
हुमच्यार पावल दवरतना..... 


गंगेचे देगे वयल्या बनारस शारांत वतकच थंयचें बनारसी पान खावंकच 
जाय. बनारसी पान तोंडांत घालतकच तें सामकें विरगळून वता. 

तांबड्या आनी पाचव्या कोरांनी रंगयिल्लें बनारसी पानवाल्याचें दुकान 
कितलें सोबीत आसता! 'गंगामैया की जय','रामूभैया का बनारसी पान का 
दुकान' अशें रुपेरी अक्षरांनी बरयिल्लें हें दुकान तुमची नदर रोखडीच ओडून 
व्हरता. 

धवेंफुल्ल पुडवें न्हेसून रामूभैय्या बशिल्लो आसता. आपले मिठास थळावे 
भोजपुरी भाशेंत तो तुमकां विचारता, 'भाईसाब, बहनजी, बनारसी पान खायेंगे 
ना आप?' 

मागीर रामृभैय्या बनारसी पान कशें करता तें बारीकसाणेन पळोवंक जाय. 
कोणूय पेटीवाल्या भशेन ताच्या बोटांची करामत आसता. 

रामूभैय्या पयलीं पाचवेंचार पान घेता. पानाचो देंठ पानाक दुखचो न्हय 
अशे तरेन अळंग तोडटा. मागीर तो पानाचेर थंडगार उदकाचे फवारे मारून 
तें पाचवेंचार पान तजेलदार करता. आपल्या दोन बोटांनी पानांक वलो चुनो 
सारयता. किसयिल्ल्या बारीक खोबर्‍याचो धवोफुल्ल कीस पानार शिंपडायता. 
मागीर दोन तरांची सुपारी पानांत घालता. हातूंत गोड सुपारी आसता. हे 
सुपारेचेर ल्हान दाळीचे दाणे, जाका थळावे भाशेंत धनिया म्हणटात, ताचे 
कुडके उडयता. मागीर रामूभैय्या पानाचेर आपल्या बोटांनी खोबऱ्याचो कीस, 
सुपारी, धनिया सारकी बरी पातळावन घेता. उपरांत स्टेनलॅस स्टिलाचो डबो 
उगडून लहानश्या कुलेरांतल्यान गोड़, गुलाबी, गुलकंद पानाचेर शिंपडायता. 
ताचेर तांबडे, पाचवे टुटी फ्रुटीचे कुडके फाफुडटा आनी मागीर तांचेर एक गुंज 
तांबडी रसरशीत चेरी तातूंतली बी काडून दवरता. मागीर रामूभैय्या अपुरबायेन 
तें पान धांपता आनी ताका काळें लवंग लायता. एका पेटलांतल्यान रुपेरी 
बेगड काडटा, तातूंत पानाक न्हेसयता आनी लक्तुबायेन हें पान तुमच्या तोंडांत 
घालता. कांय खिणांनीच तें मिठास पान तुमच्या तोंडांत विरगळून वता. 

कादंबरी बनारसी पाना भशेन वाचप्यांच्या मनांत विरगळूंक जाय! 

कादंबरेक पाचव्याचार पाना भशेन कथावास्तू आसूंक जाय. तिचेर थंडगार 
उदक मारून ही कथावास्तू 


काल-सुसंगत करूंक जाय. पात्रांची सुपारी, संवादाच्या खोबय्याचो कीस, 
गुलकंदाचें लालित्य, चुन्याचें तत्वज्ञान, चॅरीचो शृंगार, लवंगाची विरक्ती आनी 
वयर बेगड़ीचें मुखपृश्ठ हें सगलें आसतकचूच कादंबरी पूर्ण जाता अशें न्हय. 
रामूभैय्याच्या बोटां भशेन बरोवप्याचे प्रतिभेची फिशालकाय जाय, पूण कादंबरी 
वाचतना ती दिसूंक जाय अशें ना. न 

सावित्री ही म्हजी कोंकणींतली पयलीच कादंबरी. ही कादंबरी बरयतना पर्ल 
बकाची 'गूड अर्थ' आनी अँन रॅण्डाची 'अँटलास श्रग्ड' ह्यो दोन कादंबऱ्यो 
म्हज्या दोळ्यां मुखार आशिल्ल्यो. गूड अर्थ कादंबरेक कथावास्तू आसा जाल्यार 
अँटलास श्रग्ड कादंबरेंत कथा आनी तत्वज्ञान दोनूय आसात. देखून अँटलास 
श्रग्ड कादंबरी दोळ्यां मुखार दवरून सावित्री ही कादंबरी हांवें बरयल्या. | 

कादंबरी बरोवप म्हणल्यार फकत काणी सांगप आनी वाचप्यांचें मनोरंजन 
करप अशें न्हय. तातूंतल्यान मानवी वेदनांची मुळां उस्तूंक जाय. मानवी भावनांचे 
अंतरंग उकते करून दाखोवंक जाय तशेंच जिणेचें तत्वज्ञानूय वाचप्यांक सांगूंक | 
जाय अशें म्हाका दिसता. ते नदरेन सावित्री ही म्हजी कादंबरी कितल्या कसाक 
देंवल्या तें म्हाका खबर ना. 

साहित्यांत कला आनी कारागिरी हांचो मेळ आसूंक जाय. प्रतिभा आनी 
साधना हांच्या संयोगान बरी साहित्यकृती निर्माण जाता. म्हज्या पंचेचाळीस 
वर्साच्या दीर्घ, प्रदीर्घ साहित्यीक अणभवां उपरांत हांवें कादंबरी बरोवंक घेतल्या. 
तिचें तंत्र म्हाका कशें सादलां तें वाचप्यांनी आनी समिक्षकांनी थारावपाचें. 

आमोरेर गंगेच्या व्हांवत्या पात्रांत लहानश्या दोण्यांत हो दिवो पेटोवन हांबें | 
सोडला. तो व्हांवत व्हांवत खंय पावतलो तें म्हाका खबर ना. 

कोंकणी सरस्पतीच्या मंदिराच्या हुमऱ्यार पावल दवरतना जें सुचलें, तें 
इतलेंच. अस्तु. आमेन. 

सावित्री 


व्हंकलपावणी सांवड्डेंच्या व्हडल्या घरा पाव मेरेन मध्यान रात जायत 
आयिल्ली. गांवांत गुप्प काळोख आशिल्लो. व्हडल्या घराच्या दारांत मात 
बान लायिल्ल्या निरांजनाचो मंद उजवाड पडिल्लो. केसरी रोजांच्या माळांनी 
केल्ल्या आर्कांतल्यान नव्या व्हंकलन्हवऱ्यान व्हडल्या घरांत पांय दवरलो. 

बान हमय्यार तांदळाचो तांबयो दवरिल्लो. ताकाय रोजांची माळ घाल्ली. 
उजव्या पांयान सावित्रीन तांबयांतले तांदूळ घस्स करून हमऱया वयल्यान 
सकयल रकयले. चौघुडो वाजत आशिल्लो. फोगोट्यांचोय गडगड जातालो. 
सावित्रीची व्हडली जाव वसुंधरा आरत घेवन फुडें आयली. तिणें सावित्रीक आनी 
सदानंदाक उंवाळ्ळीं. तांची दिश्ट काडली. वसुंधरेची नदर नवे व्हंकले कडेन 
गेली. खंयचीय नवी व्हंकल तशी सोबीत सुंदरूच दिसता. पूण सावित्रीचें रूप 
निजाचेंच रुपेस्त आशिल्लें. हेर अस्तुय्यांच्या मानान सावित्री ऊंच आशिल्ली. 
तिचो बांदो कमनीय आशिल्लो. कपल रुंद आशिल्लें. नाक धारदार आशिल्ले. 
सावित्रीच्या दोळ्यांत एक तेज दिसतालें. सावित्रीन नाकांत नथ घाल्ली. तिच्या 
कपलार भांगतिळो आनी आंबाड्याचेर सुरंगां वळेसर आशिल्लो. पवनांची 
घसघशीत गळसरी आनी मोतयांचो हार सावित्रीच्या गळ्यांत सोबतालो. 
मोतयांचीं दोन दोन कांकणां, तोडे, दोट्टी गोंट हांणी सावित्रीचे मेथी लायिल्ले 
नाजूक हात अदीक सोबीत दिसताले. सावित्रीन कानांत वज्राच्यो लखलखीत 
वेडी घाल्ल्यो. 

वसुंधरा व्हंकलन्हवऱ्याक घेवन राजांगणांत आयली. सावित्रीन आनी 
सदानंदान बाक नमस्कार केलो. बान तांकां तोंडभर आशिर्वाद दिलो. 


सावित्री / 9 


राजांगणां मदीं तुळस आशिल्ली. सोरपाचेर आरूढ जाल्ल्या विष्णूची मूर्त 
आनी ताचे मदीं तुळशीचो रसरशीत वाडिल्लो रोंपो. राजांगणांच्या चारूय 
वटांनी पणट्यो लायिल्ल्यो. तांचो प्रसन्न उजवाड घरभर पातळिल्लो. सगलें 
घर सोयऱ्याधायऱयांनी रकतालें. सगल्यांक नवे व्हंकलेची लक्तुबाय दिसताली . 

बा सावित्रीक आनी सदानंदाक घेवन देवाकुडींत गेली. व्हडल्या घराची 
देवाकुडूय व्हड आशिल्ली. 

देवदेवसपणांक वीस पंचवीस जाणांक बसूं येता येदी ती देवाकूड आशिल्ली. 
देवार्‍्यांत कुळदेव रामनाथाचो, दामबाबाचो आनी दत्तमहाराजाचो फोटो 
आशिल्लो. सावित्रीन तांचेर पिंजर घाल्लीं फुलां घालीं आनी तांकां नमस्कार 
केलो. भटान न्हवऱ्याव्हंकले खातीर गाराणे घालें. देवाकुडीचे उजवे वणटीचेर 
सदानंदाच्या बापायचो फोटो आशिल्लो. ताका चंदनाचो हार घाल्लो. सदानंदान 
आनी सावित्रीन ताकाय नमस्कार केलो. देवाकुडीचे दावे वटेन एक कुरकूट 
आशिल्लें. तातूंत एक पेटारो आशिल्ले. त्या पेटाऱ्यांत गुरुचरित्र दवरिल्लें. दावे 
वणटीच्या कोनशाक पेटी, तबलें, ताळ, मृदंग हीं भजना वेळार वाजोवपाचीं 
वाद्यां आशिल्लौं. उजवे वणटीच्या कोनशाक निर्माल्याचो पांटलो आशिल्लो. 

देवाकुडींतल्यान सगलीं भायर आयलीं. मागीर जेवणाची पंगत लागली. 
सोयरेधायरे जेवन उठ्ठा म्हणसर बरीच 

रात जाली. वसुंधरा सावित्रीक घेवन माळयेर गेली. माळये वयली सावित्रीची 
आनी सदानंदाची कूड आयसपयस आशिल्ली. कुड़ींत एक व्हडली बाज्ज 
आनी आरमार आशिल्ली. कोनशाक सावित्रीचे दोन ट्रंक दवरिल्ले. कुडीक 
व्हडलें जनेल आशिल्लें. सावित्रीन जनेल उगडलें. जनेलांतल्यान थंड वारें भितर 
आयलें. 

मळबांतलीं नखेत्रां लकलकतालीं. सावित्रीक आपले आवयची याद जाली. 

आई...तो दीस.... सावित्रीन जनेल उकतेंच दवरलें. जनेलांतल्यान 
मागीलदाराचें पोरसूं हयन्हयशें दिसतालें. पोरसांतलो एक माड लकत जनेला 
कडेन आयिल्लो. सावित्री खूब वेळ पयस पळयत उबी रावली. तिका कुळारची 


याद आयली. बाबा ..... बापायचे यादीन सावित्रीच्या दोळ्यांत घळघळीत 
दुकां आयलीं. 


XXX 

सावित्रीचें कुळार कांसावलेचें. अरबी दर्याचे देगे वयलो आनी एके ल्हानशे 
दोंगुल्लेच्या सकयल पातळिल्ल्या पाचव्याचार शेतांच्या केरींचो, माडाच्या 
भाटांचो हो गांव. गांवांत दर्याचे वेळेर सावित्रीच्या 

बापायचें - धर्माबाबाचें भाट आनी ह्या भाटांतूच दर्या दिसता अशे सुवातेर 
तांचें घर. धर्माबाबाक वर्साक लाखभर नाल्लांचो पाडो पडटालो. ते भायर 
धर्माबाबाचो नाल्लांचो नेगोस आशिल्लो. नाल्ल सुकोवन खोबरें आनी ताचें 
खोबरेल काडुनूय विकपाचो धंदो तो करी. दोंगरा कडेन धर्माबाबाची थोडी 
जमीन आशिल्ली. थंय काजी आशिल्ल्यो. ताचें रेंद येतालें. कांय माड रेंदराक 
सुरीक दिल्ले. कांय वर्सा धर्माबाबान वखारूय चलयली. तातूंत चार पयशे 
करून ती वखार विकली. त्या पयशांनी ताणें एक कार्रेर घेतली. ती कांसावली 
- मडगांव ह्या मार्गार चलताली. फुडें ही कारेर विकून तिचे पयशे येतकच 
धर्माबाबान पयशे जुराक दिवपाक सुरू केलें. आपले जिणेंत ताणें तरातरांचे धंदे 
केले. कित्यांतूच ताका अपेस आयलें ना आनी सुमारा भायर येसूय आयलें ना. 
पूण ताणें पयशे मात जोडले. सावित्रीच्या दोळ्यां मुखार लहानपणा पसून आसा 
ती बापायची पुडवें, खोमीस, ज्युदी आनी माथ्यार काळी तोपी घाल्ली मूर्त. 
तो हातांत रोतूय घेतालो. धर्माबाब तुरुतुरू चलतालो. फांतोडेर पांचांक उठून 
तो बांयचे कळशे स्वता काडून न्हातालो. मागीर रांदचेकुडींत वचून आपुणूच 
च्या करतालो आनी पियेतालो. उपरांत तो वेळेर वरभर पासेय मारतालो. साडेस 
बरांचेर घरा परततकच ताची बायल यशोदा ताका परत च्या करून दिताली. 
मागीर देवाकुडींत अर्द वर बसून धर्माबाबालें देवसपण चलतालें. सकाळचो 
फराळ घेवन तो भाटाचो वावर पळोवंक वतालो तो बद्द दनपारां देडाक घरा 
परततालो. जेवणाक धर्माबाबाक निकतेंच केल्लें हुनहुनीत शीत, तिखट हुमण, 
धबधबीत आनी नुस्त्याचीं चरचरीत तळिल्लीं पोस्तां लागतालींच. पोटभर जेवन 
धर्माबाब वर देड वर आड पडटालो. मागीर वरभर पुर्तुगेज दिसाळीं आनी 
इंडियेच्यान येवपी मराठी दिसाळीं वाचतालो. च्या घेवन धर्माबाब कांसावलेच्या 
बाजारांत चलत वतालो. थंय रेल्वे स्टेशनार अर्द वर बसून येत्यावत्यांची खबर 
घेतालो. मागीर वेरेंकाऱ्यांल्या पसऱ्यार ठाण मारून गजाली करप नाजाल्यार 
बाबय म्हाल्यागेर पासेय मारप नाजाल्यार फेर्नाडीसाल्या घरा वचून तागेर चकाटां 
मारप. तिनसांज जाय म्हणसर धर्माबाब घरा परततालो. मागीर तो रेडियो लावन 
बातमी आयकतालो. बातम्यो आयकतकच बल्कांवार बसून बायले कडेन 

खबरो आनी रातचें णवांक जेवण. धा मेरेन धर्माबाब न्हिदपाक वतालो. 

धर्माबाबाक घरांतलें सगलें ज्युस्ताज्युस्त जाल्लें जाय आसतालें. कितेंय अशें 
तशें जाल्यार ताका राग येतालो. मागीर तो बायलेचेर ताप ताप तापतालो. पूण 
रोखडोच ताचो राग निवळटालो. धर्माबाब मनान मायेस्त आशिल्लो. 

एक दीस भाटांतलो मानांय जुझे खरशेत खरशेत आयलो आनी म्हणूंक 
लागलो, “भाटकारा, कायतान रेंदेर सूर काडूंक माडार चडिल्लो. तो माडा 
वयल्यान पडलो.' घरांतलीं सगलींच धांवत धांवत भाटांत गेलीं. कायतान 
माडा मुळांत वळवळत पडिल्लो. 'भाटकारा, भाटकारा ...' अशीं दोनूच उतरां 
ताच्या तोंडांतल्यान भायर सरलीं आनी दुसऱ्याच खिणाक कायतानान मान 
लकयली. कायतानाचे घरकान्नीन - फातिमान - रडून आकांत केलो. मागीर 
फातिमाक आरीचें दुखणें जालें आनी स म्हयन्यांनी फातिमा संवसार सोडून गेलें. 
कायतानाक आनी फातिमाक आठ वर्सा पिरायेचो पूत आशिल्लो - बस्त्यांव. 
धर्माबाबान बस्त्यांवाक आपल्या घरा हाडलो. बस्त्यांव सावित्री वांगडा शाळेंत 
वचूंक लागलो. सावित्रीक एक इश्ट मेळळो . 

सावित्री धा वर्सार्चे जातकच बापायन ताका सायकल हाडून दिल्ली. बस्त्यांव 
आनी सावित्री सायकल वेळेर व्हरतालीं आनी ल्हारांच्या उदकांतल्यान सायकल 
चलयत भोंवतालीं. एक दीस बाबान सावित्रीक म्हणलें, 'बस्त्यांवाक आनी 
तुका हांव पेंवपाक शिकयतां.' 

मागीर बाबान सावित्रीक आनी बस्त्यांवाक हातांत धरून दर्याच्या उदकांत 
व्हेलीं आनी तातूंत पेंवपाक शिकयलीं. पूण दर्या परस तळ्यांत पेंबपाक शिकोवप 
बरें अशें येवजून बाबा एका आयतारा दोगांकूय घेवन कांसावलेच्या साळकांच्या 
तळ्यांत गेलो. सावित्रीच्या आनी बस्त्यांवाच्या कमराक ताणें पोकळ दुदी 
बांदले. अशे कांय आयतार पेंवपाक मेळटकच सावित्री आनी सस्त्यांव नुस्त्या 
भशेन पेंवपाक शिकली. बस्त्यांवाचे इश्टागतीन सावित्री चल्या भुरग्या भशेन 
धीट जालें. ताची भीडमुरवत चेपली. ताका कित्याचीच भिरांत दिसना जाली. 
बस्त्यांवा वांगडा सावित्री पेरीचेर, आंब्यार चडटालें. गोफणीन भारांतले 
आंबे, पेरां सकयल उड़यतालें. धर्माबाब धुवेचीं आडांगीपणां पळयतालो. पूण 
सावित्रीक ताणें केन्नाच तापयलें ना. यशोदा मात मनांतल्यान खंती जाताली. 
चली भुरग्यान अशीं मस्तेपणां करूंक जायनात अशें तिका दिसतालें. पूण ती 
उलय, दाखय नाशिल्ली. 

यशोदा दीसभर रांदचेकुडीत आसताली. घोवाक आनी धुवेक ती बरे बरे 
प्रात करून वाडटाली. यशोदाक दमो आशिल्लो. धर्माबाब बायल बरी ना 
जाली म्हणटकच सकयलवयर जातालो. तिका घरांतलो कसलोच वावर 
करूंक दिनाशिल्लो. यशोदा दादा वेद्यालीं वखदां घेताली. सावित्री इकरा 
वर्सांचे आसतना सुशीलाचो जल्म जालो. आपल्याक ल्हान भाव जाला म्हणून 
सावित्रीक खूब खोस जाली. सुशीलाच्या जल्मा उपरांत यशोदान हांतरूण धरलें 
आनी त्या दुखण्यांतल्यान ती भायरूच सरूंक पावली ना. 

सावित्रीक तो दीस घट्ट याद आसा. सावित्री आनी बस्त्यांव सदचे भशेन 
शाळेंत गेलीं. वतना आई येतां आं म्हणून आवयक सांगून सावित्री शाळेक 
वचपाक भायर सरिल्लें. धा साडेधांक जुझे धांवत धांवत शाळेंत आयलो आनी 
'बाय, चल घरा, तुका घरा आपयलां,' म्हणीत सावित्रीक आनी बस्त्यांवाक 
घेवन घरा आयलो. आंगणांत आई एका धव्या चादरार न्हिदिल्ली. तिचेर फुलांचो 
हार घाल्लो. आईऽ5 आई म्हणून सावित्रीन व्हडल्यान किळांच मारली आनी तें 
मोट्यामोट्यान रडपाक लागलें. बाबान ताका वेंगेंत घेतलें आनी कितलोसोच 
वेळ बाबा ताका थापटीत रावलो. ते रातीं सावित्री बाबाचे कुशिंतूच न्हिदलें. 

त्या दिसाच्यान सावित्रीन बाबाचें वेगळेंच रूप पळयलें. बाबाच ताची आई 
जाल्लो. सुशील फकत वर्सभराचो आशिल्लो. घरांतल्या वावराड्यांनी ताका 
सांबाळ्ळो. भुरग्यांक सावत्र आवयचो त्रास जायत म्हणून बाबा दुसरे खेपे लग्न 
जालो ना. त्या दिसाच्यान बाबाचो सभावूय बदल्लो. त्या दिसाच्यान बाबा 
कोणाचेरूच तापलो ना. कोणाचेरूच रागार जालो ना. फातरा असलो निबर 
. बाबा लोणया भशेन मोव जालो. आईच्या मरणा उपरांत बाबान देवदेवसपण बंद 
केलें. तो स्वता सगलें रांदपाक शिकलो. मनशाक कोणाचोच आधार घेनासतना 
जगपाक कळूंक जाय ही शिकवण बाबान सावित्रीक दिल्ली. 

बाबा कासाक वतालो. पूण आईच्या मरणा उपरांत कासाक वचप बाबान 
सोडलें. सावित्री चवदा वर्सांचें जातकच बाबा एक दीस ताका कांसावलेचे 
दोंगुल्लेचेर घेवन गेलो. 

“सावित्री, बायलेचेर कसले प्रसंग येत तें कळना. पयर कांसावले तिनसांजे 
एका पाखल्यान एके बायलेचेर हात घालो. ते खातीर दरेके बायलेक आपली 
राखण करूंक कळपाक जाय. देखून तुका हांव हें पिश्तोल कशें चलोवप तें 
शिकयतां.' 

मागीर बाबान पिश्तोलांत गुळयो कश्यों घालप, तीर कसो धरप आनी 
फायरींग कशें करप तें सावित्रीक शिकयलें. मागीर भरिल्ल्या गुळयांचें पिश्तोल 
सावित्रीच्या हातांत दिवन म्हणलें, 'सावित्री, त्या झाडार मोख धर आनी मार 
गुळी.' सावित्रीचो हात कडकडपाक लागलो. 

“सावित्री, भियेवं नाका, मोख धर आनी मार गुळी.' 

बापायचीं धिराचीं उतरां आयकून सावित्रीन फायरींग केलें. अशे तरेन बाबान 
सात-आठ खेपे सावित्रीक दोंगुल्लेर व्हरून पिश्तोल चलोवपाक शिकयलें. 
मागीर एक दीस बाबान म्हणलें, 'सावित्री, हांव आतां कास करिना. म्हजे 
कडलें आर्म हांव विकतलों. पूण हें पिश्तोल हांव तुका दितलों. लग्न जातकच 
हें तुज्या घरा व्हर. कसलोय प्रसंग आयलो जाल्यार हें पिश्तोल तुजे कडेन 
आसचें.' सावित्रीन मान हालयली. 

बाबान सावित्रीक शिवणीच्या क्लासाक घालें. सगलें रांदप बाबानूच 
सावित्रीक शिकयलें. कांसावले बाजारांत वाचनमंदीर आशिल्लें. थंयचीं पुस्तकां 
हाडून बाबा सावित्रीक वाचपाक दितालो. सावित्रीन रामायण, महाभारत, पुराणां 
हातूंतल्यो काणयो वाचून काडिल्ल्यो. एक दीस बाबान वाचनमंदिरांतल्यान 
सावित्रीक बुद्धचरित्र वाचपाक दिलें. बुद्धाची काणी वाचून सावित्री अजापीत 
जाली. हो वेगळोच देवमनीस अशें सावित्रीक दिसलें. 

सावित्री व्हर्नाकुलर फायनल बर्‍या मार्कांनी पास जाली. बाबान हाका ताका 
विचारून निमाणें सावित्रीची सोयरीक सदानंदाक व्हेली. सदानंदाक सावित्री 
पसंत पडली. नक्षत्राक पडलें. प्रसाद जालो. लग्नाचो म्हूर्त थारलो. बाबान 
सावित्रीक सगलें भांगरशिंगर केल्लेंच. बाबान सावित्रीचे लग्न थाटांत केलें. 
व्हंकलपावणी व्हरतना मात बाबाच्यान रावूं नजं जालें. “बाय, वता तूं? बाय, 
आतां हांव एकलोच जातलों!' अशें बाबा फुतफुतत रावलो. बाबाच्या दोळ्यांत 
दुका आयलीं नात. पूण बाबाची सगली कुडूच रडटाली काय कितें असोच 
सावित्रीक भास जालो! 


KKK 


सावित्री सकाळीं उठून माळये वयल्यान सकयल देंबली तेन्ना सगलें घर 
आपआपल्या कामांनी गुंतिल्लें. बा आनी वसुंधरा रांदचेकुडींत आशिल्लीं. 

सदानंद न्हावन धुवन च्या घेवन आनी फोव खावन मांडार वचूंक भायर 
सरिल्लो. व्हडलो देर नरशिंव देवाकुडींत देवसपण करतालो. 

सावित्री बेगिबेगीन न्हावन धुवन आयली. तिणें मनांत थारायलें. फाल्यांच्यान 
फांतोडेर उठचें पडलें. अशें उसरां उठप उपकारचें ना. 

बान सावित्रीक च्या आनी फोव दिले. बान केल्ले बटाट्याचे फोव खुबूच 
रुचीक जाल्ले. सावित्रीक आपले आवयची याद जाली. तिचो दरेक जिनस 
असोच रुचीक जातालो. 

मागीर बान सावित्रीची एकेका सोयऱ्या कडेन वळख केली. 

राजांगणांत कोनशाक एकलो वोल्तेरार पुस्तक वाचत बशिल्लो. ताणें 
खादीचो भेस घाल्लो. बा आनी सावित्री ताचे लागीं आयली तेन्ना तो उठून 
उबो रावलो. बान ताची वळख केली. 

'हो म्हजो तिसरो पूत. हाचें नांव पिटर. हो सुटकेझुजारी. गोंयाक पुर्तुगेजांचे 
बंदखणींतल्यान मुक्तताय मेळची म्हणून आयज कितलींशींच वर्सा तो 
निसुवार्थीपणान वावुरता. ताका केन्ना पुर्तुगेज सरकार बंदखणींत घालीत हाचो 
नेम ना. पूण आमच्या घरांतलें लग्नकारण ताका चुकना. सावित्री, एक लक्षांत 
दवर, पिटराक भावा भशेन मान दी. 

पीटरान सावित्रीच्या माथ्यार मायेन हात दवरलो. सावित्रीक त्या हातांत 
कुळारच्या मनशाची ऊब मेळिल्ले भशेन दिसली. सावित्रीन पिटरा वटेन 
पळयलें. पिटर सावित्रीक पळोवन मंद हांसलो. 

'आनी बा? म्हजी वळख करून दिना गे, नवे सुने कडेन? हांव तुजो चवथो 
पूत मगे ?' 

'हय रे बाबा, हय. तुजी वळख करिना जाल्यार कशें जातलें? सावित्री हो 
झुम्बा। हो आमचो मनीस अशें समज.' 

सावित्रीन झुम्बा वटेन पळयलें. मोटबो. मोटेलो. घारश्या दोळ्यांचो, 
पाखल्यां भशेन गोरोपिट्ट झुम्बा. 

'कॉम इश्ता ?' 

'इश्तोव बोअ.' सावित्रीकूय पुर्तुगेज भास इल्ली येताली. देखून तिणेंय 
झुम्बाक पुर्तुगेजींत जाप दिली. झुम्बाक खोस जाली. 

'झुम्बा, एक काम कर. तुजे व्हनयेक सगलें घर दाखय. हें काम तूंच बरें 
करतलो.' 

'बरें बा. सगलें घर व्हनयेक दाखयतां.' झुम्बान म्हणलें. 

'व्हनये यो. भायल्या दारांतल्यान सुरवात करुया,' झुम्बान म्हणलें. 

व्हडलें घर तशें खरेंच व्हडलें आशिल्लें. घराक भायल्यान कोरांतिल्ल्यो 
लांकडी गरादी आशिल्ल्यो. अश्यो गरादी चड करून क्रिस्तांव भाटकारांच्या 
घरांक आसतात. सदानंदाच्या पुर्वजांनी घोस्तान बाणावलेच्या एका भाटकाराचें 
घर पळोवन थंयचे मेस्त हाडून ह्यो गरादी करून घेतिल्ल्यो. घराक सोबीत 
लांकडी सुंदर पट्टी आशिल्ली. घरा भायर ल्हानशें पोरसूं आशिल्ले. 

'यो व्हनये. हें घरा भायलें पोरसूं. हीं अनंताचीं रोंपां. तीं फांतोडेर पळोवंक 
जाय तुवें! धव्याफुल्ल फुलांनी फुलून वतात सामकीं! बा फांतोडेर पांचाक उठ्ठा 
आनी फुलांचो कुरपणो घेवन पोरसांत येता. अनंताच्या ह्या धव्याफुल्ल फुलांनी 
मागीर देवान्यांतले देव नट्टात. हो पारजत. श्रावणांत पळोबंक जाय व्हनये 
तुवें पोरसांत. हीऽ पसरण पडटा पारजताच्या धव्याफुल्ल मदीं केसरी थिपको 
आशिल्ल्या फुलांची! हे सदाफुलीचे रोपे. ताका लेव गुलाबी सदाफुलीचीं फुलां 
आयलीं म्हणटकच भायलें पोरसूं सोबून दिसता.' 

'झुम्बा, ह्या झाडांक गिमांत उदक कोण घालता रे?' सावित्रीन विचारलें. 

'व्हनये, भायल्या पोरसांतल्या झाडांक वसुंधरा व्हनी गिमांत उदक घालता. 
तिका झाडांचें सामकें पिशें. चल व्हनये, आतां बद्द मागीलदाराच्या पोरसांत या.' 

'झुम्बा, हें पोरसूं कसलें? हें भाटूच मरे? हांगा वीस पंचवीस माड आसात. 
माडाक पेंडयो पळयल्यात घसघशीत नाल्लांच्यो.' 

'हय. व्हनये. पोरसूं म्हणल्यार भाटूच हें. सदानंदाच्या आज्यान भाटांतूच 
हें व्हडलें घर बांदलां म्हणल्यार जाता. व्हनये, दर श्रावणी सोमाराक पंचवीस 
घराव्या नाल्लांची घमघमीत पंचकाताय करून जांबावले धाड़पाची रीत आसा. 
आनी हें काम म्हजे. दुसऱया दिसा उरिल्ले पंचकातायेच्यो कणंगांच्यो नेवर्‍यो 
खाले बगर हांव परतना. पोरसांतले नाल्ल वर्सयभर खावनूय उरतात. बा मागीर 
नाल्ल सुकोवन खोबरें करता. गिरणीर धाडून खोबरेल करून हाडटा. खोबरेलान 
केल्लें जेवण सुरबूस लागता व्हनये. चड करून बान खोबरेलान चरचरीत 
तळिल्लीं विसवणाचीं पोस्तां, व्हनये.' अशें म्हणून झुम्बान रुच काडली. 

'व्हनये, ही पळय बांय. पावसांत हात घालून कळशान उदक काडचें 
इतली ही भरून रकता. गिमांत घरांतले दादले बांयच्या थंड उदकान न्हातात. 
बांयचें उदक पाटांतल्यान भाटांत खेळयलां. तें केळींक, पोपायांक मेळटा. ह्यो 

पाचव्याचार पानांच्यो केळी पळय. तांकां रसरशीत केळींचे घडाय लागल्यात 
पळय. ह्यो फुडें पोपायो, तांकां वर्सूयभर पोपायो लागतात. रोसाळ आनी 
गोड. पूण कांय पोपायो चानयो खातात. बाक वास दिसता. पूण मागीर तिका 
मोनजातीची काकुळट दिसता. जाणां तूं व्हनये, एक चानी घरांत लेगीत येता. 
बा तिका दूदपाणी घालता. तें पियेवन ती वता.' 

'झुम्बा, तूं ह्या घरांत केन्नाच्यान येता ?' 

'व्हनये, तूं कांयच विचारूं नाका. मागीर तूं विचारतली, तुजें ह्या घरा कडेन 
नातें कितें ? त्यो गजाली मागीर. पयलीं बान सांगिल्लें काम करतां. तुका व्हडलें 
घर दाखोवप. हो निरपणस. ह्या निरपणसाच्यो फोडी विसवणाच्या पोस्तांक 
फाटीं घालतात, व्हनये. ही म्हालबिंबलीण. तिका शंबरां वयर वर्सा जालीं 
जातलीं अशें बा म्हणटा. ती खोंटल्यांनी बिंबलां दिता.' 

'पोरसांत पेर ना रे झुम्बा? म्हाका पेरां खूब आवडटात!' सावित्री आतां 
झुम्बा कडेन संवकळ जाल्ले भशेन उलोवंक लागली. 

'आसा तर! दोन पेरी आसात. तांकां हीं$ पेरां जातात. गोड पेरां. तीं 
खावपाक सांजे पोपटी किरांचें भिरेंच येता. चिकूय आसात पोरसांत. चार 
मानकुराद आंबे आसात. दोन पणस आसात. एक रोसाळ आनी एक कापो.' 

'झुम्बा, पयसुल्यान दिसता तें उदक कसलें रे ?' 

'व्हनये, तें न्हंयेचें उदक. व्हनये, आतां चल. ही जळवाकूड. आनी ही 
भितर कोठयेकूड. देवाकूड तुवें पळयल्या. ही रांदचीकूड. राजांगणा भायर 
हो चौक आनी ताचे भोंवतणीं ह्यो कुडी. वयर माळी आनी माळयेर तश्योच 
कुडी. राजांगण जातकच भायर चार लोकांक बसपाचो वसरो. हांगाच गणपती 
पुजतात. ताचे फुडें हो बल्कांव. अशें हें व्हडलें घर.' 

'झुम्बा, तुजें खरें नांव कितें ? तूं कितें करता रे? तूं लग्न जाला ?' 

'म्हजी काणी तुका केन्ना तरी सांगतां. आतां म्हाका तान लागल्या,' अशें 
म्हणून झुम्बा कोठयेकुडींत गेलो आनी ताणें दोन आडसरां हाडलीं. कोयतेन 
एकेक करून ताणें तीं फोडलं. एक सावित्रीक दिलें. सावित्रीक तान लागिल्ली. 
आडसर पियेतकच तिका थाकाय मेळ्ळी. झुम्बाय गुटूगुटू करून आङसराचें 
उदक पियेलो. मागीर ताणें दोनूय आडसरां फोडलौं. एक सावित्रीक दिलें, दुसरें 
आपणाक घेतलें. आडसराची कातली साये भशेन मोब आशिल्ली. 

XXX 

लग्नाक म्हयनोभर जालो. सदानंदाच्या मनांत कितें आसा तें सावित्रीक 
कळना जालें. सदानंद सावित्री कडेन केन्ना दोन उतरां मेकळेपणान उलयलो ना. 
लग्न जातकच बायलेक दिसता घोवान आपलो घोवूच न्हय बापुयूय जावचें. 
सदानंद तर सामको मुखदुर्बळ. सावित्रीक दिसतालें सदानंदान आपल्याक 
सगलें सांगचें, आपले जिणे विशीं सांगचें, आपल्या इश्टां विशीं सांगचें, 
मांडार कितें चल्लां तें सांगचें आनी आपल्याकूय आपणा विशीं विचारचें. पूण 
सदानंद सदांच मख्ख मोनो कसो! तो सकाळीं उठ्ठालो, न्हावन धुवन मांडार 
वतालो. दनपारां जेवपाक येतालो. जेवतना आपल्याक कितें जाय नाका तें बाक 
सांगतालो. जेवन अर्द वर आड पडटालो. अडेजांक परत मांडार वतालो तो 
बदूद रातचो साडेआठ णवांक घरा येतालो. मागीर गजाली करप त्यो बा कडेन. 
आपले कडेन एक उतर उलोवप ना. धां म्हणसर जेवलो आनी न्हिदपाक गेलो. 
केन्नाकेन्नाय सदानंद रातचो सायकलमोटारीचेर बसून खंय तरी वतालो आनी 
मध्यानरात हुपतकच येतालो. सावित्रीक दुबाव आयलो. हो नायकिणीगेर बी 
वता काय? एक दीस धिटाय करून सावित्रीन बाक विचारलें, 'बा, हो रातचो 
सायकलमोटारीचेर खंय वता गे? म्हाका हुसको जाता मगे. मध्यानराती मेरेन 
परतना तो! खंय वता, कित्याक वता कांयच सांगिना म्हाका.' 

“सावित्री. सांवड्डेंच्यान थोडें पयस कुळेंच्या अटंग्या रानांत सुटकेझुजाऱ्यांचो 
अड्डो आसा. सदानंद थंय तांकां मेळूंक वता. केन्ना तांकां आदार दिवपाक 
पयशे, केन्ना तांदूळ गोटे, केन्ना नाल्ल जाल्यार केन्ना रांदिल्लें जेवण घेवन 
तो वता.' 

हें आयकतकच सावित्रीक अजाप जालें. 

नरशिंवाचो सभाव वेगळोच आशिल्लो. तो मनान सामको सरळ. भितरभायर 
कांयच ना. सावित्रीचो तो व्हडलो देर आसुनूय नरशिंवआप्पा कडेन तिची 
रोखंडीच संवकळ जाली. नरशिंबूय सावित्रीक 'व्हनये, व्हनये' म्हणीत सगळ्यो 
गजाली सांगतालो. नरशिंवाक देवदेवसपण खूब लागतालें. सकाळीं उठून जो 
देवाकुडींत बसतालो तो धां मेरेन ताची पुजा सोंपनासली. बा मागीर ताप ताप 
तापताली. 'आरेऽ नरशिव, मांडार तो सदानंद एकटो जातलो. आतां तूं फराळ 
केन्ना करतलो आनी मांडार केन्ना वतलो?' नरशिंव मांडार वता म्हणसर इकरा 
जातालीं. तो तिनां मेरेन मांडार रावतालो आनी सदानंद जेवन येतकच जेवणाक 
घरा येतालो. मागीर नरशिवाक मांडार परत वच म्हणसर पांच जातालीं. दोगूय 

भाव णव म्हणसर घरा परतताले. नरशिंवाक मेव्ठपाक रानडे गुरूजी म्हणून कोण 
तरी मदीं मदीं येतालो. नरशिंव मागीर खाकीची मोटवी पॅण्ट, धवो सदरो, काळी 
तोपी घालून आनी हातांत बडी घेवन ताचे वांगडा वतालो. 

सावित्रीक दिसलें, दोगांय भावां मदीं कितलें अंतर! दोन ध्रुवां भशेन. 

वसुंधरा मात खूब समंजस आशिल्ली. लग्नाक बरींच वर्सा जावनूय तिगेर 
भुरगेंबाळ जावंक नाशिल्लें. पूण ताची खंत करीत वसुंधरा बसली ना. वसुंधरेन 
केन्नाच कसली पिरंगण केली ना. तिच्या तोंडार सदांच हांसो आसतालो. 
वसुंधरेक झाडांपेडांचें सामकें पिशें. फांतोडेर उठून मागीलदाराच्या आनी 
फुडल्या पोरसांतल्या झाडांक उदक घालप, माडांक आळीं काडप, सारें घालप, 
पाडो करप हो सगलो वावर वसुंधरा करी. 

बा सगलें रांदप करताली. वर्साक एकदां पापड, लोणचें, सांडगे, शेवयो 
करपाचो वावर आसतालो. पापड करपाच्या दिसा बा शेजारच्या बायलांक 
आपयताली. दोन तीन दिसां आदीं पापडांची मोटी तयारी. बा स्वता नदर 
दवरताली. पापड सारके जावंक जाय जाल्यार पिठी बरी जावपाक जाय. 
जेवण शिवराक आसलें जाल्यार ताटांत तरातरांचीं लोणचीं पडटालीं. एक दीस 
आंबलेचें, एक दीस लिंबाचें, एक दीस बिंबलांचें, एक दीस करमलांचें, एक 
दीस कांद्यांचें जाल्यार एक दीस मिरसांगांचें. ते भायर चपाते बाराबर लावपाक 
आंबाळ्यांचें वाकस गोड लोणचें करून दवरताली. नुस्त्याचें जेवण करपांत 
बाचो हात धरपा सारकी कोणूच नाशिल्ली. शेंवट्यांचें नाजाल्यार काळुंदरांचें 
कांदो घालून गोड हमण, बांगड्यांची उड्डमेथी, पेडव्यांचें सुकें, ताल्ल्यांचें 
आंबटतीख, तिसऱयांचे दांगर, भरिल्ल्यो कुल्ल्यो, विसवणांचीं चरचरीत 
तळिल्लीं पोस्तां अशे कितलेशेच प्रात बा करताली. अशें जेवण आसतकच 
सदानंद भुरके मारून जेवतालो. तें पळोवन आपल्याच्यान अशें रांदपाक जायत 
काय ह्या विचारान सावित्री काचाबूल जाताली. केन्नाय सांग्या वयल्यान हरिश्चंद्र 
तारयाचो मनीस रानदुकराचो कास धाडी. बा मागीर बचकोभर मिरसांगो घालून 
ताची झणझणीत शाकोती करी. ताचे बाराबर तांदळाच्यो भाकऱ्यो करी. बाचे 
हात सुगरणीचे आशिल्ले. 

सदानंदाक बा परमप्रिय आशिल्ली. मांडा वयल्यान घरा आयलो म्हणटकच 
'बाऽ, बाऽ' असो तो बाक उलो मारतालो. मागीर बाक तो सगल्यो खबरो 
सांगतालो. सावित्रीन दारा आड रावन ह्यो खबरो आयकप. एक दीस बाकूच 

कितें दिसलें कोण जाणा! तिणें सावित्रीक उलो मारलो. 'सावित्री, यो गे. तूंय 
यो. बस हांगा. खबरों आयक.' 

सावित्री मोन्यांनी येवन बसली. सदानंदाची नदर खीणभर सावित्रीचेर गेली. 
मागीर ताणें आपलें उलोवप सुरू केलें. 

'बा, नेहरूचें म्हणणें, महात्मा गांधीच्या फुडारपणा खाला भारतांत शांतिकायेन 
ब्रिटीशां आड चळवळ करतात तशेच तरेची चळवळ गोंयांत मोट्या पांवड्यार 
जावची. सुटकेझुजाऱ्यां मदीं हाचे संबंदान दोन मतां आसात. कांय जाणांक 
दिसता हय. अशेच तरेची चळवळ सुरू करची. पूण हेरांक दिसता ना. पुर्तुगेज 
सरकार हें ब्रिटीशां भशेन फुडारिल्लें न्हय. तें अशे सत्याग्रहाचे चळवळीक 
बदपाचें ना. ते खातीर हिंसाचारूच करूंक जाय. पाखल्यांक फारान मारूंक 
जाय. पुलीस स्टेशनार बॉम घालूंक जाय.' 

“पिटर कितें म्हणटा रे सदानंद ?' 

“पिटराचें म्हणणें, गांधीबाबाचे सांगणे प्रमाण शांतिकायेन चळवळ करप हेंच 
सारकें जातलें.' 

'म्हाकाय तशेंच दिसता रे बाबा. ओगीच दुसऱयाक मारप, धोडावप म्हाकाय 
आवडना रे बाबा.' 

'बा, नरशिंवाले धंदे हालीं वाडत चल्ल्यात. तो ताचो रानडे गुरूजी महात्मा 
गांधीक गाळी मारता मगे. तो जर ह्या घरांत पांय दीत तर हांव ताका वासिमोराद 
दितलों.' 

'कितें उलयता सदानंद? तो रानडे गुरूजी ? ताची ही कापाझदाद। गांधीबाबाक 
गाळी मारपाची? कित्याक म्हणून रे बाबा? येवं दी नरशिंवाक. सांगतां ताका, 
बंद कर म्हणून त्या रानड्या वांगडा वचपाचें.' 

नरशिंव येतकच बान ताका तापोवन काडलो. नरशिव एक उतर उलयलो 
ना. दुसऱ्या दिसाच्यान रानडे गुरूजीचें घरांत येवप बंद जालें आनी नरशिंवाचेंय 
खादी Fl सदरो, काळी तोपी आनी बड़ी घेवन कवायत करपाक वचप 
बंद जालें. ड 

परतता म्हणसर णव वरां जातात. पूण त्या दिसा सदानंद आमोरेर साडेसंकूच 
घरा परतलो. 

सदानंदान येता म्हणसर बाक उलो मारलो. 'बा5, बा5'. हो आनीक असो 
मदींच घरा कित्याक आयला? सावित्रीक कच्च जालें. बा रांदचेकुडींतल्यान 
भायर आयली. 

'बा, पुर्तुगेज सोल्दादांनी लोहियाक धरलो. ताणें मडगांवां भर सभेंत 'जय 
हिंद ' म्हणलें. पाखल्यांनी पिश्तोल काडलें आनी लोहियाक आडायलो. पूण 
लोहिया चवताळिल्ल्या वागा भशेन तांकां धुकलून जय हिंद, जय हिंद म्हणत 
फुडें गेलो आनी भाशण करूंक लागलो. सोल्दादांनी ताका धरून कादयेंत 
घालो. कितल्याश्याच सुटकेझुजाऱ्यांकूय कादयेंत घाल्यात. मड़गांवचो बाजार 
बंद जाला. कुडचडेंचो बाजार बंद जाला. सांवड्डेंचो बाजार बंद जाला. रेडियो 
लावया.' 

सावित्रीक लोहिया कोण तें खबर नाशिल्लें. तिका गांधी खबर आशिल्लो. 
नेहरू खबर आशिल्लो. सावित्रीक एक गजाल कळ्ळी. हो लोहिया कोण तरी 
गांधी, नेहरू भशेन व्हड मनीस आसूंक जाय! 

सदानंदान रेडियो लायलो. सगलीं रेडियो भोंबतणी जमली. 

'सगळें गोंय बंद जालां. गोंयभर दोतोर राम मनोहर लोहियाक कादयेंत 
उडयिल्ल्याचो निशेध जाला. जवाहरलाल नेहरून गोंयकारांक उचांबळीत जावं 
नाकात, शांतिकायेन रावात असो उलो मारला. महात्मा 

गांधीन आपूण पुर्तुगेज गोव्हेर्नादोराक चीट बरोवन लोहियाक बेगोबेग 
सोडोबपाची विनंती करतलों अशें म्हणलां. पिटर आल्वारीश आनी हेर 
सुटकेझुजारी गोंयांत येबंक भायर सरल्यात.' 

रेडियोचेर एकार एक खबरो येताल्यो. 

त्या दिसाच्यान घरांतलें वातावरण वेगळेंच जालें. रातीं, मध्यानरातीर घरांत 
सुटकेझुजारी येताले. बा तांकां बेगोबेग वाडटाली. सदानंद तांकां जळवाकुडींत 
व्हरतालो. मागीर मागीलदारच्यान ते पसार जाताले. पिटरूय असोच रातचो 
भेस बदलून येतालो. केन्ना साधू जावन, केन्ना पाद्री जावन, केन्ना सूट बूट हॅट 
घालून! फांतोड फुटचे पयलीं पिटर नाच्च जातालो. वच्चे पयलीं सावित्री कडेन 
दोन उतरां उलयले बगर वचनासलो. 

एक दीस सावित्रीन पिटराक विचारलें, 'भाऊ, सुटकेझुजाऱयां मदीं बायलोय 

आसात व्हय?' 
'हय सावित्री. सुटकेझुजाऱ्यां मदीं बायलोय आसात. मुक्ता आनी जीवन 


कारापूरकार आसात. वत्सला किर्ती आसा. शशिकला होडारकार आसा. 
सुधाताई जोशी आसा.' ह 

सावित्रीन एक दीस आपल्या ट्रंकाचें कुलप उगडलें. शालवाच्या पोंदा 
बापायन दिलां तें पिश्तोल आनी गुळयांचें पाकीट सांसपून पळयलें. ट्रंक बंद 
केलो आनी कुलप लायलें. 

सावित्रीच्या मनांत विचार आयलो. आपणेंय सुटकेझुजारी जावचें. पिश्तोल 
घेवन जय हिंद म्हणीत दोन चार पाखल्यांचेर गुळी घालून तांकां मारून उडोवचे. 
मागीर कादयेंत बच्चें. नाय जाल्यार जिणेंत कितें आसा? दीसपट्टे जिणेंत ज्यो 
सगल्योच अस्तुऱ्यो करतात तेंच तेंच करचे परस असली वेगळी जीण सारची. 


>>> 


आषाढांत बाबा सावित्रीक कुळारा व्हरपाक आयलो. सावित्री म्हयनोभर 
कुळारा रावली. ताई आयलां म्हणटकच सुशील आनंदीत जालो. बस्त्यांवय 
खोशी जालो. एक दीस बल्कांवार बशिल्ले कडेन बाबान सावित्रीक विचारलें, 
'सावित्री तूं खुशाल आसा मगो ?' 

सावित्री खीणभर ओगी रावलें. मागीर ताणें म्हणले, “हय. हय बाबा.' 

पूण बाबा शिटूक आशिल्लो. तो समजुपाचें तें समजलो. 

सावित्री, कितें जालां गो? तुजी आई आशिल्ली जाल्यार तूं तुजें काळीज 
उकतें करचें नाशिल्लें ? मांय बी त्रास दिना मगो तुका ?' 

ना बाबा. बा सामकी मायेस्त. ती म्हजी खूब अर्थअपुरबाय करता, बाबा.' 

'मागीर घोव त्रास दिता तर तुका ?' 

'ना बाबा.' 

'सारकें सांग, सावित्री. उकत्या मनान उलय.' 

बाबा. तशें व्हडलेंशें कांयच ना. पूण हो मेकळेपणान म्हजे कडेन उलयना 
हाचेंच वायट दिसता. 

'इतलेंच मगो? दीस वतले तशे तो उलोवंक लागतलो. हांबें आयकलां सध्या 
तो सुटकेञुजांत चडूच लक्ष घालता म्हणून. आपल्या घरादारा कडेन पळोवंक 

जाय ताणें लग्न जातकच.' 

मागीर सावित्री कुळारा आसतना बाबान जांवयाक एका आयतारा मावोड्या 
जेवंक आपयलो. बाबान पावसाचे दीस आशिल्ल्यान साव्या उदकांतल्या 
फडफडीत॑ शेंबट्याची गांथन हाडली. मुड्डश्यांचें हुमण करूंक लायलें. ते भायर 
जुझेक कोंबो मारूंक लावन शागोती केली. जेवतना सदानंदान बाबा कडेन बत्यो 
गजाली केल्यो. आपल्या मांडा वयल्या वेव्हारा विशीं सांगलें. सुटकेझुजाऱ्यांक 
आपूण जाता तसो पयश्यांचो आधार दितां तें लेगीत मेकळेपणान मांवाक 
सांगलें. इतलो घळघळीत उलोवपी आपल्या घोवाचें हें रूप पळोवन सावित्री 
अजापीत जाली. 

अचकीत बाबान विशय काडलो. 

जाणा मरे सदानंद, म्हजी बायल यशोदा हीं भुरगीं सावित्री आनी सुशील 
खूब ल्हान आसतना संवसार सोडून गेली. हांव तिका कसलेंच सूख दिवंक 
पावलों ना. दीसरात भाटबेंस आनी नेगोस करप आनी पयशे मेळोवप हातुंतूच 
गुल्ल उरलों. निवांत बसून तिचे कडेन दोन गजाली लेगीत केल्यो नात. 
आयज खूब वायट दिसता. म्हजे बायलेक घोव म्हणून सारको वेळ दिलो ना. 
सावित्रीचें लग्न जातकच आयज हांव एकलो पडलां. वेळ म्हाका खावंक येता. 
आयज गजाली करपाक म्हजी घरकान्न आसपाची. जाणा सदानंद, जाणटेपणांत 
बायलेचें म्हत्व कळटा.' 

सदानंदान फकत 'हं' म्हणलें. बाबा आडवळणान कितें सांगपाक सोदता तें 
सदानंदाक कळूंक जाय आशिल्ले. सावित्रीक बाबाचे शिटूकसाणीची तोखणाय 
दिसली. सांजचें बाबान सदानंदाक म्हणलें, 'सदानंद, आयज रातचो राव. 
फाल्यां सकाळीं स वरांचे बशीर वच. णव म्हणसर सांवड्ड्यां पावतलो.' 

'ना. बाबा. आयजूच वतां हांव. मांड उगडपाक कळाव जातलो.' अशें 
निमित्त सांगून सदानंद त्याच सांजवेळा सांवड्ड्यां परतलो. 

कांय दिसांनी बाबा सावित्रीक पावोवपाक सांवड्ड्यां गेलो त्या दिसा तो 
व्हडल्या घरा रावलो. 

'धर्माबाब, आयल्यात तेच दोन चार दीस धुवेगेर रावपाक येवपाचें तुमी. 
एक दीस जांबावले दामबाबाचे भेटेक वचूंक जातालें आमच्यांनी,' बान रातचें 
जेवतना बाबाक म्हणलें. 

"हय. बा, आतां नातरां जातकच येतलोंच हांव. मागीर दोन चार दीस 

रावतांच हांव तुमगेर,' बाबान म्हणलें. 

“तोंडांत साकर पडूं तुमच्या, धर्माबाब.' 

जेवणां जावन राजांगणांत सगलीं बसलीं तेन्ना बा धर्माबाबा कडेन गजाली 
करूंक लागली. 

'धर्माबाब, तुमी जाणटे मनीस म्हणून तुमकां एक गजाल विचारपाक जाय. 
लग्न जातकच म्हजे मांयन म्हाका सांगिल्लें ह्या घराक शाप आसात. कोणाचे 
तरी शाप आसात. केन्ना केन्ना तिचीं उतरां म्हाका याद जातात आनी म्हजी 
न्हीद खळटा. नरशिंवाक भुरगेंबाळ ना. सदानंदाक तरी भुरगें जावंक जाय. 
म्हाका भंय दिसता ह्या घराण्याचो निर्वंश बी जायत म्हणून! कसले शाप आसात 
काय ह्या घराचेर? कोणाचे? कित्याक? धर्माबाब, तुमचो असल्या गजालींचेर 
विस्वास आसा ?' 

बा, तूं कांयच भियेवं नाका. जगांत भुतांखेतां, हापशी, देंवचार कांयच ना. 
म्हजो जाल्यार शाप बीप हांचेर इल्लोय विस्वास ना. रागार जावूं नाका. पूण 
म्हजी घरकान्न मरतकच म्हजो देवाधर्मा वयलोय विस्वास उबून गेला. एका 
मनशान दुसऱ्या मनशा कडेन बरे तरेन वागचें. ताणें पुण्य मेळटा. एका मनशान 
दुसऱ्या मनशाक वायट केल्यार ताचें पाप लागता. इतलेंच हांव मानतां, बा.' 

'अशें म्हणटात तुमी, धर्माबाब. म्हणटकच शाप बीप कांयच ना तर? एके 
फावटी सावित्रीची नविदाद आसा म्हणून कानार पडलें म्हणटकच हांव सें सुश्त 
न्हिदतलें.' 

बा. तूं आयच्यान सें सुश्त न्हीद. तुका नातरां जातलीं. तूं कांयच चिंता 
करूं नाका.' 

दुसऱ्या दिसा बान बाबाक आनीक एक दीस रावपाचो आगरो केलो आनी 
बाबाक घेवन सदानंद आनी सावित्री वांगडा बा जांबावले दामबाबाचे भेटेक 
गेली. दामबाबाची भेट घेतकच बाच्या मनाक थाकाय मेळ्ळी. 

'येयात अशेच अदीं मदीं,' बान धर्माबाबाक आगरो केलो. 


XXX 


सावित्रीची कूस परतना म्हणून बा सतरवितर जाताली. तिणें नरशिंवाक 
आपोवन सत्यनारायण म्हापुजेचो बेत आंखलो. ते प्रमाण घरांत यथासांग 

सत्यनारायण घालो. बाच्या सांगण्या प्रमाण नरशिंव सदानंदाक घेवन एक दीस 
जांबावले, एक दीस रामनाथीं जाल्यार एक दीस चांफेगाळ मठांत वचून देवसपणां 
करूंक लागलो. खंय प्रसाद लाय, खंय महाचंडी कर, खंय शतचंडी कर, खंय 
ब्राह्मणांक जेवणां घाल हें चालू जालें. सदानंदाक हरशीं देवदेवसपणाचें पिशें 
नाशिल्लें. पूण ल्हवू ल्हवू तो हातूंत गुंतत रावलो. नरशिंवान ताका ज्योतिशाचेंय 
पिशें लायलें. 

बान सावित्रीक उपासतपास करूंक लायले. सावित्रीच्या कुळारा जावं तिचे 
आवयन जावं बापायन असलीं देवसपणां केन्नाच केलीं नात. सावित्रीकूय 
अश्या अती देवसपणाचो वीट येतालो. सावित्रीन बुद्ध चरित्र वाचिल्लें. तिका 
बुद्धाचे विचार पट्टाले. 

सावित्रीक भिरभिरी मारताली. तिका दिसतालें बाक वचून सांगचें, “बा, 
असलीं देवसपणां केलीं म्हणून भुरगीं जायनात. पुताक सांग, बायलेक म्हऱ्यांत 
काड आनी न्हीद तिचे वांगडा म्हणून. मागीर जातलीं भुरगीं.' 

सावित्रीन एक दीस जावे कडेन आपलें मन उकतें केलें. वसुंधरेन बाक 
सगली गजाल सांगली जावंक जाय. 

बान एक दीस नरशिंवाक आपले लागीं आपयलो आनी सांगलें, 'नरशिंव, 
सात आठ दीस तुका मांड एकल्याकूच सांबाळचो पडटलो. हांव सदानंदाक 
मुंबय धाडूंक सोदतां.' 

नरशिंवाचेर आकांत आयलो. ताणें म्हणलें, 'बा, हांव एकलो मांड कसो 
सांबाळटलों, गे? सकाळचें देवसपण करता म्हणसर म्हाका इकरा जातात मगे.' 

बा तापली. 'नरशिंव, सात आठ दीस फांतोडेर पांचाक ऊठ आनी आठ 
म्हणसर देवसपण सोंपोवन मांडार वच. नाजाल्यार करूंनाका देवसपण. हांव 
घालीन तुजे वतीन देवाक गंधफूल.' 

नरशिंव ओग्गी रावलो. बान नरशिंवाक हें सगलें सांगतना सदानंद थंयच 
बशिल्लो. तो अजापान बाचीं उतरां आयकतालो. 

बा सदानंदा लागीं आयली. तिणें सावित्रीकूय म्हऱ्यांत आपयली आनी 
म्हणलें, 'सदानंद, सावित्रीक घेवन मुंबय वच. हांवें सिद्धीविनायकाक आंगवण 
केल्या. ताची भेट घेयात आनी आंगवण पूर्ण करून येयात. मुंबय वतात तीं 
बर्‍या होटॅलांत रावात. सगल्या सोयऱयांक मेळात. पिटराक मेळात. सावित्रीक 
मुंबय दाखय. लग्न जातकच तूं तिका घेवन खंयच वचूंक ना. रातदीस फकत 

तुजो मांड आनी तूं. फाल्त म्हणून रातचे हे सुटकेझुजारी. हांव तयारेक लागतां. 
लाडू, चकरी, शेव, चिवडो करतां. सात आठ दीस रावून यो. मांड नरशिंव 
सांबाळटलो. हय मरे नरशिंव ?' 

नरशिंवान घणसाबैला भशेन मान हालयली. 

सावित्रीक खूब खोस जाली. सावित्री केन्ना गोंया भायर वचूंक नाशिल्ली. 
मुंबय विशीं तिणें आयकल्लें. पूण मुंबय वचपाची संद तिका मेळूंक नासली. 

मुंबय वतना बान सदानंदा वांगडा पिटराक चीट दिली. बा चार अक्षरां मराठी 
शिकिल्ली. बाची चीट वाचून पिटर कितें समजुपाचें तें समजलो. ताणें सदानंदाक 
ताचीं पिशेपणां दाखोवन दिलीं. पिटरान सदानंदाक विचारलें, 'सदानंद, तुका 
सावित्रीक संवसारसूख दिवपाचें ना जाल्यार तूं लग्नच कित्याक जालो ? तुवें 
ब्रह्मचारीच रावपाचें. तूं देवदेवसपण करता आनी तुका भुरगें जावपाचो सोस 
कित्याक लागला ? भुरगीं अशीं देव दिता? काय तीं मळबांतल्यान पडटात ?' 

पिटराक खबर आशिल्ले, सदानंद मनान बरो, पूण ताच्या सभावांत तुसडेपण 
आसा. आवयचेर ताचो उपाट मोग. आवयचें ताचेर वागरें कशें. आवयच्या 
मोगाचे सावळेंतल्यान तो भायर सरना. देखून ताका बायलेचो कुसकुटाचोय 
मोग ना. पिटराक सावित्रींत मात कितें तरी वेगळेंच दिशिल्लें. ही एक वेगळीच 
बायल असो ताका भास जाल्लो. सावित्रीचे दोळे. तातूंत तेज आशिल्ले. तें 
मनशाक जोखतालें. पिटराक दिसलें हे बायलेंत एक कीट आसा. एक इंगळो 
आसा. तो इंगळो पेटत जाल्यार ही सावित्री ... पिटराक दिसलें आपल्याक हे 
बेठेच भास, आभास जातात! 

एक दीस पिटरान सदानंदाक आनी सावित्रीक आपल्यागेर जेवंक आपयलीं. 
पिटराची बायल लीला आनी धूव अंजू हांचो ल्हानसो घराबो. लीलान सादें 
जेवण केल्लें. पूण तें रुचीक आशिल्लें. पिटरान सावित्रीक कांय पुस्तकां भेट 
म्हणून दिलौं. महात्मा गांधी, जवाहरलाल नेहरू, राम मनोहर लोहिया, स्वामी 
विवेकानंद हांचे विचार आशिल्लीं हीं सुपल्लीं मराठी पुस्तकां चळवळीतल्या 
वावुरप्यां खातीर छापिल्लीं. सावित्रीन लीलाक मराठी पुस्तकांचें दुकान खंय 
आसा काय म्हणून विचारलें. सांजेची लीला सावित्रीक दादर घेवन गेली. बान 
सावित्रीक न्हेसणां घेवंक पयशे दिलले. सावित्रीन बा खातीर णव वारी पातळ 
घेतलें. जावे खातीर साडी घेतली. आपणा खातीर मात सावित्रीन पुस्तकांच 
घेतलीं. चड करून बुद्धाचे विचार आशिल्लीं पुस्तकां सावित्रीन विकतीं घेतलीं. 

गेटवे ऑफ इंडिया, राजाभाई टॉवर, राणीची बाग, मरीन ड्रायव्ह, फुले 
मार्केट, गिरगांव ... मुंबय शाराचो सगलो वाठार पळोवन सावित्रीक खूब 
खोस जाली. सावित्रीच्या मनांत एक इत्सा आशिल्ली. तिका महात्मा गांधीक 
पळोवंक जाय आशिल्लें. तांचे उलोवप आयकूंक जाय आशिल्लें. पूण त्या 
वेळार महात्मा गांधी मुंबय नाशिल्ले. 


KKK 


सदानंद आनी सावित्री मुंबय गेल्लीं तेन्ना बान येद्या व्हडल्या घरांत आनीक 
एक दादलो मनीस आसचो म्हणून झुम्बाक रावूंक आपयलो. सावित्री आनी 
सदानंद मुंबयच्यान परततकच बान झुम्बाक दोन चार दीस आनीक रावूंक 
आगरो केलो. 

सदानंदान मुंबयच्यान बदामी हालवो, रसगुल्ला, रसमलाई असली गोंयांत 
मेळना तसली मिठाय हाडिल्ली. झुम्बाच्या तोंडाक उदक सुटले. झुम्बान 
एकल्यानूच अर्दी मिठाय फस्त केली. 

रातचीं जेवणां जातकच सगलीं गजाली करपाक बसली. 

बान सावित्रीक पळोवन म्हणलें “सावित्री, हो झुम्बा, हाचें खरें नांव 
कितें कोणाकूच खबर ना. हाचे आवयबापूय लेगीत विसरले हाचें खरें नांव. 
जगलोक हाका झुम्बाच म्हणटात. हो झुम्बा इतलो कॉमीक, ताच्यो एकेक 
खबरो आयकल्यार मेल्लें मडें लेगीत उठून हांसपाक लागतलें. झुम्बा, सांग रे, 
सावित्रीक तुजे एकेक पराक्रम.' 

मागीर झुम्बान सुरवात केली. 'व्हनये, ल्हान आसतना म्हाका मराठी शाळेंत 
घालो. गुरूजीन म्हाका प्रस्न विचारलो गाय काय देते? हांवें सांगलें गाय शेण 
देते. गुरूजीन म्हज्या हातार छडी मारली. म्हाका तिडक मारली. हांव गुरूजीच्या 
हातार पच्च करून थुकलों. गुरूजीन म्हाका बडय बड़य बडयलो. आतां व्हनये, 
म्हाका सांग म्हजें कितें चुकलें? गाय शेण दिना? हांवें घरा वचून बापायक 
सांगलें. म्हज्या बापायक राग आयलो. कितलोय जालो जाल्यार कुंकळूळेचो 
देसाय तो! पाखल्यांक लेगीत बदपी न्हय. आमी देसाय आं! दुसऱया दिसा 
म्हजो बापूय म्हाका घेवन तडक प्रिन्सिपला कडेन गेलो आनी ताणें मास्तराक 
आपोवंक लायलो. बापायन मास्तराक विचारलें, गाय शेण देते हातूंत कितें 

चुकलें रे, मास्तर? नाही. त्या प्रश्‍नाचे उत्तर गाय दूध देते असे आहे. मास्तर 
म्हणपाक लागलो. म्हज्या बापायन मास्तराक चार गाळी संवल्यो आनी म्हणलें, 
'मास्तर, गाय दूद दिता पूण सभाग्या ती शेणूय दिता. तेंय उपेगी पडटा.' 

दुसर्‍या वर्सा दुसऱ्या मास्तरान म्हाका विचारलें, देवाचे फोटो आपण 
कशाला लावतो? हांवें सांगलें खिळ्याला. आतां व्हनये, म्हजें गे कितें चुकलें ? 
जाल्यार होय मास्तर म्हाका बडोवपाक लागलो. म्हणपाक लागलो, चूक. 
मागीर म्हाकाय राग आयलो गे व्हनये. हांवें म्हणलें, मग मास्तर, काय तुझ्या 
चोटाला? मागीर पळय त्या मास्तरान म्हाका पेटयला..! सावित्रीक झुम्बाचीं हीं 
कवनां आयकून हांसपाक येवंक लागलें. मांय, व्हडलो देर, जाव आनी घोव 
आसा म्हणून ती भितरले भितर हांसली. 

बा हांसत हांसत झुम्बाक म्हणपाक लागली, 'झुम्बा, त्या पाखल्यान तुका 
क्वार्तेलार व्हेलो ती खबर सांग मरे.' 

'हय. ती सावित्रीक सांगतां. जाणा मगे व्हनये, आठ धा वर्सा पयलींची 
खबर ही. मडगांवांतले सगले रस्ते तेन्ना डांबरी नाशिल्ले. रस्त्यार मुतचें न्हय 
ही लेय आशिल्ली. एक दीस दनपारच्या कडार हांवें बियर मारली गे, व्हनये. 
मागीर म्हाका कडकडून मुतूंक जालें. हांव रस्त्यारूच मुतूंक लागलों. इतल्यांत 
एका पाखल्यान म्हाका पळयलो. 'ओ सिन्योर झुम्बा, तुका लेय खबर ना?' 
ताणें म्हाका विचारलें. म्हाका मुत्तां मुत्तां कडकडो भरलो गे, व्हनये. तरी हांव 
देसायालो पूत न्हय गे कुंकळळेचो. हांवें म्हणलें, 'जाणा रे' तर पाखलो म्हणटा, 
'ओ सिन्योर झुम्बा, क्वार्तेलार यो.' हांवें कितें केलें व्हनये, मुतपाचें थांबयलें. 
मातसो पयस गेलों आनी थंय उरिल्लें मुतलों आनी पाखल्यां वांगडा क्वातें 
लार गेलों. क्वार्तेलार सगले जाण म्हाका वळखताले. हांवें पाखल्याच्या मुखेल 
काबाक सांगले, 'सिन्योर, मातसो म्हजे वांगडा यो. तो पाखल्याक घेवन म्हजे 
वांगडा आयलो. हांबें ताका दाखयलें. 'सिन्योर, हें पळय, हांगा मुताचे दोन दाग 
आसात. हो तुजो पाखलो हांगा मुत्तालो. तें पळोवन म्हाका दिसलें पुर्तुगेजांनी 
लेय काडली. देखून हांव हांगा मुतलों.' सिन्योर हांसलो आनी ताणें म्हाका 
सोडून दिलो. 

झुम्बान बशींतलें बदामी हालव्याचें काप तोंडांत उडयलें आनी तें चगळीत 
म्हणले, “बा, आतां सांगतां ती खबर तुमकां कोणाकूच खबर ना. पयर 
असोळण्यां म्हज्या इश्टाचो बापूय खंवसलो. ताणें मड़गांवच्यान म्हाका 


28 / सावित्री 


काशांव घेवन येवंक सांगलें. जून म्हयन्याचे दीस आशिल्ले. हांवें सांजचो 
उकते पिकअपींत काशांव घालो आनी हांव काळो सूट मारून ड्रायव्हराच्या 
सिटा म्हऱ्यांत बसून काशांव फाटल्यान दवरून मडगांवच्यान असोळण्यां वचूंक 
भायर सरलों. नावेलीं पावतासर एका जाणटेल्यान आमकां हात दाखयलो. 
आमी पिकअप थांबयली. 'आरे, तुमी फुर्तादाल्या इंतेराक असोळण्यां वतात? 
जाल्यार म्हाकाय असोळण्यां मेरेन व्हरात मरे,' जाणटेल्यान म्हणलें. म्हाका 
जाणटेल्याची काकुळट दिसली. हांवें ताका ड्रायव्हराच्या सिटा लागीं बसपाक 
सांगलें आनी हांब पिकअपींत फाटल्यान बसलों. धर्मापूरा पावता म्हणसर पावस 
झडूंक लागलो. म्हणटकच हांवें काशांव उगडलो आनी तातूंत वचून न्हिदलों. 
काशांवाचें धांपणें बंद केलें. धर्मापूरच्यान मातशे फुडें पावतकच एके बायलेन 
ड्रायव्हराक हात दाखयलो. ड्रायव्हरान तिका सांगलें, “फुडें सुवात ना. तूं सत्री 
पेटोवन फाटल्यान बस.' चिंचोण्यां पावतासर पावस झडपाचो बंद जालो. 
काशांवांतल्यान म्हजे म्हऱ्यांत एक बायल सत्री पेटोबन बसल्या हें म्हाका 
कळिल्लें. हांवें दोळे बंद केले. ल्हवूच काशांवाचें धांपणें धुकल्लें आनी उबो 
राबलों. तें पळोवन ते बायलेचो आवरोच उडलो. “भूत, भूत' करून ते बायलेन 
किळांच मारली. ड्रायब्हरान पिकअप थांबयली. ते बायलेन आनीक वेळ केलो 
ना. पिकअपींतल्यान उडकी मारून ती धांवत सुटली. ' 
झुम्बाची ही काणी आयकून सगलीं जाणां खोऽ खोऽ करून हांसत सुटलीं. 

सावित्रीक दीस गेले. सावित्रीची नविदाद आसा हें कळटकच बा आनंदभरीत 
जाली. बाबान सावित्रीची फुलां कांसावले मोट्या दबाज्यान केलीं. सावित्री 
कांय दीस कुळारा रावली. णववो म्हयनो लागतकच बाळंटेरा खातीर ती परत 
कांसावले येवपाची आशिल्ली. सांवड्ड्यां वतना बाबान सावित्रीक म्हऱ्यांत 
घेतली. “बाय, बरेंऽ5 करून. जिवाची कुयदाद घे,' ताचे फाटी वयल्यान मायेन 
हात सांसपीत बाबान म्हणले. 

“आयज तुजी आवय आसपाची. पूण कांय नजं. हांव आसां न्हय? भियेवं 
नाका! बरें करून.' सावित्रीक पावोवंक बाबा कांसावले स्टेशनार आयलो. 
- गाड़ी सुटली. बाबा हात दाखयत रावलो. 'कितली माया आसा बाबाची म्हजेर. 

असो बापूय मेळप हें केदें भाग्य म्हजें!' सावित्रीच्या मनांत विचार आयलो. 
सावित्रीक आठवो म्हयनो लागलो. सावित्रीक आयज मनाक ओगीच उदास 
दिसपाक लागलें. 

सावित्री मागीलदारच्या पोरसांत गेली. भाटांत भोंवंक लागली. इतल्यांत 
वसुंधरा ताकतिकेन आयली आनी तिणें सावित्रीक म्हणले, 'सावित्री, भितर 
यो. बा तुका आपयता.' 

सावित्री घरांत आयली. बाचें तोंड चिंतेस्तशें तिका दिसलें. बान सावित्रीक 
म्हऱ्यांत आपयली आनी म्हणले, “सावित्री, तुजो बापूय बरो ना. ताका 
काळजाचो आताक आयला. नरशिंव टॅक्सी हाडूंक गेला. सदानंद आनी तूं 
मड़गांवच्या हॉस्पिटलांत बाबाचे खबरेक वचात.' 

सावित्रीच्या काळजांत कच्च जालें. ती ताकतिकेन माळयेर गेली आनी दुसरें 
न्हेसण न्हेसली. इतल्यांत नरशिंव टॅक्सी घेवन आयिल्लो. 

नरशिंव, सदानंद आनी सावित्री टॅक्सीत बसलीं. इतल्यांत बाक कितें दिसलें 
कोण जाणा, तिणे म्हणलें, 'रावात रे. हांवय येतां.' अशें म्हणून बाय टॅक्सीत 
बसली. 

टॅक्सी मडगांवां पावली. पूण हॉस्पिटलांत वचनासतना कांसावलेच्या मार्गान 
वचूंक लागली. 

“आमी हाँस्पिटलांत वचनात ?' 

ना. सावित्री. तुज्या बाबाक आतां कांसावलेच्या घरा व्हेला. तो ह्या 
संवसारांत उरूक ना,' नरशिंवआप्पान म्हणलें. 

बाबा, बाबाऽ म्हणीत सावित्रीन व्हडल्यान किळांच मारली. 
बान सावित्रीक थातारली. 

"सावित्री, तुज्या पोटांत एक जीव आसा. तुका कितलें दुख्ख जातलें तें हांव 
जाणा. पूण वित्राग करून घेवं नाका. बाबा तुजो संवसार पळोवन समाधानी 
जाल्लो. फकत नातरां पळोवपाचें मात उरिल्लें. सोड. देवाची इत्सा, दुसरें 

कांसावले पावना फुडें सुशील मुसमुसत रडत आयलो आनी ताणें सावित्रीक 
वेंग मारली. बस्त्यांव आंगणांत बाबाच्या प्रेता कडेन बसून रडटालो. सावित्रीन 


बाबाच्या आंगार घालून घेतलें आनी ती मोट्यामोट्यान रडूंक लागली. बान 
तिका थंयच भितर व्हेली. 

सांजचे कांसावलेचे दर्यादेगे वयल्या भाटांत बाबाक सुशीलान अग्नी दिलो. 
सावित्री बारा दीस कांसावलेच्या घरा रावली. सावित्रीक सांगात म्हणून बा 
लेगीत बाराय दीस कांसावले रावली. घोवाच्या मरणा उपरांत बा एक्कूय दीस 
घरा भायर रावंक नाशिल्ली. पूण आपल्या मोगान बा आपल्या कुळारा बारा 
दीस रावली ही बाची व्हडवीक पळोवन सावित्रीक बा विशीं खूब आपलेपण 
दिसूंक लागलें. 


>>> 


सावित्री बाळांत जावन चली जाली. बाक पयलीं वायट दिसलें. बाक 
दिसले, चलो जावपाचो. पूण दुसर्‍याच खिणाक बाक दिसलें, जावं, चली 
जाल्यार चली. घरांत भुरगेंच नाशिल्लें तें तरी जालें! 

चलयेचो बारसो व्हड दबाज्यान जालो. बान चलयेचें नांव सगुणा दवरलें. 
सदांच भुरग्याक नांव खंयच्या तरी घरांतल्या जाणट्याचें नाजाल्यार जाणटेलेचें, 
देवाचें नाजाल्यार देवीचें दवरतात. सगुणा नांवाची कोण्ण जाणटेली पुर्वजां मदीं 
नाशिल्ली. देखून बान चलयेक सगुणा हें नांव कित्याक दवरलां हें कोणाकूच 
कळ्ळें ना. विचारल्यार बा ओग्गी रावताली. ना म्हणल्यार केन्नाय तिच्या 
दोळ्यांत हयन्हयशीं दुकां येतालीं. बा केन्नाय पिशां भशेन बडबडटाली. 'ह्या 
घराक शाप आसात. सगुणा, हे सगले शाप म्हजेर येवं दी. देवा परमेश्वरा, 
म्हज्या पुतांचेर, नातरांचेर कसलीच अवकृपा करूं नाका रे सायबा.' आनी बा 
पोले फोडून घेताली. बा अशें कित्याक करताली तें तिणें कोणाकूच सांगलें ना. 
नातीक सगुणा हें नांव कित्याक दवरलें हें लेगीत गुपितूच उरलें. 

आपल्यागेर भुरगें जालें म्हणून सदानंदालो देवदेवसपणा वयलो विस्वास 
वाडलो. ताचें चांफेगाळ मठांतलें 

योवच चडूच जालें. एक दीस रातचीं सगलीं जेवतकच सावित्री सगुणाक 
न्हिदयत राजांगणा कडेन बशिल्ली आसतना सदानंदालीं उतरां तिच्या कानार 
पडलीं. सदानंद बाक सांगतालो, 'बा, म्हगेर भुरगें जावचें म्हणून हांवें आंगवण 
केल्ली. हांव आतां आंगवण पूर्ण करतां. मागीलदारच्या पोरसांतल्या भाटांत 
नैऋत्येक हांव मारुतीची देवळी बांदतां. थंय आमी अखंड जोत पेटोवन दवरूंक 
जाय. हो मारुती आमच्या घराची राखण करतलो. तूं सदांच सांगता, ह्या घराक 

शाप आसात. हो मारुती त्या शापांपसून आमकां वांचयतलो, बा.' 

बा हालीं हालीं सामकी अंधश्रद्धाळू जाल्ली. तिणें मान हालयली. 'तुवे 
आंगवण केल्या जाल्यार कर बाबा. जाता तितले बेगीन पूर्ण कर.' बान म्हणलें. 

म्हयन्याभरांत भाटांत नैक्रत्य दिकेक ल्हानशी देवळी उबारून तातूंत 
मारुतीरायाचे मुर्तीची प्राणप्रतिश्ठा जाली. थंय अखंड जोत पेटपाची वेवस्था 
जाली. 

सावित्रीन कपलार हात मारलो. घोवाच्या ह्या अंधश्रद्धाळूपणाची तिका तिडक 
मारली. हाका सगल्याक नरशिंव आनी बा कारण अशें सावित्रीक दिसलें. 

पूण सावित्रीची सगलो वेळ आतां सगुणा फाटल्यान वतालो. सगुणा 
अपुरबायेचें बाय आशिल्ले. ताका पळोवन सावित्री सगळें सगळें विसरताली 
आनी सगुणाक वेंगेंत घेवन न्हिदताली. शुक्ल पक्षांतले चंद्रकोरी भशेन सगुणा 
व्हड जायत वतालें. 


XXX 


वर्स 947. पावस निकतोच थांबिल्लो. तिनसांजचे कांबळ घेवन दोन 
शेतकामती घरांत आयले. पळयल्यार पिटर आनी ताचो सांगाती. बान तांकां 
हुनहुनीत काफी करून दिली. जेवतकच बान पिटराक विचारलें, “पिटर, गोंय 
केन्ना मेकळें जातलें रे बाबा पुर्तुगेजांचे झुटयेंतल्यान ?' 

बा, भारताक ।5 ऑगस्टाक स्वातंत्रय मेळ्ळें हें तूं जाणां. फ्रेंच सरकार 
पाँडिचेरीच्यान आनी मालेच्यान भायर सरपाची तयारी करता. पूण पुर्तुगाल 
सरकार अशें तशें तयार जावपाचें ना. दिल्लीच्या वरिश्ठ तज्ञांचें म्हणणें, भारत 
सरकारान हैदराबाद संस्थानांत इंडियन लस्कर धाडलें तशेंच गोंयांतूय धाडचें 
आनी मुक्त करचें. पूण प्रधानमंत्री पंडीत जवाहरलाल नेहरूचो हाका विरोध 
आसा. देखून आमकां आतां गोंयांत चळवळ नेटान उबारची पडटली. बेळगांवां 
आमी एक कॅम्प उगडला. कारवारा आनी सांवतवाडीय असो सुटकेझुजाऱयांचो 
कॅम्प आमी उगडूंक सोदतात. गोंयची चळवळ आतां अखील भारतीय जाल्या र 
बा. सगल्या राज्यांतले आपवावुरपी बेळगांव, कारवार आनी तेरेखोल ह्या 
गोंयच्या तिनूय शिमांतल्यान गोंयांत भितर सरूंक सोदतात. तांच्या हातांत 
भारताचो तिरंगी बावटो आसतलो. जय हिंद, भारत माता की जय, महात्मा 

गांधी की जय अश्यो घोशणा दीत शांतिकायेन हे सुटकेझुजारी गोंयांत भितर 
सरतले. पुर्तगेज सोल्दाद तांकां आडायतले. घडये तांचेर फार मारून तांकां 
मारुनूय उडयत. तांकां धरून आग्वादचे कादयेंत घालीत नाजाल्यार लिश्बोवाचे 
कादयेंत व्हरून घालीत, कांयच सांगूं नजं, बा. आमच्या लोकांची सगली 
तयारी आसा. आमचे मदल्या कांय जाणांक मात हो गांधीवादी मार्ग पसंत ना. 
भारत मुक्त जाल्ल्यान ते जाय थंयच्यान आर्मा घेतले. गुळयो घेतले. बॉम तयार 
करतले. पुलीस स्टेशनाचेर हल्लो करतले. पाखल्यांक मारून उडयतले. अशें 
केले बगर पुर्तगेज सरकाराचे दोळे उगडचे नात अशें तांकां दिसता.' 

बा ओग्गी रावली. मागीर तिणें म्हळें, “पिटर, हालीं हालीं म्हाकाय दिसूंक 
लागलां. ह्या नतद्रश्टांक बुद्द शिकोवपाचो होच मार्ग. तूं दिपू राण्याची काणी 
जाणा मरे, पिटर. दिपू राण्यान पुर्तुगेजांक नाकापुरो केलें खंय. निमाणें पायां 
पडले ते दिपू राण्याच्या. शरण आयले ताका. आनी कुंकळच्या देसायांनीय 
अशीच बुद्द शिकयली ह्या पाखल्यांक. तुका सांगता पिटर, कोणालेंय अती 
जालें न्हय म्हणटकच तें सोंसून रावप न्हय. ताका बुद्द शिकोवपूच. आमचो 
नृशिंब अवतार पळय मरे. हिरण्यकश्यपूक कशी बुद्द शिकयली ती. आनी 
शिवाजीन हेंच केलें. अफझलखानाक कसो मारलो तर!' 

सावित्री मन लावन ह्यो गजाली आयकताली. 

'बा, पूण हिंसा करून संवसारांतले प्रस्न सुटनात. महात्मा गांधीन तें 
दाखोवन दिलां. आमच्या येद्या व्हडल्या देशाक स्वातंत्र्य मेळ्ळें तें अहिंसेच्या, 
शांतिकायेच्या मार्गान केल्ले चळवळीन हें कोणाच्यानूच न्हयकारूं नजं, बा.' 

बा खीणभर ओग्गी रावली. मागीर तिणें म्हणलें, ‘हय. बाबा, हय. महात्मा 
गांधी हो देवमनीस. ताका देव खूब आयुश्य दिवूं.' 

अशें म्हणून बा आपले कुडींत गेली. परत येतना धव्या कापडांत गुठलायिल्लो 
एक करंड घेवन आयली. तो करंड तिणें पिटराच्या हातांत दिलो आनी म्हणलें, 
'पीटर, हातूंत म्हजें सगलें भांगर आसा. ते विकून जे पयशे येतात ताचो 
सुटकेझुजाक उपेग कर. वसुंधरेक भुरगें ना बाळ आनी सावित्रीक तिच्या 
बापायन हातभर भांगर केलां. हें भांगर कोणाक दिवं? ते परस तुमकां दितां.' 

पिटराचे दोळे भरून आयले. बान फुडें म्हणलें, 'पीटर, हांव चड दीस वांचन 
अशें दिसना. मरचे पयलीं गोंय मुक्‍त जाल्लें जाल्यार मेकळ्या गोंयांत स्वास 
घेवन सें सुश्त मरतलें आशिल्ले. तें भाग्य देवा परमेश्वरान म्हाका दिलां काय 

कितें कोण जाणा!' er 
'अशें म्हणूं नाका, बा. तुका खूब आयुश्य लाबतलें आनी ताचे आदीं गोंय 
स्वतंत्र जातलें,' पिटरान म्हणलें. or जयाला 
'तुज्या तोंडांत साकर पडूं, पुता. गोंय एकदांचें मेकळें जावं ह्या पुर्तुगेजां 
कडल्यान. देव आसा वयर.' बान दोळे धांपले आनी हात जोडले. 


>>> 


झुम्बा असोळण्यां नुस्तें धरपाक वतालो. केन्ना केन्ना बरी गांथन मेळ्ळी 
म्हणटकच कुंकळळे पुलीस स्टेशनार वचून आपल्या इश्टांक -पाखल्यांक 
-व्हरून दितालो. पाखले खूश जाताले. 'झुम्बा, ओब्रिगाद,' पाखले म्हणटाले. 

झुम्बा येतना पोतयेंत तणाचो एक गुळो हाडटालो. तो तो पुलीस स्टेशनार 
दवरतालो. 'सिन्योर झुम्बा, हें कितें रे?' झुम्बा सांगतालो. 'हो बॉम हाडला 
हांवें. हांव सुटकेझुजारी जावंक सोदतां.' 'सिन्योर झुम्बा, असो बॉम पुलिसेक 
सांगून दवरतात रे?' म्हणून पाखले हांसताले. मदीं मदीं झुम्बालें अशें गांथनी 
दिवप चलतालें. 29 फेब्रेर हो झुम्बालो जल्मदीस. तो आयतार आशिल्लो. 
झुम्बा कुंकळूळे पुलीस स्टेशनार शेंवट्यांची गांथन घेवन आयलो. 'सिन्योर 
झुम्बा, कॉम इश्ता.' 'इश्तोव बोअ. आयज म्हजी आनिवेर्सार. आयज तुमकां 
हांव पार्टी दितां. येयात म्हजे वांगडा. कोप मारुया. ह्या शेंवट्यांची कडी 
करपाक लावया. बरी शीत कड़ी जेवया.' 

झुम्बान पाखल्यांक आपले वांगडा आपयले. “सिन्योर झुम्बा, आयज तुवें 
तुजो तणाचो बॉम हाडलो ना रे?' 

'ओय ओय. हाडला तर.' 

अशे म्हणून झुम्बान पोटलेंतल्यान तणाचो गुळो काडून कोनशाक दवरलो 
सगले फेर्नाडीसाच्या तावेर्नांत गेले. ताचे कडेन झुम्बान शेंवट्यांची गांथन दिली 
आनी ताका बरी कडी करपाक लायली. सगल्यांक कोप मागयलें. मागीर 
झुम्बान म्हणलें, 'आरे, हांवें रानदुकराच्या कासाची शाकोती करपाक सांगल्या, 
ती घेवन येतां,' अशें म्हणून झुम्बा सायकलमोटारीचेर बसून गेलो. पाखले कोप 
मारपाक लागले. हेवटेन झुम्बान कुंकळूळे पुलीस स्टेशनार दवरिल्ल्या तणाच्या 
गुळ्यांत खरेंच बॉम आशिल्लो तो फुटलो. तीन पाखले मेले. सगल्याक बोवाळ 

जालो. बार्रांत कोप मारपी सोल्दादांचेर आकांत आयलो. सगले झुम्बाक 
सोदपाक लागले. काणकोणा मेरेन वायरलॅस गेली. झुम्बा पोळेंची शीम हपतना 
एका सोल्दादान झुम्बाचेर फाटल्यान फार मारलो. झुम्बा आक्ताक मेलो. 

झुम्बाक बायल ना भुरगीं. पूण सगलें मडगांव आनी कुंकळूळी हेंच झुम्बाचें 
कुटुंब आशिल्लें. दुसऱया दिसा झुम्बाच्या मरणाक लोकांनी गर्दी केली. बा 
कोणाल्या मरणाक वचना. बाच्यान रावूं नजं जालें. बा झुम्बाच्या मरणाक 
गेली. झुम्बाक अग्नी कोणें दिवचो असो प्रस्न उपरासलो तेन्ना बान सदानंदाक 
सांगलें, “सदानंद, झुम्बा म्हाका पुता भशेन. तूं फुडें सर आनी झुम्बाक अग्नी 
दी.' झुम्बाक सदानंदान अग्नी दिलो. 


KKK 


30 जानेर 948. सदानंद अचकीत घरा आयलो आनी बाक उलो मारीत 
ताणें आकांतान म्हणलें, 'बा! बा! बा! गांधीक फारान मारलो गे!' 

बा भायर आयली. 'खूब वायट जालें रे. खूब वायट जालें. कोणें नतद्रश्‍्टान 
हें काम केलें आनी त्या देवमनशाक मारलो?' अशें म्हणीत बान जमनीर 
बसकण मारीत कपलार हात मारलो. 

घरभर सुतकी वातावरण पातळ्ळें जसो काय घरांतलोच कोण सोयरो भायर 
पडला. 

सदानंदान रेडियो लायलो. नथुराम गोडसे नांवाच्या एका माथेफिरू हिंदून 
महात्मा गांधीक फारान मारिल्लो. गांधी निकतेच नोखालीच्या हिंदू मुसलमानां 
मदली दंगल पालोवन आयिल्ले. सांजवेळचे प्रार्थनेक ते वताले. इतल्यांत 
खंयच्यान तरी हो तरणाटो आयलो आनी ताणें महात्माजीचेर फार मारले. 'हे 
राम' म्हणीत गांधीजीन प्राण सोडलो . 

जवाहरलाल नेहरू रेडियोचेर उलयताले. तांणी म्हणले, “महात्मा गांधी गेलो. 
ह्या देशाचो आत्मो गेलो. हो देश आयज मोनो जालो. म्हजे कडेन उतरां नात. 
म्हजे कडेन उलोवपाक उतरां नात.' खीणभर नेहरूक उतरां फुटनात जालीं. 
मागीर तांणी सगल्यांक शांतिकायेन रावपाचो उलो दिलो. 

सावित्रीच्या दोळ्यांत घळघळीत दुकां आयलीं. महात्मा गांधीक पळोवपाची 
तिची इत्सा पूर्ण जावंक पावली ना! 

रेडियोचेर भजन लागलें. 

वैष्णव जन तो 

तेणें कहिये 

पीर परायी जाणे रे 

पर दुःख उपकार करे 

तोय अभिमान न आणे रे । 

वैष्णव जन तो .... 

बान रेडियो मुखार मान बागयली आनी हात जोडले. 


>>> 


दुसर्‍या दिसाच्यान बा निर्वाणीचेंशें उलोवंक लागली. 'येदो व्हडलो मनीस 
गेलो. हांव ताचे परस जाणटें. म्हाका तरी देवान व्हरपाचें. म्हजें आयुश्य 
गांधीबाबाक दिवपाचें. आतां ह्या संवसारांत कितें उरलां! सगलें पळयलें. 
नातराचें तोंडूय पळयलें. देवा, परमेश्वरा, आतां व्हर म्हाका तुजे सरीं.' 

बाची अन्नपाण्या वयली वान्सा गेली. बा हांतरुणारूच न्हिदून रावंक 
लागली. कित्याय कितें पिश्या भशेन उलोवंक लागली. 'सगुणा, सगुणा' म्हणून 
पोले फोडूंक लागली. 'ह्या घरा वयलें अरिश्ट म्हजेर येवं रे देवा.' अशें न्हिदेंत 
बडबडूंक लागली. 

अशी चार पांच म्हयने बा हांतरुणार उरली. ज्येष्ठांत उटंगारांचो पावस 
पडटना एके फांतोडेर बा गेली. 

सदानंद ल्हान भुरग्या भशेन 'बा! बा! म्हजी बा!' करून रडलो. सगलें 
घरूच दुखेस्त जालें. बाच्या मरणान सावित्रीय हाल्ली. 

बाचे निमणे यात्रेक खूब लोक आयले. पिटर मुंबयच्यान आयलो. सगले 
सुटकेञुजारी आयले. सावित्रीन मागीलदारच्या पोरसांतलीं दशणीचीं सगलीं 
तांबडी फुलां काडलीं. फुडल्या पोरसांतल्या अनंताचीं धर्वी फुलां काडली. 
भाटांतली पाचवीचार पत्री खुडली. बाच्या प्रेताचेर धवो चादर घालो. ताचेर 
दशणीचौं तांबड़ीं फुलां घालीं. मागीर अनंताच्या धव्या फुलांची पसरण केली 
आनी सकयल पाचवी पत्री घाली. चादर भारताच्या तिरंगी बावट्या भशेन 
दिसूंक लागली. 

बा वतकच घर करें रितें रितें जालें. 

पिंपळ कसो आशिल्ली बा. ह्या घरांत वाऱ्यान सळसळ करपी तो पिंपळ 
पडलो. 

बा गेली. पूण खूब गजाली सांगिनासतना गेली. 

सगुणा कोण? आपले नातीक बान हें नांव कित्याक दवरलें ? सगुणा, सगुणा 
म्हणून बा पोले कित्याक फोडटाली? कोण ही सगुणा? तिणें कसलो शाप 
दिल्लो ह्या घराक? कसलो गुन्यांव जाल्लो तिचेर ? 

कांयच सांगलें ना बान. सगळें गुपितूच उरलें. 

सगुणा बाय स वर्साचें जालें. इतलें अपुरबायेचें बाय, पूण सदानंदान केन्नाच 
ताका लागीं ओडलें ना. मांडयेर घेतलें ना. ताची पापी घेतली ना. ताका एक 
खेळणें हालें ना. मांडार घेऽ म्हणून पिपीरमिटां आनी चॉकलेटी आसताल्यो. 
पूण तातूंतलें एक पिपीरमीट जाव चाकलेट त्या बापायन आपले धुवेक केन्ना 
हाडली ना. सावित्रीक दिसतालें, हो बापूय काय कोण? असल्या दादल्यांनी 
लग्नच कित्याक करचें? आनी लग्न जातकच भुरगें जावचें म्हणून आंगवण 
कित्याक करची? सगुणा बाय बापायचे मायेक आंवडेतालें. मागीर सावित्रीच 
ताचो बापूय जाताली. बा आसतना ती सट्ट करून सावित्रीक पयशे दिताली. 
आतां बा मरतकच सावित्रीक तीय येणावळ बंद जाल्ली. बाबा आशिल्लो 
जाल्यार तो तरी नातीची अर्थअपुरबाय करतलो आशिल्लो. पूण तोवूय गेलो. 
सदानंदा कडेन पयशे मागपाची माणसुकी नाल्लिल्ली. तो केंच्च करून आंगार 
येवपाचो. मागीर सावित्री सगुणाक जाता तशीं घरांतल्या घरांत गोडशीं करून 
खावयताली. आपले पोरणे शालू आनी साडयो कापून तांचे ताका सोबीत भेस 
करताली. ताच्या केंसांत रंगीत रिबिनां बांदताली. ताका पोरसांतलीं रंगयाळीं 
फुलां माळटाली. ताका कापडाच्यो ल्हान ल्हान बावल्यो करून दिताली. सगुणा 
बाज्जे पोंदा बसून बावल्यां कडेन खेळटालें. ताचो आनी बावल्यांचो वेगळो 
संवसार आशिल्लो. तांची वेगळी भास आशिल्ली. ती तांकांच एकामेकांक 
कळटाली. 

सगुणाचे गाल सफरचंदा भशेन गुलाबी आशिल्ले. ताच्या निळ्या मुग्ध 

दोळ्यांत वझऱ्याचें उदकाळपण आशिल्लें. सगुणाची कात आडसराचे कातले 
भशेन मोव आशिल्ली. सगुणाच्या गालार चंद्रकोरी भशेन खळयो पडटाल्यो. 
ताच्या ओंठार सायदाटो हांसो आसतालो. सगुणा चलनासलें. ताच्या पांयांनी 
नाच आशिल्लो. तें चलतां भोंवतना नाचतालें. सगुणा हो आशिल्लो एक रंगीत 
फुलपाखो. 

सावित्री दोळे भरून सगुणाक पळयताली. सावित्रीक दिसतालें सगुणाक खूब 
खूब शिकोवप. गार्गी, मैत्रेयी, लीलावती ह्या बुदवंत बायलां भशेन म्हजें सगुणा 
जातलें. मराठी शाळेंत आसतना सावित्रीन मादाम मॅरी क्युरीचो धडो वाचिल्लो. 
सावित्रीक दिसतालें सगुणान मादाम मेरी क्युरी भशेन शास्त्रज्ञ जावचें, नोबेल 
प्रायज घेवचें. 

सावित्रीन पिटरान दिल्लीं सगलीं पुस्तकां वाचिल्लीं. आपल्याच नांवाचें 
सावित्रीबाई फुले आनी महात्मा ज्योतिबा फुले हांचें चरित्र सावित्रीन वाचिल्लें. 
पुरुशी भारतीय संस्कृतायेंत बायलेचेर सदांच कसो अन्याय जाला ताचो इतिहास 
सावित्रीक ना म्हणल्यार खबर आशिल्लो. सती असली वायट प्रथा, विधवा 
बायलांक बोडकी करपाची चाल ह्या दुश्ट चालीं आड समाजसुधारकांनी केल्लो 
वावर सावित्रीक खबर आशिल्लो. 

मागीर अचकीत सावित्रीच्या मनांत आयलें, बा ज्या सगुणाच्या नांवान पोले 
फोडटाली ती सगुणा कोण तरी अशी अस्तुरी आसूंक जाय जिचेर ह्या घरांतल्या 
कोणा पुर्वजांनी आगळीक केल्ली आसूंक जाय! 

ह्यो अश्यो सगुणा दरेका घरांत आनी दरेके पिळगेंत आसतल्यो आनी त्यो 
शाप दितात जाल्यार ते कित्याक लागनात तर? 

सावित्रीच्या मनांत विचार आयलो, अन्यायी पुरुशांक तांच्या पापी करण्यांचे 
शाप लागूंक जाय जाल्यार बायलांनी तशीच करणी करची पडटली. फकत पोके 
शाप दिवन उपकारचें ना. दर पिळगेंत सगुणांचीं अशीं समर्पणां पडून उपेगाचीं 
नात! 

एके फावटी अश्या विचारांत आसतनाच सावित्रीचो दोळो लागलो. रातचें 
सावित्रीक सपन पडलें. 

सावित्री सपनाच्या अटंग्या रानांत भोंवत आशिल्ली. फांतोडेर जाग आयली 
तेन्ना सावित्रीक तें सपन जशें पडलां तशें याद जालें. सावित्री काचाबूल 
जाली. ह्या सपनाचो अर्थ कितें? सपनांक अर्थ आसता? सपनां फुडाराची कितें 

सुचोवणी दितात ? 

सावित्रीक धरधरून घाम फुटलो. सावित्री तें सपन याद करूंक लागली. 

सावित्री आनी सगुणा एके तारीर बसून न्हंयेचे पलतडी वतात. पलतडी 
वेगळोच गांव आसता. थंय निळे दोंगर, पाचवी न्हय, तांबडो उजवाड, 
तरातरांचीं रंगयाळीं फुलां, फुलां वयल्यान भोंवपी फुलपाखे, थंय सावित्रीक 
आनी सगुणाक एक देवमनीस भेटूटा. ताका पांखां आसतात. तो सगुणाक 
हांडीर घेता आनी मळबांत व्हरता. सावित्रीचेर आकांत येता. सावित्रीक दिसता 
सगुणा किळची मारतलें, पूण सगुणा हांसता. आवयक बाय बाय करता. 
सावित्री तारीर बसून आलतडी येता. 

सावित्रीन कुशीक पळयलें. सगुणा बाय सें सुश्त न्हिदलां. हें पळोवन 
सावित्रीक सू5 जालें. पूण दीसभर सावित्रीच्या जिवाक बरें दिसना जालें. 
आपल्याक अशें सपन पडचेंच कित्याक असो प्रस्न तिका पडलो. 


XXX 


सगुणा आतां बालवाडयेंत वचूंक लागलें. पाटी, काडी, चित्रबोध, टिफीन 
आनी उदकाची बाटली दप्तरांत घालून दप्तर सगुणाच्या खांद्यार मारून सावित्री 
सान सगुणाक बालवाडयेंत सोडून येताली. सगुणा बालवाडयेंत बडबडगितां 
शिकतालें. घरा येवन तीं म्हणून दाखयतालें. पूण तीं आयकून ताची अपुरबाय 
करपाचो ताच्या बापायचो सभाव नाशिल्लो. सावित्रीक चुरचुरे पडटाले. बा 
तरी आसूंक जाय आसली. ती तरी आपले नातीची अर्थअपुरबाय करतली 
आशिल्ली. बाय गेली. कुळाराक सावित्रीक आवय ना बापूय. पोराक आजोळूच 
ना. मामाय आसा तो ल्हान. 

अशा वेळार सावित्रीक याद जाताली ती पेद्याची. पेदो हो घरांत केन्नाय 
प्रसन्न जातालो. पेदो कोण, खंयचो, तो हिंदू काय क्रिस्तांव, कोणाक कांयच 
खबर नाशिल्लें. पेदो आंकवार. पेद्याक कामधंदो कांयच नाशिल्लो. पूण पेदो 
केन्नाच उपाशीं म्हणटा तो पडलो ना. सगलो गांवूच पेद्याचो. पेदो कोणाकूय 
उपेग पड़. कोणाचेंय काम करी. मनान सामको सरळ. भितर भायर कांयच ना. 
कोणाचेंय वायट जालें जाल्यार पेद्याक घळ्ळ जातालें. उलोवपाक मात पेदो 
फटकळ. तो कोणाक भियेनासलो. पाखले लेगीत पेद्याक भियेताले. 

पेदो घरांत प्रसन्न जालो म्हणटकच सावित्री ताका पोटभर वाडटाली. वतना 
धा नाल्ल, खोबरेलाची बाटली आनी तांदूळ दिताली. पेदो सावित्रीचेर खूश 


आशिल्लो. 
पेदो आयलो म्हणटकच तो सगुणाक खेळयतालो. सगुणा मामा म्हणून पेद्या 


म्हऱ्यांत वतालें. 

पेदो मागीर बोल्सांतल्यान पिपीरमीट काडून सगुणाक दितालो. तें पळोवन 
सावित्रीच्या दोळ्यांत दुकां येतालीं. हाच्या बोल्सांत एक पयसो ना. हो लोकां 
कडल्यान भीक मागून म्हजे धुवेक पिपीरमीट हाडटा आनी पिपीरमिटां आनी 
चॉकलेटी विकपी हाचो बापूय, सभागी, एक दीस एक चॉकलेट, एक पिपीरमीट 
हाच्या हातार दवरिना! 

पेदो चित्रविचित्र तोंडां करून सगुणाक हांसयतालो. केन्ना तो तोंडाक रंग 
फासून येतालो. पेद्याक पळोवन सगुणा खू5 खूऽ करून हांसतालें. पेदो सगुणाक 
आपले फाटीर बसोवन राजांगणा भोंवतणीं भोंवडायतालो. ताका खांद्यार घेवन 
मागीलदारच्या पोरसांत व्हरून पिकीं पेरां काडून दितालो. झोंपाळ्यार खोवन 
ताका धोलयतालो. फुलांची फांती करून ताच्या केंसांनी माळटालो. पेदोमामा 
आयलो म्हणटकच सगुणा भुल्लुसून वतालें. 

एक दीस पेदो एका क्रिस्तांव फोटोग्राफराक घेवन आयलो. सावित्रीक ताणें 
सांगले, 'सगुणाक बरो भेस घालून हाड.' 

सावित्रीन सगुणाक सोबीत भेस घालो. 

'सगुणा, हांस सगुणा.' पेद्यान म्हणलें. 

सगुणा हांसलें म्हणटकच ताच्या दोनूय गालांक खळयो पडटाल्यो आनी 
सगुणा अदीक गोड दिसतालें. 

फोटोग्राफरान सगुणाचे खूब फोटे काडले. एकोड्या सगुणाचे फोटे, सावित्रीन 
धरिल्ल्या सगुणाचे फोटे आनी पेद्यान धरिल्ल्या सगुणाचो एक फोटो. 

एक वीस फोट्यांचो आल्बम घेवन पेदो घरा आयलो. आल्बम पळोवन 
सावित्रीक आनी सगुणाक उपाट खोस जाली. 

पूण सावित्री विचारांत पडली. तिणें पेद्याक विचारलें, 'पेद्या, ह्या फोट्यांचे 
आनी आल्बमाचे कितले पयशे रे?' 

पेदो हांसलो. ताणें म्हळें, 'वयनी, तूं कांयच चिंता करूं नाका. हांवें ह्या 
फोटोग्राफराचें व्हडलें काम केलां. तो एका लफड्यांत पडिल्लो. हांबें ताका 

सोडयला. तो ह्या पेद्याचे पयशे खंयचे घेतलो ?' 

सावित्रीन वतना पेद्याक सदां परस चडूच नाल्ल दिले. पेदो हांसलो. 

"वयनी, आयज कोप मारतां. त्या फोटोग्राफराकूय घालतां. चड न्हय गे. 
मातशे तर्र$ जातात. 

अशें म्हणून हांसत हांसत पेदो गेलो. सावित्रीय हांसली. सगुणान पेदोमामाक 
बाय बाय केलें. 

सदानंदाची सावित्री कडेन वागपाची रीत विचित्र आशिल्ली. बा मरतकच 
जाल्यार ताची अडचण जाल्ली. घरांत सोयरेधायरे आयले वा जेवणांत कितेंय 
जाय नाका जाल्यार सदानंदाच्यान सावित्रीक सरळ सांगूंक जातालें. पूण सदानंद 
तशें करिनासलो. तो वसुंधरेक सांगतालो. जेवपाक बसतकच तो सावित्रीक 
'बाड' अशें म्हणिनासलो, 'वाडपाक लाय' अशें म्हणी. सावित्रीक हीं उतरां 
आवडनाशिल्लीं. 'वाड' ह्या उतरांत एक आपलेपण आसा आनी 'वाडपाक 
लाय' ह्या उतरांनी एक तिरायतपण आसा हें तिका जाणवतालें. 

मे म्हयन्यांत पिटरा वांगडा ताची घरकान्न लीला आनी धूव अंजू पंदरा 
वीस दीस रावपाक येतालीं. अंजू सगुणा परस वर्सभरान व्हड. अंजू येतकच 
सदानंद अंजूची कितली अपुरबाय करतालो! अंजू येतकच सदानंद आयसक्रीम 
हाडटालो. अंजूक चॉकलेटी हाडून दितालो. चॉकलेटी हाडटना तातूंतली एक 
चॉकलेट सगुणाक हाडची हें त्या दादल्याक कळनाशिल्लें. सावित्रीक भयंकर 
तिडक मारताली. ह्या दादल्याक सगलें कळटा तर! भुरग्यांची अर्थअपुरबाय 
करपाक कळटा तर! पूण ना! ह्या सभाग्यान केन्ना धुवेक मायेन हात लायलो 
ना! 

अंजू, लीला आनी पिटर मुंबय वच्चे पयलीं बा तांकां शेव, चिवडो, लाडू 
करून दिताली. हे फावटीं सदानंदान खाजेकारा कडल्यान तांकां हो विकतो 
फराळ हाडून दिलो. मडगांवच्या बाजारांत वचून ताणें अंजू खातीर नायलॉनचो 
फ्रॉकूय हाडलो. अंजून तो रोखडोच घालो आनी नाचत नाचत तें राजांगणांत 
आयलें. नवो फ्रॉक घालून आयिल्ल्या अंजूक पळोवन सगुणाचें तोंड बावलें. 
ताणें हिमटी काडली. सगुणा रडचे पयलीं सावित्री बेगिबेगीन ताका माळयेर 

घेवन गेली. 
ते रातीं सावित्रीक दोळो लागलो ना. मध्यान रातची सावित्री उठली. 


ट्रंक उगडून तिणें आपल्या लग्नाक न्हेशिल्लो शालू काडलो. हो शालू तिणें 
सगुणाच्या लग्नाक न्हेसूंक दवरिल्लो. शालू कापून सावित्रीन सगुणा खातीर 
सोबीत विश्तीद शिंवलो. शालवाची देग कापून रिबिनां केलीं. दुसऱया दिसा 
आयतार आशिल्लो. सगुणाक तेल लावन बरें$ गरम उदकान न्हाणयलें. ताचे 
केंस वळोवन ताच्यो विणयो घाल्यो. तांकां रिबिनां बांदलीं. सगुणाक नवो 
विश्तीद घालो. सगुणा खुशालभरीत जावन नाचूंक लागलें. सावित्रीन म्हळें, 
“चल वच आनी बापाय म्हऱ्यांत वचून उबें राव.' 

सगुणा बापाय म्हऱ्यांत गेलें. 'बाबा, पळय आईन म्हाका नवो विश्तीद 
शिवला. तुरवें म्हाका बाजारांतल्यान विश्तीद हाडलो ना म्हणून कितें जालें? 
आईन शिंवलो म्हाका विश्तीद.' 

सदानंदाचें तोंड सामकें पडलें. तो ओग्गी रावलो. 

पिटर थंयच आशिल्लो. तो आयकतालो. ताणें सदानंदाक तापोवन काडलो . 
'सदानंद, तुका भुरग्याचें मानसशास्त्र कशें कळना रे? तुवें अंजूक फ्रॉक हाडटना 
सगुणाकूय नवो फ्रॉक हाडपाक जायनाशिल्लो ?' सदानंदाच्या तोंडार थापट 
मारिल्ले भशेन जालें. 

त्या दिसा उडक्यो मारीत सगुणा बालवाडयेंतल्यान घरा आयलें. आयज तें 
खोशयेंत आशिल्ले. ताका आयज नवें पद शिकयिल्ल. ताणें तें सावित्रीक म्हणून 
दाखयलें 

चानयेच्या पिला तुका 

तीन गो पाट 

रावणान सीते व्हेल्या 

दाखय वाट 

अशें म्हणटना सगुणा उडयो मारतालें. सावित्रीक धुवेची लक्तुबाय दिसली. 
आयज बा आसूंक जाय आसली. बाबा आसूंक जाय आसलो. आजी, आजो 
नातीची कितली अपुरबाय करतलीं आशिल्लीं आनी हो बापूय आसून नासून 

सारको! 

सगुणाक कडकडून भूक लागिल्ली. सावित्रीन ताका आवडटा तसलें मेमें 
तळिल्लें. मुड्डश्यो तळिल्ल्यो. हुनहुनीत शीत, दाट नाल्लाचो रोस काडून केल्लें 
. शेंवट्यांचें गोड हुमण आनी तळिल्ल्या मुड्डश्यांचे कुडके. सावित्रीन सगुणाक 
' मांडयेर बसोवन लायलें. सगुणा पोटभर जेवलें. जेवतना सावित्रीन सगुणाक 
काणी सांगली. दर काणयेक सगुणाक ताचो पेदोमामा जायच आशिल्लो. जेवन 
जातकच सगुणा सुस्त न्हिदलें तें बद्द चारांक उठलें. 

मागीर सगुणा सदचे भशेन मागीलदारच्या पोरसांत खेळपाक गेलें. पोरसांतल्यो 
चानयो ताच्यो इश्टिणी जाल्ल्यो. पोरसांत झाडां मदीं भोंवप, फुलां काडप, 
आपले आपूण खेळप हो सगुणाचो नित्याचो नेम आशिल्लो. वर देड वरान 
सगुणा घरा परततालें. 

सगुणा पोरसांत आसतना सावित्री सें सुश्त आसताली. ती रांदचेकुडींत 
सगुणा खातीर सांजो, कणंगांच्यो नेवर्‍यो असले जिनस करताली. सगुणा खेळून 
येतकच असलें गोड खाण घोस्तान खातालें. 

त्या दिसा खेळत खेळत सगुणा पोरसांत सगल्याक भोंवलें आनी ताका एका 
कोनशाक मारुतीची देवळी दिसली. देवळेचें दार उकतेंच आशिल्लें. देवळेंत 
मारुतीरायाची उबी मूर्त आशिल्ली. मारुतीक तांबडोगुंज शेंदूर लायिल्लो. मारुती 
मुखार जोत पेट्टाली. 

सगुणा परत गेलें. ताणें पोरसांतलीं दशणीचीं दोन फुलां काडलीं, तीं 
मारुतीरायाक घालीं आनी नमस्कार केलो. मारुतीरायाचो शेंदूर कपलाक 
लावपाक सान सगुणा फुडें सरलें. 

इतल्यांत फाटली जोत सगुणाच्या विश्तीदाक लागली आनी विश्तीदाक उजो 
लागलो. आपल्या विश्तीदाक उजो लागलो हें पळोवन सगुणा सामकें भिलें. 

'आई, आई म्हणून किळांच मारीत धांवत धांवत तें पोरसांतल्यान घरा येवंक 
लागलें. वाटेर वाऱ्यान उजो वाडलो. सगुणा भाजून गेलें. 

रांदचेकुडींतल्यान सावित्रीन सगुणाची किळांच आयकली आनी तिच्या 
काळजांत कच्च जालें. धांवत धांवत सावित्री मागीलदारांत आयली पळयल्यार 
सगुणाच्या विश्तीदाक उजो लागला. सावित्रीक कितें करचें तें कळना जालें. 
तिच्या दोळ्यां मुखार काळोखसो आयलो. सावित्रीन सगुणाक घट्ट वेंग मारली 
आनी सावित्रीक घुंबळ आयली. सावित्री घड्ड करून जमनीर पडली. 

सावित्रीक शुद्ध आयली तेन्ना सगुणा हॉस्पिटलांत आशिल्लें. ताचें पुराय 
आंग भाजून गेल्लें. ताका हयन्हयशी शुद्ध आशिल्ली. 'सगुणा सगुणा' म्हणून 
सावित्रीन आकांत केलो. 

ते अवस्थेंत सगुणान एक रात काडली. फांतोडेर सगुणाक मातशी शुद्ध 
आयली. ताणें दोळे उगडले. आवय वटेन पळयलें. 

“आई, आई. हांव बरें जातलें मगे?' सगुणान मोट्या कश्टान आवयक 
विचारलें. 

“हय. सगुणा बाय, तूं वांचतलें. तूं खूब खूब वर्सा वांचतलें,' सावित्रीन 
म्हणलें. 

सगुणान दोळे धांपले. ताची शुद्ध गेली. ताचे उपरांत सगुणा शुद्धीर आयलेंच 
ना. त्या दिसा दिवेलागणेक सगुणान प्राण सोडलो . 

सावित्रीन 'सगुणा सगुणा, म्हजें बाय सगुणा' असो आकांत करीत सगलें 
हॉस्पिटल हालोवन सोडलें. सगुणाच्या मरणान पेद्याक खूब दुख्ख जालें. 
सगुणाचें प्रेत घेवन सगले घरा परतले तेन्ना पेद्यान सावित्रीक वेंग मारली आनी 
तो मोट्यामोट्यान रडूंक लागलो. मागीर तो रडपाचो थांबलो. ताणें दोळे पुसले 
आनी पेदो गाळी मारूंक लागलो. 

'फोदरेच्यानो, मालांद्र, मालक्रियाद, मांय झंवण्यांनो....' कांय जाणांनी 
पेद्याक थंयच्यान व्हरपाचो यत्न केलो पूण पेदो कोणाक आयकना जालो. 

पेदो कोणाक गाळी मारतालो ? देवांक ? नशिबाक? दोतोरांक? सदानंदाक ? 
कोण जाणा! 

सावित्रीन पळयलें, सदानंद सगुणाचेर निमाणे संस्कार रातोरात करपाक 
सोदता. सावित्रीन दोळे पुसले आनी ती उठून उबी रावली. तिणें घोवाच्या 
दोळ्याक दोळो दीत खणखणीत आवाजान म्हणलें, 'म्हज्या बायच्या मरणाक 
कारण तूं. फकत तूं. नतद्रश्ट. तुवें ती देवळी पोरसांत बांदली आनी ती जोत 
अखंड पेटत दवरली. कसली आंगवण तुजी? कितें राखण केली तुज्या मारुतीन 
म्हज्या बायची? सगलौं फटींगपणां हीं. नरशिंवआप्मा, तुवें नादाक लायला 
हाका ह्या देवसपणाच्या !' 

सावित्रीचो पेट्टो इंगळो जाल्लो. पिटराक जाल्लो भास खरो थारिल्लो. 
सावित्री पेटून उठली आनी तिणें घोवाक फुडें म्हणलें, 'जे मेरेन ती देवळी मोडून 
उडयनात ते मेरेन हांव म्हज्या बायचें प्रेत लासपाक दिवची ना. नाजाल्यार हांवूय 

बायच्या प्रेता वांगडा लासून घेतलीं.' 

'सावित्री, हांव तुजो भाव मगे. हांवूय आसां तुजे वांगडा,' पेद्यान म्हणलें. 

सगलो लोक तटास जालो. जाणटेले एकठांय जाले. तांणी सदानंदाक कुशीक 
आपयलो. सगल्यांनी थारायलें, रात वचूं दी. फाल्यां कितें करपाचें तें पळोवया. 
ते मेरेन सावित्री थंड जातली. 

पूण सावित्री धगधगत रावली. रातभर सगुणाचें प्रेत आपल्या पांयार घेवन ती 
सुन्न दोळ्यांनी पळयत रावली. सकाळीं जाणट्यो बायलो सावित्रीक समजावंक 
गेल्यो. सावित्री तांकां बदली ना. मागीर कांय सनातनी लोकांक तिडक मारली. 
तांणी म्हणलें, 'सदानंद, हें कितें चल्लां? तूं तुजे बायलेचें आयकून ओग्गी 
रावला? अशी देवाची देवळी मोडूं येता? काड तिका कुशीक.' 

लोकांनी अशें खुबळायतकच सदानंद बायलेक उठोवंक गेलो. पूण पेद्यान 
ताका आडायलो. पेद्या वांगडा ताचे आठ धा आडदांड इश्ट आशिल्ले. कितेंय 
गड़बड़ जायत म्हणून पेद्यान तांकां आपल्या सांगाताक हाडिल्ले. पेद्यान मोट्यान 
म्हणले, 'म्हजे भयणीक हात लायशात जाल्यार एका एकाक काबार करतलों. 
कोण मनीस तें पेदो पळोवचो ना. पेदो आयज पिकासांवांत आसा. 

दनपार मेरेन ही गजाल गोंयभर पातळ्ळी. सगल्या सारस्वत समाजांत खवदळ 
जालो. कोणें तरी चांफेगाळ मठांत वचून स्वाम्याकूय रेकाद दिलो. 

सांजे पणजेचे कांय प्रतिश्ठीत सारस्वत सांवड्ड्यां पावले. कितें करपाचें 
ताचेर खल करपाक लागले. 

इतल्यांत मड़गांवच्यान थंय एक सारस्वत बायल पावली. तिचें नांव पिरुबाय. 
पिरुबाय गोंयभर फामाद आशिल्ली. पिरुबाय मड़गांवां नाल्लांचो नेगोस 
करताली. ती खोबरें भायल्या देशांत धाडटाली. पुर्तगेज सरकारान खोबरीं भायर 
धाडपाक बंदी घालतकच पिरुबाय धिटायेन पुर्तुगेज गोव्हेर्नादोराक मेळपाक 
गेल्ली. एक हिंदू बायल आपल्याक मेळपाक आयल्या हें पळोवन गोव्हेर्नादोर 
अजापीत जाल्लो. ताणें खोबरीं भायर धाडपा वयली बंदी काडिल्ली. त्या 
दिसाच्यान पिरुबायक सगलें गोंय वळखतालें. पिरुबायचो पुरुशार्थ पळोवन खूब 
जाण तिका पिरुबाब म्हणटाले. 

पिरुबाय घरांत आयली आनी सावित्री म्हऱ्यांत गेली. सावित्रीचे फाटीर 
आपलो हात सांसपीत पिरुबायन म्हणलें, “सावित्री, हांव पिरुबाय. म्हाका 
व्हडले भयणी भशेन मान. हांव प्रसंग समजून तुजे फाटल्यान उबी रावपाक 

आयल्यां. तूं कांयच भियेवं नाका.' 

पिरुबायच्या उतराक सगले मान दिताले. पिरुबायन सांगलें, 'ही बायल आतां 
कशीच आयकुपाची ना. बरे भशेन तो मारुती दुसरे कडेन हालयात आनी ती 
देवळी मोडून उडयात. नाजाल्यार सावित्री सगुणाचें प्रेत लासूंक दिवची ना 
आनी लक्षांत दवरात, हे पिरुबायचोय तिका तेंको आसा.' 

पिरुबायर्ची उतरां आयकून सगळे सारस्वत शेळेले. आयिल्ल्या पावलांनी 
घरा परतले. 

पिरुबायन रातचो पेद्याक आपले सरीं आपयलो. गांवांत पुर्तुगेज भास 
कोणाक येता ताका घेवन येवंक सांगलें. पेदो पुर्तगेज भास जाणा जाल्ल्या 
एका रिटायर्ड प्रोफेसोराक घेवन घरा आयलो. पिरुबायन ताका सांगून आपल्या 
नांवान गोव्हेर्नादोराक एक अर्ज केलो. तातूंत बरयलें : पोरसांत बांदल्या ती 
देवळी कसलीच परवानगी घेनासतना बांदल्या. ते भायर असो असो प्रसंग 
घडला. तेन्ना तुमी हातूंत लक्ष घालचें. 

दुसऱ्या दिसा पिरुबायन ती चीट गोव्हेर्नादोराक पावोबपाची वेवस्था केली. 
गोव्हेर्नादोरान पिरुबायची चीट वाचली. आपल्याक फाटीं मेळूंक आयिल्ली 
ती बायल हीच हें ताका याद जालें. गोव्हेर्नादोर विचारांत पडलो. दुसऱया 
धर्मांची देवळी मोड़पाची ओर्द काडल्यार गोंयभर खवदळ जातलो हें तो जाणा 
आशिल्लो. पूण हातूंतल्यान कितें तरी वाट काडूंक जाय आशिल्ली. 

दनपार मेरेन गोव्हेर्नादोर स्वता सांवड्ड्यां आयलो. ताणें पिरुबायक 
आपोवन हाडली. पिरुबायन ताका सगलो प्रसंग सांगलो. मागीर गोव्हेर्नादोरान 
सदानंदाक आनी गांवच्या सारस्वत लोकांक मेळूंक आपयले. सगल्यांचें म्हणणें 
आयकतकच गोव्हेरनादोरान सांगलें, “हातूंतल्यान कितें तरी वाट काडूंकूच जाय. 
देवळी लेये प्रमाणें बांदूक ना हें तुमी मान्य केलां. हांव तुमकां दुसरे कडेन जमीन 
दितां. थंय तुमी देवूळ बांदात. पिरुबाय सांगता ते प्रमाणें सध्या मूर्त दुसरे कडेन 
हालयात. हैं सगलें हांव एके बायलेचो जीव वांचोवचे खातीर करतां. ' 

सांजचो पिटर पावलो. पिटराक पळोवन सावित्रीन परत आकांत केलो. 
पिटरान सदानंदाक झुकारपेट दिली. 

'सदानंद, तूं गांधी, नेहरू, लोहिया हांचो विचार वाचता आनी तुका हें आनी 
देवसपणाचें पिशें कशें लागलां? आतां तुका सावित्री सांगता ते प्रमाणें देवळी 
मोडचीच पडटली. नाजाल्यार हांव ह्या घरांत पांय दवरचों ना. 

बेगिबेगीन भट आयले. तांणी मारुतीची पुजा केली आनी मूर्त हालयली. मूर्त 
व्हरून चांफेगाळ मठांत स्वाम्याचे सुवादीन केली. मानांयांनी देवळी मोडपाक 
सुरवात केली. पयली कुदळ पेद्यान मारली. तिनसांज मेरेन देवळी मोडून जाली. 
तिनसांजे पोरसांतूच लांकडां दाळून ताचेर सगुणाचें प्रेत दवरलें. सदानंद 
` ताका अग्नी दिवपाक फुडें सरलो तेन्ना पेद्यान ताका आडायलो. पेद्यान ताच्या 
_हातांतलें पेटिल्लें लांकूड घेतलें. भितरल्यान सावित्री भायर आयली. मोन्यांनी 
ती सरणा मुखार उबी रावली. पेद्यान पेटिल्लें लांकूड सावित्रीच्या हातांत दिलें. 
सावित्रीन सगुणाच्या प्रेताक अग्नी दिलो. त्या दिसा पिटराचे नदरेन सावित्री 
मळबा येदी ऊंच जाली. 

पेद्यान सगुणाचो फोटो फ्रेम करून हाडलो. सावित्रीन पोरसांतलीं फुलां 
काडून हाडलीं आनी तांचो हार करून सगुणाच्या फोट्याक घालो. 

सगुणाच्या मरणा उपरांत सावित्रीन रांदचेकुडींत पांय दवरलो ना. तिणें 
गोडशें खावप सोडलें. घडये घडयेक सगुणाची याद येवन सावित्री पिशां भशेन 
जाताली. मागीर ती खंयचेंय पुस्तक घेवन वाचपाचो यत्न करताली. 

पेदोय हालीं हालीं खूब पियेवपाक लागिल्लो. एक दीस पियेवन ताणें एका 
पाखल्याक खूब बडयिल्लो आनी चार दीस कादयेंत काढिल्ले. 

एक दीस पेदो आयलो आनी म्हणपाक लागलो, 'व्हनये, हांव चल्लों. हांव 
गांव सोडून चल्लों.' 

'खंय रे पेद्या ? खंय वता?' सावित्रीन विचारलें. 

'व्हनये, जे कड़च्यान आयलों थंय वचपाचो वेळ आयला. पूण ते पयलीं ह्या 
गांवाक पेद्याची याद उरतली अशें कितें तरी करून वतलों.' 

सावित्रीन वसुंधरेक सांगून पेद्याक पोटभर वाडलो. पेद्यान सावित्रीच्या पांयार 
घालून घेतलें. 

'व्हनये, पेद्याक केन्नाच विसरू नाका, आं.' 

सावित्रीच्या दोळ्यांत दुकां आयलीं. कोण खंयचो हो पेदो? ना सोयरो, ना 
धायरो. पूण बऱ्या वायटाक तोच पावलो. सावित्रीक दिसलें पेद्याक सांगचें, 
'ेद्या, नाका रे वचूं. तूं गेल्यार ह्या गांवांत कोण आसा म्हजो ?' 

पूण सावित्रीन तीं उतरां मनांतल्या मनांत गिळ्ळीं. ते रातचो पेदो नाच्च 
जालो. सकाळ जाली तेन्ना गांवभर बोवाळ जालो. पेद्यान एका पाखल्याक 
फारान मारलो. पेद्यान गांवचे वणटीचेर 'जय हिंद', 'जय हिंद' अशें खडवान 
बरोवन दवरलें आनी गांवांतल्या देवळा मुखा वयल्या पिंपळाचेर पेद्यान तिरंगी 
बावटो उबयलो. 

पुर्तगेज सोल्दाद पेद्याक सोदूंक गोंयभर भोंवले. पूण पेदो तांच्या हाताक 
लागलो ना. पेद्यान रातोरात रानांतल्यान गोंयचे शिमे भायर पळ काडली. 

सावित्रीच्या कानार ही खबर आयली तेन्ना तिचें काळीज उंचाबळीत जालें. 
'पेद्यान आपलीं उतरां खरीं केलीं. हो गांव आतां पेद्याक केन्नाच विसरचो ना. 
सावित्रीच्यानूय पेद्याक केन्ना विसरूंक जमचे ना.' सावित्रीन मनांतल्या मनांत 
म्हणले. 

सुशीलाचो रेकाद आयलो म्हणून सावित्री कुळारा रावपाक गेली. कुळारा 
वतकच सावित्रीक मातशें बरें दिसलें. तिनसांजचौ सावित्री वारांदांतल्या 
झोंपाळ्यार बशिल्ली तेन्ना सुशील तिचे म्हऱ्यांत येवन उबो रावलो. सावित्रीन 
ताका आपले म्हऱ्यांत झोंपाळ्यार बसयलो. सुशीलान भयणीक म्हणलें, 'ताई, 
अंदूं हांव मॅंट्रीक पास जातलों. मागीर हांव कॉलेजीक वचूंक सोदतां. आदवोगाद 
जावंक सोदतां. गोंयांत कॉलेजी नात. हांव मुंबय वचूंक सोदतां. कशीय करून 
म्हजी मुंबय वचपाची वेवस्था कर.' 

सावित्रीन सुशीलाक जाप दिली. “सुशील, तूं कांयच भियेवं नाका. हांव तुजे 
फाटल्यान आसां. हांव कशीय करून तुज्या शिक्षणाची वेवस्था करतां.' 

पयशांचो प्रस्न नाशिल्लो. बाबान मचे पयलीं दोंगरा कडली काजी आशिल्ली 
जमीन विकिल्ली. ताचे पयशे बँकेत आशिल्ले. सावित्रीन पिटाक चीट बरोवपाचें 
थारायलें. तेच रातची सावित्रीन पिटराक चीट बरयली. रोखडीच पिटराची जाप 
आयली. पिटरान सुशीलाचे कॉलेजीची, होस्टॅलाची वेवस्था करपाचें उतर दिलें. 
सावित्री सें सुश्त जाली. मॅट्रीक जातकच सुशील कॉलेजींत शिकपाक मुंबय गेलो. 
कांसावलेचें घर आनी भाट बस्त्यांव सांबाळपाक लागलो. 

पिटरान सांगिल्लें सदानंदान कांयच कानामनार घेतलें ना. उरफाटें, सदानंदाचें 
देवदेवसपण वाडतूच गेलें. 

हरशीं मांड म्हणल्यार सदानंदाचो जीव की प्राण. पूण हालीं हालीं सदानंद 
मांड धांपून नरशिंवाक घेवन चांफेगाळ मठांत दिसान दीस स्वाम्या सरेन वचूंक 
लागलो. देंवचाराक रोंट, सोरो, हापशाक वाती, मेणवाती हे सगले उपदव्याप 
करूंक लागलो. 

नरशिंव आनी सदानंद फुतफुत्तना सावित्रीच्या कानार पडलें. सदानंद आतां 
आंगवण करता. ताका चल्या भुरग्याचे वेध लागल्यात. 

सावित्री सदानंदाक आपले म्हऱयांत लेगीत येवंक दिनाशिल्ली. सावित्रीक 
दिसतालें बाबा आशिल्लो जाल्यार कुळाराच वचून रावू येतालें. पिटर हालीं 
येनाशिल्लो. घडये ताचेंय मन विटिल्लें आसत. 

सगुणाच्या मरणा उपरांत सावित्री आतां घोवाक कसलोच रेश्पेद दिनाशिल्ली. 
ताचे खातीर रांदप, ताका वाड़प तिणें बंदूच केल्लें. तो जेवी म्हणसर ती 
जेवपाकूय रावनाशिल्ली. दनपारां आनी रातचो घोव येवचे आदीं सावित्री 
आपलें ताट मांडून वाडून घेवन जेवन बिवन न्हिदपाक वताली. 

सदानंदाक भितरल्यान बायलेचे हे वागणुकेची तिडक मारताली. पूण 
बायलेचेर तापपाची धिटाय ताका नाशिल्ली. आतां सावित्रीक तो भितरल्यान 
मातसो भियेतालोच म्हणल्यार जाता. 

सावित्रीक कितेंय सांगपाचें जाल्यार तो वसुंधरे कडल्यान रेकाद धाडटालो . 
सावित्री तें कानामनार घेनाशिल्ली. 

पोरसांतल्या वीस पंचवीस माडांचो पाडो आतां सावित्री करताली आनी 
ते विकून ताचे पयशे आपले कडेन दवरताली. पोरसांतलीं केळीं, आंबाडे, 
निरपणस विकून ताचेय पयशे सावित्री आपले कडेन दवरूक लागिल्ली. 
सावित्रीक विचारपाची धिटाय घरांतल्या एकाय मनशाक नाशिल्ली . 

वसुंधरा सावित्रीक केन्ना केन्ना फाटलें सगलें विसर, दुसरें भुरगें जातकच तूं 
संसारांत रमतली अशें सांगताली. पूण सावित्रीक परत सदानंदा कडेन संबंद 
दवरिल्ले नाका आशिल्ले. तिका आतां घोवाचो तिटकारोसो येतालो. 

सावित्री आतां सांवड्डेंच्या वाचनमंदिरांत वचूंक लागिल्ली. थंयचीं बरींच 
पुस्तकां तिणें वाचून काडिल्लीं. सावित्रीक दिसतालें, शेंकड्यांनी वर्सा सावन 
भारतीय अस्तुरेची हीच काणी. अहल्या, सीता, उर्मिला, तारा, कुंती, द्रौपदी, 

माधवी, यशोधरा... तातूंत द्रौपदी एकूच जी पेटून उठली, जी मशाल जावन 
धगधगत रावली. 

अशेच एके रातीं पुस्तक वाचतां वाचतां सावित्रीचो दोळो लागलो. मध्यानराती 
सावित्रीक गाड न्हिदेंतल्यान जाग आयली. पळयल्यार सदानंद आपले म्हर्‍यांत 
आयला. ताणें आपलें न्हेसण सोडयलां. सावित्रीन ताका धुकलून पयस सारपाचो | 
यत्न केलो. पूण ताचे पयलींच तो तिचो भोग घेवन मेकळो जाल्लो. 

सावित्री रागान तांबडीगुंज जाली. सावित्रीक दिसलें, घोवाच्या तोंडार 
पचपचीत थुकचें. नाजाल्यार दोन सणसणीत थापटां फुलोवचीं. सावित्रीन तशेंच 
न्हेसण आंगार ओडलें आनी ती दुसरे कुडींत गेली. बाज्जेर 

पडून ती रातभर रडत रावली. ते रातीच्यान ती घोवाचे कुडींत न्हिदपाक , 
गेली ना. । 

पूण जावपाचें आशिल्लें तें जालेंच. सावित्रीक दीस गेले. णव म्हयन्यांनी 
सावित्रीक चलो जालो. 

सदानंदाक खोशयेन ओतो आयलो. ताणें नरशिंवाक घट्ट वेंग मारली. 
सदानंदान सोयच्यांधायन्यांक दुदफेणे वांटले. फोगोट्यांचो गडगड केलो. 
दबाज्यान चल्याचो बारसो केलो. चल्याचें नांव सिद्धानंद दवरलें. 

सावित्री सुन्न मनान हें सगलें पळयताली. तिका जिणेंत कांयच गोडी उरूंक 
नाशिल्ली. 

आपल्या चल्याक सिद्धानंद हें नांव दवरलां हें मात सावित्रीक बिलकूल 
आवडलें ना. तेन्ना मात ती हट्टाक पेटली. तिणें थारायलें, आपूण ताका . 
सिद्धार्थ म्हणटलीं. बुद्धाचे पयलें नांव सिद्धार्थ. हो म्हजो पूत सिद्धार्थ ह्या 
नांवानूच जगलोकांत वावुरतलो. 

मागीर मात सावित्रीन थारायलें, 'आतां हातपांय गळोवन उपेग ना. तशें 
केल्यार सदानंदाचें फावतलें. सिद्धार्थ हो म्हजो पूत. ताका हांव जाय तशी . 
वाडयतलीं. ताका खूब खूब शिक्षण दितलीं. सिद्धार्थाक बापायच्या सांवटा | 
खाला रावंक दिवचीं ना.' सावित्रीन निश्चेव केलो. सावित्रीचे जिणेक आतां 


नवी दिका मेळ्ळी. सिद्धार्थ होच तिचें सर्वस्व जालो. सिद्धार्थाची ती दोळ्यांत | 


तेल घालून राखण करूंक लागली. ताची जतनाय घेवंक लागली. || 
सिद्धार्थ आवयचें दूद पियेवन सोंशा भशेन गुबगुबीत जालो. सगुणा भशेनूच | 
ताच्या दोनूय गालांक खळयो पडटाल्यो. ल्हान भुरगो आसुनूय तो किरकिर | 

करिनाशिल्लो. चड रडनाशिल्लो. तो हांसतो भुरगो आशिल्लो. 

दीस वचत रावले. सिद्धार्थ व्हह जालो. तो पयलेक पावलो. आमोरेर 
सावित्री ताका काणयो सांगी. सावित्रीक पेद्याची याद जाली. पेदोमामा आसूंक 
जाय आशिल्लो! 

एक दीस नरशिंव आनी सदानंद सिद्धार्थाचे मुजीची तयारी करतात हें 
सावित्रीच्या कानार पडलें. 

सावित्रीन वेळ केलो ना. तडक ती नरशिंवा म्हऱ्यांत गेली आनी तिणें ताका 
सांगलें, 'नरशिंवआप्पा, एक लक्षांत दवरात. हांव म्हज्या पुताची मूज कशीच 
करूंक दिवपाचीं ना! म्हाका म्हज्या पुताच्या गळ्यांत जानवें घाल्लें नाका! 
तुमच्या गळ्यांत जानवीं आसात तीं पुरो नात?' 

नरशिंव शेळेलो. ओग्गी रावलो. परत घरांत सिद्धार्थाचे मुजीचो विशय 
आयलो ना. 


KKK 


सिद्धार्थ आतां पांचवेक पावलो. तो इंग्लीश शाळेंत वचपाक लागलो. 
सिद्धार्थ घरा येतकच आपले आपूण आपलो गृहपाठ करतालो. तो शिकपांत 
हुशार आशिल्लो. पयली ते चवथी मेरेन ताणें पयलो नंबर केन्नाच सोडलो 
ना. इतले म्हणसर सुशील कायद्याचें शिक्षण घेवन गोंयांत परतल्लो आनी 
ताणें मड़गांवां आपली प्रॅक्टीस सुरूय केल्ली. सुशील मदीं मदीं सावित्रीगेर 
येतालो. येतना तो सिद्धार्थाक खेळणीं आनी चॉकलेटी हाडटालो. सिद्धार्थ मामा 
मामा करीत सुशीलाक वेंग मारतालो. सावित्रीचे मन भरून येतालें. सगुणाक 
बावड्याक हें सूख मेळ्ळें ना! 

मुंबय रावून सुशील सामको प्रागतीक विचारांचो जाल्लो. तो देवधर्म 
मानिनाशिल्लो. सुशीलान कॉलेजींत आसतना मार्क्स, फुले, आंबेडकर सगले 
वाचिल्ले. आतां आपणें सावित्री फाटल्यान उबें रावपाक जाय अशें सुशीलान 
थारायिल्लें. 

एके दिवाळेचे सुटयेंत सुशीलान सावित्रीक आनी सिद्धार्थाक कांसावले 
आपयलीं. कितल्याश्याच वर्सांनी सावित्री कुळारा पावली. सिद्धार्था सयत 
सावित्री कांसावलेच्या घरा म्हयनोभर रावली. बस्त्यांवान सिद्धार्थाक 

कांसावलेची वेळ, थंयचो दर्या, दोंगुल्ली, दोंगुल्ले वयली इगर्ज, साळकांचें 
तळें... सगलें भोंवडावन दाखयलें. सावित्रीच्या मनांत आयलें कुळारची ऐपत 
आशिल्ली आनी आपल्याक शिक्षण आसून नोकरी करपाची तांक आशिल्ली 
जाल्यार हांगाच कुळारा रावूं येतालें. पूण हातांत पयशे नाशिल्ले. सुशील 


आतांच जोडूंक लागिल्लो. ताचेर दोगांयचें वजें घालप बरोबर नाशिल्लें. सुटी | 


सोंपतकच सावित्रीक सिद्धार्थाक घेवन सांवड्डेंच्या व्हडल्या घरा वच्चेंच पडलें. 

सिद्धार्थाक आठ वर्सा जातकच सदानंद नरशिंवा कडेन उलयतना ताचीं उतरां 
सावित्रीच्या कानार पडलीं. खरें म्हणल्यार, सावित्रीन आयकुचें म्हणून सदानंद 
नरशिंवा कडेन मोट्यान उलयतालो. 'नरशिंव, फाल्यां सोमार, फाल्यांच्यान 


श्रावण लागता. देवदेवसपणाचो म्हयनो हो. सिद्धानंद आतां आठ वर्सांचो , 
जाला. ताका देवदेवसपण, पुजा-पठण येवंक जाय. नरशिंव, तूं फांतोडेर चारांक | 


उठ्ठा मरे? तुजें न्हावन धुवन जातकच फाल्यांच्यान दर दिसा साडेचारांक 
सिद्धानंदाक उठय, ताका न्हाणय आनी पांचांक ताका तुजे वांगडा देवाकुडींत 
बसय. ताका सगळें देवसपण शिकय. ताका संस्कृत येवंक जाय. ताचे कडल्यान 
भगवद्गीतेचो एकेक अध्याय पाठ करून घे. मागीर शिवलीलामृत, गुरूचरित्र 
वाचून घे. मनाचे श्लोक पाठ करून घे. ताका गायत्री मंत्र शिकय. पांच ते सात 
मेरेन सिद्धानंद तुजे वांगडा देवाकुडींत आसूंक जाय फाल्यांच्यान नरशिंव! कोण 
तुका आडायता जाल्यार म्हाका उठय.' 


सावित्रीक भिरभिरी मारली. ती फुडें सरली. तिणें नरशिंवाक म्हणलें, 'दुसरें | 
कोणें कित्याक आडावंक जाय? हांव आडायतलीं! पळोवया कोणाक म्हज्या . 


सिद्धार्थाक साडेचारांक उठोवन देवसपणांक बसोवपाची कापाझदाद आसा ती!” 
अशें म्हणून रागारागान सावित्री सिद्धार्थाक घेवन माळयेर आपले कुडींत गेली 
आनी कुडीची खिळी घालून न्हिदली. 


फांतोडेर साडेचारांक दारार कोणें मारिल्ल्याचो आवाज आयलो म्हणून | 


सावित्री उठली. तिणें दार उगडलें ना. सिद्धार्थाक घट्ट वेंगेंत घेवन ती न्हिदली. 
इतल्यांत दारा घड घड करून कोणें तरी खोंटो मारिल्ल्याचो तिका आवाज 
आयलो. सावित्रीक भंयान थरथरो आयलो. खोंटेर खोंटी मारतकच दार मोडलें. 
रागिश्ट सदानंद कुडींत भितर सरलो आनी न्हिदिल्ल्या सिद्धार्थाक सावित्रीचे 


वेंगेंतल्यान ओडून काडून ताणें ताका भायर व्हेलो. सावित्री धांवत धांवत | 


सदानंदा फाटल्यान गेली. 

सिद्धार्थ दोळे चोळीत उठलो आनी बापायचो तो अवतार पळोवन रडपाक 
लागलो. 

सदानंद सिद्धार्थाक घेवन बांयचेर गेलो. कळशे काडून ताणें बांयचें थंडगार 
उदक सिद्धार्थाचेर रकयलें. सिद्धार्थ कुडकुडलो. भायर उटंगारांचो पावस 
पडटालो. सदानंदान सिद्धार्था वटेन एक तुवालो मोखून उडयलो. सिद्धार्थान 
कशें तरी आंग पुसलें. मागीर नरशिंवान सिद्धार्थाक मुकटो न्हेसयलो. सावित्री 
पयसुल्ल्यान थरथरत हें सगलें पळयताली. 

नरशिंव मागीर सिद्धार्थाक देवाकुडींत घेवन गेलो. ताच्या हातांत घांट दिली. 
ताका देवाचेर कुकूम आनी फुलां घालूंक सांगलीं आनी सिद्धार्थाक नरशिंव 
पुजा-पठण शिकोवंक लागलो. दुसऱया दिसाच्यान सदानंदान सिद्धार्थाक 
सावित्रीचे कुडींत न्हिदप ना अशें सांगले. सावित्री हतबल जाली. सिद्धार्थ 
वर्गांत न्हिदता म्हणून कागाळ येवंक लागली देखून सावित्रीन वसुंधरेक सांगलें, 
उपकार करून पोराक आठांकूच न्हिदय म्हणून. 

सावित्रीन थारायलें, दिवाळेचे सुटयेंत कुळारा वचप आनी परत येनासप. 
कितेंय नर्सपण बी शिकप आनी संवसार चलोवप; सुशीलाचेर वजें जायनासप. 
नाजाल्यार बाबान दिल्लें भांगर विकप. त्या पयशांनी सिद्धार्थाचें शिक्षण करप. 
सदानंदाक काडीमोड दिवप. 

सावित्रीन आपलो ट्रंक उगडलो. पळयल्यार भांगराचो करण ना. सावित्री 
रागान भायर आयली. नरशिंवाक तिणें विचारलें, 'नरशिंवआप्पा, म्हजें भांगर 
कोणें व्हेलें ?' 

'नरशिंव, तिका सांग हांवें व्हेलें.' 

'नरशिंवआप्पा, म्हर्जे भांगर तें. म्हज्या बापायन दिल्लें तें. म्हाका 
विचारिनासतना व्हरूं येता ?' 

'बान दिलें ना आपलें भांगर? तशें हांवें दिलें भांगर सुटकेझुजा खातीर.' 

'बान आपलें भांगर दिलें. म्हज्या भांगराचें कितें करपाचें तें हांव थारायतलें 
आशिल्लें.' 

'म्हाका जाणवायो नाकात.' 

सावित्री रागान बयर गेली. सावित्रीन दुसरो ट्रंक उगडलो. ह्या ट्रंकाक तिणें 
कुलप घाल्लें. शालवा पोंदा बाबान दिल्लें पिश्तोल आनी गुळयांचें पाकीट 
आशिल्ले. सावित्रीन ट्रंक बंद केलो आनी कुलप परत घालें. पयल्या ट्रंकाकूय 

कुलप घालपाचें आपल्याक कित्याक सुचलें ना हाचे सावित्रीक चडफडे पडले. 

एक दीस शाळेंतल्यान परतता म्हणल्यार सिद्धार्थाक अडेज जालीं. येतना तो 
रडत आशिल्लो. ताणें दिल्लें टिफिनूय खावंक नाशिल्लें. सिद्धार्थाक कडकडून 
भूक लागिल्ली. जेवतकच सावित्री सिद्धार्थाक घेवन माळयेर गेली. ताणें रडत . 
रडत आवयक सांगलें, धांक सुमार सदानंद शाळेंत आयिल्लो आनी सिद्धार्थाक | 
घेवन मांडार गेल्लो. पावसा उपरांत नरशिंवाक तिफोयत आयिल्लो म्हणून तो 
घराच आशिल्लो. गिरायकांचे पुडे बांदपा खातीर सदानंदाक कोण तरी जाय 
आशिल्लो. ताणें सिद्धार्थाक दुकानार व्हेल्लो. गिरायक चड आसा म्हणून ताका 
टिफीन लेगीत खावंक दिवंक नाशिल्लें. नरशिंब बरो जाय म्हणसर शाळा बंद 
आनी सकाळ सांज मांडार येवंक जाय अशें सदानंदान ताका सांगिल्लें. सांजे , 
सावित्रीन सिद्धार्थाक मांडार धाडलो ना. रातचो सदानंद ताप ताप तापलो. 
दुसर्‍या दिसा सावित्रीन सिद्धार्थाक शाळेंत पावयलो आनी मांडार पुडे बांदपाक | 
ती स्वता गेली. सदानंदान एक उतर काडलें ना! 


XXX 


कुळेंच्या रानांत सुटके झुजान्यांचो राबितो वाडिल्लो. सदानंद शेनवार, 
आयतार तांकां केन्ना गंव, केन्ना तांदूळ, केन्ना ना' जाल्यार केन्ना रांदि्कें जेवण 
घेवन वतालो आनी मध्यानरात उलगतकूच येतालो. हालीं हालीं नरशिंबूय हो | 
वावर करूंक लागिल्लो . | 

एके रातीं सावित्रीक विचित्रशें सपन पडलें म्हणून ती जागी जाली. ती 
उठली आनी सकयल आयली. पळयल्यार नरशिंवाचे कुडीचें दार उकतेंच 
दिसले. सिद्धार्थ बाज्जेर सुस्त न्हिदिल्लो. नरशिंव नाशिल्लो. तो कुळेंच्या रानांत 
गेला आसतलो, पूण वसुंधराय नाशिल्ली. सावित्रीक दुबाव आयलो. इतल्यांत 
आंगणांतल्यान तिची नदर सदानंदाचे कुडी कडेन गेली. पळयल्यार वसुंधरा | 
सदानंदाचे कुडींतल्यान भायर सरता. सावित्री लिपून रांदचेकुडींत गेली. तिणें 
कपलार हात मारलो. ह्या दादल्याचो पांय इतलो निसरलो तर! पिटराक कळ्ळें 
जाल्यार! आनी वसुंधरेन तरी अशें करप? 

सावित्रीन निश्चेवूच केलो. दिवाळेचे सुटयेंत कांसावले गेलें म्हणटकच ह्या 
घरांत परत पांय दवरप ना! 

XXX 

सदां भशेन आयजूय सावित्री फांतोडेर उठली. तिणें सिद्धार्थाच्या टिफिना 
खातीर कांदो तळसून बटाटांची भाजी केली आनी घरावें तूप घालून चपात्यो 
केल्यो. ल्हानशा थर्मासांत बदाम कुटून, केशर आनी साकर घालून गरम दूद 
' घालें. सिद्धार्थ दप्तर आनी टिफीन घेवन 'आई, येतां आं5 ' म्हणीत शाळेंत 
गेलो. 'बरो करून आं$ ' म्हणीत सावित्री ताका हुमच्यार रावन पळयत रावली. 
हरशीं सकाळफुडें नरशिंव नुस्तें हाडून दिता आनी सावित्री मागीर दनपारचें जेवण 
करपाक लागता. आयज दोगूय भाव न्हावन धुवन देवाकुडींत देवसपण करीत 
बसले. नुस्तें कोणेंच हाडलें ना. सावित्रीन सिद्धार्था खातीर शिवराकूच जेवण 
केलें. आंबाड्यांची उड्डमेथी केली. निरपणसाच्यो चरचरीत फोडी तळ्ळ्यो. 
. घोंसाळ्याची भाजी केली. आतां फकत हुनहुनीत शीत करपाचें आनी जेवणार 
सिद्धार्थाक करमलांचें लोणचें आनी पापड भाजून ताचेर तेलाचो थेंबो घालून 
बाडपाचें. जेवण शिवराक आसलें तरी पोर घोस्तान जेवतलो. 

एकाक शाळा सुट्टा. सवाय एक म्हणल्यार सिद्धार्थ घरा पावता. घरांत 
भितर सरतासर आसा तो सावित्रीक विचारता, “आई, जेवणाक कितें केलां ?' 
मागीर पानां बेगिबेगीन वाडप आनी सिद्धार्थान पोटभर जेवतना शाळेंतल्यो 
खबरी विचारप. हो नित्याचो क्रम. 

आयज एक जालें. सवाय एक जालें. दोन जालों. सिद्धार्थ शाळेंतल्यान 
आयलो ना. सावित्रीक हुसको जालो. घरांतल्याच न्हेसणार जोतें घालून ती 
शाळेंत गेली. शाळेच्या दारांतच सावित्रीक सिद्धार्थाची बाई मेळळी. सावित्रीन 
तिका विचारलें, “बाई, सिद्धार्थ खंय? तो अजून घरा पावूंक ना!' 

“सावित्री, शाळा सुरू जातकच वरभरान तुजो घोव आनी देर शाळेंत आयले 
आनी सिद्धार्थाक आपले वांगडा घेवन गेले,' अशें म्हणून बाई भितर गेली. 
'हें पळय सिद्धार्थाचें दप्तर आनी टिफीन हांगाच आसा,' अशें म्हणून बाईन 
सिद्धार्थाचें दप्तर आनी टिफीन सावित्रीच्या हातांत दिलें. 

सावित्रीच्या दोळ्यां मुखार काळोख आयलो. हे दोन देंवचार म्हज्या पुताक 
घेवन खंय गेले काय ? 

सावित्रीक कितें करचे कांयच कळना जालें. गांवांत तिच्या आधाराक येवपी 
कोण्ण नाशिल्लो. आयज पेदो तरी आसूंक जाय आशिल्लो. तोय गेलो. 

सावित्री तशीच भर वतांतल्यान धांवत धांवत मांडार गेली. मांड बंद 
आशिल्लो. खरशेत खरशेत सावित्री घरा आयली. तिणें वसुंधरेक विचारलें, 

“व्हनये, सिद्धार्थाक घेवन नरशिंवआप्पा आनी हो खंय गेल्यात? तूं तरी जाणा 
गे?' 

वसुंधरेक बावडेक कांयच खबर नासलें. सावित्रीचेर आकांत आयलो. ती 
व्हडल्या व्हडल्यान रडूंक लागली आनी कपल फोडून घेवंक लागली. वसुंधरा | 
आपले भशेन तिका समजावंक लागली. 

'सावित्री, ते येतले. सांजवेळ मेरेन सिद्धार्थाक घेवन ते येतले. म्हाका दिसता 
ते कसलें तरी देवसपण करपाक गेल्यात आसतले. हय. सेर्त. खंयच्या तरी 
देवस्थानांत सिद्धार्थाची मूज बांदून ते येतले. तुवें घरांत ताची मूज बांदपाक 
दिवंक ना न्हय गे?' 

सिद्धार्थ परत येतलो हे कल्पनेन सावित्रीक धीर आयलो. तिणें थारायलें हाचे 
फुडें फांतोडेर मातशें बेगिनूच उठप, सिद्धार्था खातीर जेवणूय करप, सिद्धार्थाक 
आपणेंच शाळेंत पावोवप, शाळा सुट्टा म्हणसर भायर बसप, तितले म्हणसर 
कसलें तरी पुस्तक वाचप आनी शाळा सुट्टकच सिद्धार्थाक घेवनूच घरा येवप. 
पूण कोंतान सिद्धार्थाक दोळ्यां आड जावपाक दिनासप! 

अशें चिंतून सावित्रीन दोळे पुसले. सिद्धार्थाचें टिफीन तश्याचें तशें आशिल्लें 
पळोवन सावित्रीचो जीव कळवळ्ळो. पोराक टिफीन लेगीत खावंक दिलें ना 
ह्या नतद्रश्टांनी! भुकेन वळवळायला आसतलो सामको! तिणें मनांत म्हणलें. 

मागीर सावित्री दारांतल्या हमर्‍यार येवन बसली आनी सिद्धार्थाक घेवन 
दोनूय देंबचार केन्ना येतात हाची उमळशिकेन वाट पळोवंक लागली. तिनसांज 
हयन्हयशी जायत आयली तेन्ना तिका पयसुल्ल्यान सदानंद, नरशिंव आनी 
रानडे गुरुजी येतात ते दिश्टी पडले. पूण तांचे वांगडा सिद्धार्थ नाशिल्लो. 

'व्हनये, हे पळय ते येतात पूण तांचे वांगडा सिद्धार्थ ना मगे,' सावित्रीन 
काकुळटेक येवन वसुंधरेक म्हणलें. 

वसुंधरा तटास जावन पळयत रावली. 

सावित्री दारांत उबी रावन वाट पळयता हें पयसुल्ल्यान सदानंदान पळयिल्ल्यान 
ताका पांयांतल्यान चडून आयले. ताणें नरशिंवाक म्हणलें, 'नरशिंव, तुका हांवें 
सांगिल्लें मरे, कशेंय तरी हिच्या कानार घालपाक जाय आशिल्लें पयलींच. 
आतां ही रणचंडिका जातली पळय. कितें करपाचें तूंच थाराय आतां.' 


"सदानंद, तूं कांयच भियेवं नाका. तेच खातीर रानडे गुरुजीक घेवन वतात 
न्हय आमी ?' नरशिवान म्हणलें. 

नरशिंव आनी सदानंद ताकतिकेन घरांत भितर सरले. तांचे फाटोफाट रानडे 
गुरुजीय घरांत आयलो. 

सावित्रीन नरशिंवाच्या पांयार घालून घेतलें आनी खरशेत विचारलें, 
. 'नरशिंवआप्पा, म्हज्या सिद्धार्थाक खंय दवरून आयले तुमी? कितें केलें तुमी 
_ ताचें? म्हजो पूत, म्हजें काळीज तें! पयलीं देव देव करून म्हजी धूव खाली 
तुमी! आतां म्हजो पूत. ताका खंय ना केलो तुमी?' अशें म्हणून सावित्रीन घर 
माथ्यार घेतलें. 

सावित्रीचो तो आकांत पळोवन नरशिंवाक कडकडो भरलो. थरथरत 
ताणें सावित्रीक म्हणले, 'सा..वि..त्री. हो...हो .. रानडे गुरुजी, तुका सगलें 
_ सांगतलो.' 

'नरशिंवआप्पा, कोण हो रानडे गुरुजी? बाक तो दोळ्यां मुखार नाका 
आशिल्लो! गांधीबाप्पाक गाळी मारपी हो रानडे गुरुजी. बान घरांत पांय 
दिनाका म्हणून सांगिल्लें ताका. याद ना तुमकां ?' 

'सावित्री, रानडे गुरुजी आतां खूब बदल्ला.' 

रानडे गुरुजी खांकलो आनी सावित्रीक नमस्कार करून ताणें म्हणलें, 'माऊली, 
तुमचा काही गैरसमज झालेला दिसतो. पुज्य स्वामी विवेकानंदाचे विचार मला 
प्रातःस्मरणीय आहेत. आपला पुत्र सिद्धानंद सुरक्षित आहे. सगुणाच्या मृत्यूनंतर 
आपल्याला पुत्र व्हावा यासाठी सदानंदने चांफेगाळ मठामध्ये एक नवस केला 
होता. त्या प्रमाणे सदानंदाला पुत्रप्राप्ती झाली. आठ वर्षा नंतर त्या नवसाची 
फेड करायची वेळ आली होती. सदानंदाच्या नवसा प्रमाणे सिद्धानंद आता 
चांफेगाळ मठाच्या स्वाम्यांचा शिष्य झालेला आहे. यथावकाश तो चांफेगाळ 
मठाचा स्वामी होणार आहे. माऊली, हे आपले परम भाग्य आहे. सिद्धानंदाच्या 
रुपाने आपण समाजाला कर्तुत्ववान परमार्थी स्वामी दिलेला आहे. धन्य हो 
तुमची माऊली, धन्य हो!' 

तीं उतरां तापिल्ल्या तेला भशेन सावित्रीच्या कानांत गेलीं. तिचें रगत रागान 
जळपाक लागलें. तिचे दोळे इंगळ्यां भशेन धगधगीत जाले. सावित्री सावित्री 
उरली ना. तिची धगधगती मशाल जाली. 

सावित्री सोमतीच रांदचेकुडींत गेली आनी तिणें रांदनींतलें पेटूटें लांकूड 
हाडलें. 

'खंय तो रानडे गुरुजी? ताच्या खाडाकूच उजो लायता!' अशें म्हणीत 

सावित्री रानडे गुरुजीच्या आंगार धांवून गेली. नरशिंवान तिका आडायली. 
वसुंधरेन तिच्या हातांतलें पेट्टें लांकूड काडून घेतलें. सावित्रीचो तो अवतार 
पळोवन रानडे गुरुजीन घरांतल्यान फुज्यो काडल्यो. 

सावित्री मागीर घरभर सदानंदाक सोदुंक लागली. पळयल्यार सदानंदान 
आपलेंच ताट वाडलां आनी मोन्यांनी सदानंद जेवता. सावित्री ताचे मुखार 
कमरार हात दवरून उबी रावली. 

सावित्री सदानंदाच्या ताटांत पचपचीत थुकली आनी तिणें म्हणलें, 'जेव. 
चांडाळा. पोटभर जेव.' सदानंदान आपलें मुखा वयलें ताट मोखून उडयलें. तो 
सावित्री कडेन रागान पळोवंक लागलो. सावित्रीच्या दोळ्यांत उजो आशिल्लो. 
सदानंदाक तिच्या दोळ्यां वटयां पळोवप कशेंच जमलें ना. सावित्रीन विचारलें, 
'नतद्रश्टा, म्हज्या पुताचे जिणेचो असो गोबर कित्याक केलो ?' 

'नरशिंव, सांग रे तिका! तो पूत म्हजोय म्हणून. म्हजे आंगवणेन जाल्लो 
म्हणून. पुताचेर अधिकार बापायचो. बापूय सांगता तें जालें. सांग तिका. आतां 
ह्यो जाणवायो सांगून कांयच जावपाचें ना म्हणून सांग,' अशें म्हणून सदानंद 
तडक माळयेर गेलो. 

सावित्रीन थारायलें आतां ह्या घरांत एक खिणूय रावनासप. ती आपले 
कुडींत गेली. आपल्या ट्रंकांत तिणें न्हेसणां भरलीं आनी ट्रंक घेवन ती सकयल 
आयली. सकयल येवन ती तडक घरा भायर सरली. 

रात जाल्ली. खंय बच्चें तें सावित्रीक कळना जालें. इतल्यांत सावित्रीक 
याद जाली. पेद्याचो इश्ट फोटोग्राफर फेर्नांदीश. बाजारांत विचारीत सावित्री 
फोटोग्राफर फेर्नांदीशाच्या घरा कडेन पावली. फेर्नादीशाचे घरकान्नीन दार 
उगडलें. फेर्नादीश भायर आयलो. सावित्रीक पळोवन तो अजापीत जालो. 
सावित्रीन ताका सांगले, उपकार करून ही रात तुगेर सारपाक दी. 

फेर्नादीशान आनी ताचे घरकान्नीन सावित्रीक घरांत आपयली. सावित्रीक 
तांणी जेवपाचो आगरो केलो. पूण सावित्रीची अन्ना वयली वान्साच गेल्ली. 
तिणें फकत काफी घेतली. रातभर सावित्रीक न्हीद आयली ना. 

बाज्जेचेर ती तळमळत रावली . 

सिद्धार्थ कितें करता काय? तो खंय न्हिदला काय? हें सगलें कितें जालें? 
सिद्धार्थं परत येत काय? 

केन्ना काय फांतोड जाता अशें सावित्रीक जालें. फांतोड जातकच सावित्री 

उठली. सांवड्डेंच्यान बशीन ती कुडचड्यार गेली आनी रेल्वेन कांसावले. 

कांसाबले पावता म्हणसर दनपार जाली. भर वतांतल्यान कांसावले बाजारांतल्यान 

ट्रंक घेवन सावित्री वेळे लागसार आशिल्ल्या आपल्या कुळारा पावली. 
सुशील मड़गांवां गेल्लो. बस्त्यांव घरांत एकलोच आशिल्लो. 

“बाय, एकलीच आयली? सिद्धार्थ कित्याक आयलो ना?' बस्त्यांवान 
सादेपणान विचारलें. सावित्रीक रडपाक आयलें. सावित्रीन बस्त्यांवाक वेंग 
मारली. 

'बस्त्यांव, कितें सांगूं रे भावा, कितें सांगूं तुका?' अशें म्हणून सावित्री 
रडपाक लागली. 

सांजचो सुशील घरा आयलो. बस्त्यांवान ताका सावित्री आयल्या म्हणून 
सांगलें तेन्ना ताका अजाप जालें. धांवत धांवत सुशील सावित्रीचे कुडींत 
गेलो जाल्यार सावित्री दोळे धांपून न्हिदल्या आनी मुसमुसून रडटा. सुशीलान 
सावित्रीक उठयली. सावित्रीन सुशीलाक सगलें महाभारत सांगलें. तें आयकून 
सुशील रागान तांबड़ो जालो. ताका उतरांच फुटनात जालीं. 

मागीर थोड्या वेळान सुशीलान भयणीक म्हणलें,'ताई, आतां रडून उपेग ना. 
फाल्यां फांतोडेर भायर सरंया. हांव टॅक्सी आपयतां. टॅक्सीन चांफेगाळ मठांत 
या. थंय अच्युतानंद स्वाम्यांक मेळुया. तूं तांच्या पांयार घालून घे आनी तांचे 
कडेन तुज्या पुताक परत दी म्हणून माग. तांकां जाय तितले शिश्य मेळटले. 
तुका हो एकलोच पूत आनी ते भायर तुका सांगिनासतना तुज्या घोवान ताका 
दिक्षा दिल्या. स्वामी तुजें म्हणणें आयकतले. ते तुका ना म्हणचे नात. आमी 
रित्या हातांनी परतुचीं नात. आमी सिद्धार्थाक घेवनूच परतुया. मागीर तुमी 
हांगाच रावात. सिद्धार्थाक हांगाचे शाळेंत वचूं दी. हांव आसतना तूं कांयच 
भियेवं नाका. 

भावाचीं उतरां आयकून सावित्रीक मातशें सूऽ जालें. रातचो मातसो तिचो 
दोळो लागलो. न्हिदेंत सावित्रीक सपन पडलें. 

चांफेगाळ गांव. गांवांत चांफ्यांचे रुख. वैशाख म्हयनो. रखरखत्या गिमाचें 
कड़क वत पियेवन चांफे कशे धव्याफुल्ल फुलांनी गच्च फुल्ल्यात. अशे 
फुलिल्ले चांफे हारीन उबे आनी तांचे मदीं पांचशीं-सशीं वर्सांचो पुरातन 
चांफेगाळ मठ. मठा सामकार मठा परसूय पोरणो आपल्या खांदयांनी सरभोंबतणी 
पातळिल्लो वड. वडा म्हऱ्यांतल्यान व्हांवपी न्हंय. मठांत आयज कसलो उत्सव 

चल्ला! सावित्री मठाचीं सोंपणां चडटा. मठांत हो पळय स्वामी आसनारुढ 
जाला. स्वामी सिद्धानंद. स्वामी सिद्धानंद? हो म्हजो सिद्धार्थ! सावित्री ताका 
उलो मारता. सिद्धार्थ$ सिद्धार्थऽ .....सिद्धार्थ कांयच वळख दाखयना. तो 
तिका आशिर्वाद दिता. तिच्या हातांत दोन रोजां आनी एक केळें दिता. घांटी 
वाजतात. घांटीचो गजर जाता. 

सावित्री जागी जाली. तिचें आंग घामान चिप्प भरिल्लें. मध्यान निकतीच 
सरून गेल्ली आसूंक जाय. फांतोड जावंक खूब कळाव आशिल्लो. सावित्रीन 
जनेल उगडलें. दर्याचो गाज आयकूंक आयलो. फाल्यां स्वामी अच्युतानंद 
आपलें म्हणणें मान्य करून घेत काय? सिद्धार्थाक परत धाडीत काय? सिद्धार्थाक 
सासणाचें मठांत रावचें पडल्यार? ताका ब्रह्मचारी जावचें पडटलें ? ह्या सगल्या 
विचारांनी सावित्री काचाबूल जाली. सावित्री गुर्गुलेतांतलें थंडगार उदक घेवन 
पियेली. दर्याक जोरगत आशिल्ली. भायर गुप्प काळोख आशिल्लो. सगळ्याक 
किण्ण मोनेळ पातळिल्लो. फकत वेळेर फुट्टल्या दर्याच्या ल्हारांचो आवाज 
तितलो आयकूंक येतालो. सावित्री कितलोसोच वेळ थंयच जनेला कडेन सुन्न 
मनान उबी रावली. बर्‍या वेळान ती बाज्जेर पडली. पूण फांतोड जाय म्हणसर 
तळमळत रावली. 

फांतोडेर सांगिल्ले प्रमाण टॅक्सी आयली. तातूंत बसून सावित्री आनी सुशील 
तडक चांफेगाळ मठांत गेलीं. मठांत पावता म्हणसर सकाळ जाली. सुशील 
मठाचे कमिटीच्या रुमांत गेलो. थंय मठाचे कमिटीचो अध्यक्ष श्रीनिवास शणै 
बशिल्लो. सुशील ताचे लागीं गेलो आनी सुशीलान श्रीनिवास शणैक सांगले, 
'ही म्हजी भयण सावित्री. ती स्वाम्यांक मेळूंक सोदता. आमी खूब पयसुल्यान 
आयल्यांत. सकाळीं फुडें पावचीं म्हणून फांतोडेर टॅक्सी करून भायर सरल्यांत.' 

श्रीनिवास शणै सावित्री आनी सुशीला कडेन पळोवन मुमुरख्यांनी हांसलो. 
ताणें म्हणलें, 'हरशीं स्वामी खंयच्याय भक्तांक दर्शन दितात, पूण स्वामी 
आयच्यान बारा दीस एकांतवासांत गेल्यात. ते मौन व्रत पाळटले. ते भक्‍तांक 
दर्शन दिवचे नात.' 

सावित्रीच्या दोळ्यांत घळघळीत दुका आयलीं. मागीर सुशीलान श्रीनिवास 
शणैक सगलो प्रसंग थोडे भितर सांगलो आनी म्हणलें, 'सावित्रीक, तिच्या 
पुताक - सिद्धार्थाक - तरी मेळूंक दियात. तिका सांगिनासतना ताका बळान 
हागा हाडला. उपकार करात. एके आवयचें काळीज समजून घेयात.' 

श्रीनिवास शणे ओग्गी रावलो. ताणें म्हणलें, 'सुशीलबाब, तुमकां कळाव 
जालो हो. कालूच स्वाम्यांनी आपलो शिश्य सिद्धानंदाक म्हणल्यार पुर्वाश्रमीच्या 
तुमच्या सिद्धार्थाक कुमठाचे संस्कृत पाठशाळेंत धाडला. थंय एक वर्स रावून 
. तो संस्कृत भास शिकतलो. रामायण, महाभारत, पुराणां तशेंच पुजापठण हांचें 
` अध्ययन करतलो आनी मागिरूच मठांत परततलो. आनी एक लक्षांत दवरात, 
ह्या चांफेगाळ मठाचे परंपरे प्रमाण एके फावटी स्वाम्यांनी खंयच्याय भुरग्याक 
दिक्षा दितकच तो सासणाचो ह्या मठाचो जाता. ताका परत आपल्या घरा वचूंक 
मेळना. 

हीं उतरां आयकून सावित्रीच्या दोळ्यां मुखार काळोख आयलो. घुंबळ येवन 


* ती जमनीर पडली. 


सावित्री शुद्धीर आयली तेन्ना ती श्रीनिवास शणेच्या घरा आशिल्ली. 
श्रीनिवास शणेली घरकान्न सुनंदा तिचे लागीं बशिल्ली आनी मायेन फाटी 
बयल्यान हात भोंवडावन सावित्रीक सांसपिताली. सुनंदान ल्हवू आवाजांत 
सावित्रीक म्हणलें, “सावित्री, उठून बस. थोडी काफी घे. जिवाक बरें दिसतलें. 
आतां त्राग करून घेवं नाका. जालें तें जालें. म्हाकाय भुरगीं आसात. आवयचें 
काळीज म्हाका कळटा. सावित्री, तुका जाय जाल्यार एका वर्सान सिद्धार्थ हांगा 
परत येतकच आमगेर येवन राव. तुका तुजो सिद्धार्थ दोळ्यां मुखार दिसतलो . 
तितल्यांतूच समाधान करून घे.' 

सावित्री उठून बसली. तिणें मनांत म्हणलें, ही कोण खंयची बायल. वळख 
ना देख. नातें ना पाते. आनी आपल्यागेर येवन राव म्हणटा. 

सावित्रीचे मन भरून आयलें. तिणें सुनंदाक घट्ट वेंग मारली. सावित्रीक 
दिसले, आपल्याक अशी व्हडली भयण आसूंक जाय आशिल्ली आनी 
अचकीत सावित्रीक पिरुबायची याद जाली. हय! सगुणाच्या आक्ता वेळार 
पिरुबायूच आपले फाटल्यान उबी राविल्ली. 'म्हाका व्हडले भयणी भशेन 
मान.' पिरुबायन म्हणिल्लें. तिची तर गोव्हेर्नादोरा कडेन लेगीत वळख आसा. 
मोटी कापाझदादीची बायल. पिरुबाय हे फावटींय आदार दीत काय? सावित्री 
ह्या विचारान सुखावली. तिणें दोळे पुसले. 'सुशील खंय आसा?' सावित्रीन 
सुनंदाक विचारलें. सुशील भायर बल्कांवार श्रीनिवास शणै वांगडा गजाली 
करतालो. सावित्रीन ताका आपले म्हऱ्यांत आपयलो आनी म्हणलें, “सुशील 
आमी मड़गांवां या आनी पिरुबायक मेळया.' 

पूण सुनंदान आनी श्रीनिवास शणैन तांकां आपल्यागेर जेवपाचो आगरो | 
केलो. सुनंदान बेगिबेगीन पानां वाडलीं. ताकतिकेन जेवन सावित्रीन आनी 
सुशीलान सुनंदाचे आनी श्रीनिवास शणैचे दिनवास आठयले आनी चांफेगाळ 
गांवच्यान मडगांवां वचूंक तीं भायर सरलीं. | 

'कितल्या व्हड काळजाचें जोडपें हें. सुनंदा आनी श्रीनिवास शणे! तीं सदांच | 
सुखांत रावूं.' सावित्रीन तांकां मनांतल्या मनांत आशिर्वाद दिलो. | 

करमल घांट काडून मडगांवां पावता म्हणसर सांजवेळ जाली. पिरुबाय 
आपल्या मांडार आशिल्ली. सावित्रीक पळोवन तिका अजाप जालें. पिरुबायचें 
घर मांडा फाटल्यानूच आशिल्लें. सगलीं घरा आयलीं. पिरुबायन च्या केली. 
च्या घेतकच सावित्रीन सगले महाभारत पिरुबायक सांगलें. सगलें सांगून जातकच 
सावित्रीन पिरुबायक म्हणलें, “पिरुबाय, तुका हांव व्हडले भयणी भशेन मानतां. 
तूं सगुणाच्या मरणा वेळार म्हजे फाटल्यान उबी रावली तें म्हज्यान विसरूं नजं. 
तुजी गोव्हेर्नादोरा कडेन वळख आसा. तूं आनी हांव गोव्हेर्नादोरा कडेन वचुया. 
ताका मेळून सगलें सांगुया. तो घडये ओर्द काड़टलो. सिद्धार्थाक त्या मठाचे 
बंदखणींतल्यान मुक्त करतलो. म्हजेर तुजे व्हडले उपकार जातले, पिरुबाय.' 

पिरुबायन दोळे धांपले. बरोच वेळ ओग्गी राबून विचार केलो आनी मागीर 
सावित्रीच्या खांद्यार हात दवरून तिका म्हणलें, 'सावित्री, एक लक्षांत दवर. 
हातूंत मठाचो प्रस्न आसा. गोव्हेर्नादोर हातूंत पडचो ना. गोव्लेर्नादोराच्यान ओर्द 
दिवं नजं. तेन्नाची गजाल खेरीत आसली. आतां गोव्हेर्नादोरान ओर्द काडल्यार 
सगलो सारस्वत समाज खुबळटलो. लिश्बोवाक चीट धाडून आपली बदली 
करून उडयतलो. ही भिरांत गोव्हेर्नादोराक आसतली. देखून गोव्हेर्नादोरा कडेन 
वचून कांयच उपेग ना. दुसरी वाट काडची पडटली.' 

अशें म्हणून पिरुबाय भितर गेली आनी थोड्या वेळान भायर आयली. 
सुशीला कडेन पळयत तिणें म्हणलें, “सुशील, तूं आदवोगासी करता मरे? तूं | 
तकली लडय. म्हजे नदरेन कोर्टात वचूं येता. म्हाका तोच उपाय दिसता. तूं 
जाणट्या आदवोगादांची बुद्द घेवन पळय.' 

सुशीलाचे तकलेंत लख्ख उजवाड पडलो. ताणें पिरुबायक म्हळें, “पिरुबाय, 
तुर्वे ही बरी सुचोबणी केली. आदवोगाद आसून म्हजे तकलेंत हो विचार येवंक 
नाशिल्लो. हांव हाचो अभ्यास करतां. बुदवंत जाणट्या आदवोगादांक जाल्यार 
मेळटां आनी तांची बुदूद घेतां. कितेंय तरी वाट काडया. कोर्टात वचून आमकां 

जैत मेळूं येता, पिरुबाय.' 
'तुज्या तोंडांत साकर पडूं, सुशील.' पिरुबायन हांसत हांसत म्हणलें. 
दिवेलागण जायत आयिल्ली. सावित्री पिरुबायच्या पांयां पडली. पिरुबायन 
_सावित्रीक आशिर्वाद दिलो. 'सिद्धार्थ तुजे होंटयेंत पडूं.' सावित्रीन पिरुबायक 
घट्ट वेंग मारली. कांसावले पावता म्हणसर बरीच रात जाली. बस्त्यांव वाट 
पळयत आशिल्लो. 

त्या दिसा खोशयेन सदां भशेन सिद्धार्थ शाळेंत गेलो. सदां भशेन ताणें 
आवयक विचारलें, “आई, आयज टिफिनांत कितें घालां ?' 

“बाबू, आयज तुजे आवडीची कांदो तळसून बटाटाची भाजी आनी चपात्यो 
घाल्यात. थर्मासांत बदामाचें केशर शिंपडावन दुद घालां.' 

सिद्धार्थ आनंदीत जालो. केन्ना काय मदली सुटी जाता आनी टिफीन खातां 
आनी बदामाचें दूद पियेतां अशें ताका जालें. 

सकाळीं शाळेंत प्रार्थना जाली. 

स्मरूनी गोमंत देवि मूर्ती संपदा 

प्रेम भरें हृदय भरें नमन तव पदा 

पयलो पिरेड इंग्लीशीचो आशिल्लो. सिद्धार्थान सगलो गृहपाठ केल्लो. 
आयज टिचरीन नवो धड़ो शिकयलो. रॉबिन्सन क्रूझोची काणी. सिद्धार्थाक 
ती खूब आवडली. दुसरो पिरेड गणिताचो. गणीत सिद्धार्थाचो आवडीचो 
विशय. आयज सर भुमिती शिकयतालो. सरान रायडर घाल्लो. पांच कोनांच्या 
नखेत्राच्या पांच कोनांची बेरीज ]80 अंश कशी तें सोडोबपाचो तो रायडर 
आशिल्लो. सिद्धार्थान तो सोडयिल्लो. आतां फकत सराक दाखोवपाचो 
आशिल्लो. इतल्यांत भायल्यान कोणें तरी दारार मारलें. सर भायर गेलो. भायर 
क्लास टिचर आशिल्ली. सिद्धार्थाक प्रिन्सिपलान आपयिल्लो. सिद्धार्थाक 
अजाप जालें. तो तसोच उठलो. प्रिन्सिपलाच्या रुमांत गेलो. थंय सिद्धार्थाचो 
बापूय आनी बापोलयो बशिल्ले. तांकां पळोवन सिद्धार्थ गोंदळ्ळो. आपल्या 
बाबान शाळेंत पांय दवरिल्ल्याची सिद्धार्थाक केन्नाच याद नाशिल्ली. प्रिन्सिपला 
कडेन आपलो बापूय कितें तरी फुतफृत्ता तें सिद्धार्थान पळयलें. प्रिन्सिपलान 

ताच्या बापायच्या हातांत एक पेपर दिल्लो आनी बाबा ताचेर निशाणी करतालो 
तें सिद्धार्थान पळयलें. मागीर सिद्धार्थाचो बाबा उठलो. ताणें प्रिन्सिपलाक हात 
दिलो. बापोलयान सिद्धार्थाचो हात हातांत घेतलो आनी म्हणलें, 'सिद्धार्थ, यो, 
तुका आमचे वांगडा येवपाक जाय. चल.' 

'पूण काका, खंय? म्हाका क्लास आसा. मदींच म्हाका खंय व्हरतात ?' 

'तुका तें लागना! आमी जाणटे सांगतात तशें तूं कर.' 

'म्हजें दप्तर? म्हर्जे टिफीन आनी थर्मास ?' 

'तें थंयच आसं. क्लास टिचर तें घरा धाडटली,' बापोलयान म्हणलें. 

सिद्धार्थाक घेवन बाबा आनी काका शाळे भायर आयले. भायर ते एके 
टॅक्सींत बसले. टॅक्सी सुरू जाली आनी बाजारा वटेन वचूंक लागली तसो 
सिद्धार्थान रडून आकांत केलो. 

'आई, आई खंय आसा? तिका कित्याक व्हरिनात तुमी आमचे वांगडा? 
म्हाका आई म्हऱ्यांत व्हर रे काका.' 

चूप. ओग्गी बस. तोंडांतल्यान एक अक्षर काडूं नाका. तूं आतां ल्हान ना. 
आनी तुका आमी मारूंक व्हरिनात,' बापायन म्हणले. 

सिद्धार्थाक कितें करचें तेंच कळ्ळें ना. तो रडत रावलो. 

बापायन आनी बापोलयान सिद्धार्थाक खंय व्हरतात तें कांयच सांगलें ना. 
वर देड वर जालें. सिद्धार्थाक कडकडून भूक लागली. पूण ताका कितें जाय 
नाका तें बापायनूय विचारलें ना आनी बापोलयानूय. दनपारच्या कडार ते 
चांफेगाळ गांवांत पावले. मठांत वतकच ते श्रीनिवास शणेक मेळ्ळे. श्रीनिवास 
शणैन रोखडीच अगरसाळेंत तांची जेवणाची वेवस्था केली. मागीर अच्युतानंद 
स्वाम्या कडेन तांची भेट जाली. सदानंदान स्वाम्यांची पाद्यपुजा केली. सदानंदान 
सिद्धार्थाक स्वाम्यांक साश्टांग नमस्कार घालूंक सांगलें. स्वाम्यांनी सिद्धार्थाच्या 
माथ्यार हात दवरलो. “पोर हुशार दिसता. ताच्या दोळ्यांत तेज आसा. तो 
मठाचें नांव वयर काडले बगर रावचो ना.' स्वाम्यांनी म्हणलें. 

सिद्धार्थ काचाबूल जालो. इतल्यांत एका भटान ताका भितरले कुडींत व्हेलो. 
म्हाल्यान केंस तासून सिद्धार्थाचें माथें बोडके केलें आनी ताका लहानशी शेंडी 
दवरली. आपले केंस कापतात हें पळोवन सिद्धार्थ मोट्यामोस्यान रडपाक 
लागलो तेन्ना दोगा भटांक ताका घट्ट धरून कदेलार बसोवचो पडलो हें सगलें 
कितें चल्लां तें सिद्धार्थाक कळना जालें. मागीर बांयचेर व्हरून सिद्धार्थाक 

न्हाणयलो. ताच्या कपलाक गंदकुकूम लायलो. पुरयतांनी मंत्राच्चाराच्या गजरांत 
सिद्धार्थाची मूज बांदून ताच्या गळ्यांत जानवें घालें. मागीर ताका स्वाम्या 
म्हऱ्यांत व्हरून आसनमांडी घालून बसयलो. स्वामी अच्युतानंदान मंत्रोच्चार 
म्हणीत सिद्धार्थाक आपल्या शिश्यपदाची दिक्षा दिली. सिद्धार्थ आतां सिद्धानंद 
जालो. श्रीरामाच्या देवळांत घांटीचो गजर जालो. पुरयतांनी रामसीतेक गाराणें 
घालें. आरत जाली. प्रसाद वांटलो. सदानंद आनी नरशिंव समाधानी नदरेन हो 
सुबाळो पळयताले. सदानंदान श्रीनिवास शणैक शिटकावणी दिल्ली - आमी 
अमक्या अमक्या दिसा येतले, रोखडीच सिद्धार्थाची मूज बांदची आनी त्याच 
दिसा ताका शिश्यपदाची दिक्षा दिवची. सदानंदाक सावित्रीचो सभाव खबर 
आशिल्लो. तिका ही खबर कळटकच सगुणाच्या आक्तार केलो तसो थयथयाट 
ती करतली ही भिरांत ताका दिसताली. देखून जाता तितले बेगीन दिक्षा सुवाळो 
जालो म्हणट॒कच सदानंद हुसक्यामेकळो जाल्लो. 

दिक्षा दिवन जातकच सदानंद आनी नरशिव परतुपाक भायर सरले तेन्ना 
सिद्धार्थाच्यान रावूं नजं जालें. तो तांचे फाटल्यान धांवत धांवत गेलो. 

'बाबा, काका, म्हाका व्हरात मरेऽ . म्हाका घरा व्हरात मरे आई सरीं. 
म्हाका हांगा दवरूं नाकात रे. बाबा, काका, हांव येतां रे तुमचे वांगडा...' अशें 
म्हणून सिद्धार्थ आङ्डुपाक लागलो. 

पूण सदानंदान आनी नरशिंवान फाटीं पळयलें ना. ते ताकतिकेन टॅक्सी सरेन 
गेले. टॅक्सी सुरू जाली. हेवटेन एक आडदांड भट आयलो. ताणें सिद्धार्थाक 
उखल्लो. आपले हांडीर घेवन मठांत व्हेलो. सिद्धार्थान ताच्या हाताक कडकडून 
घांस मारलो तेन्ना त्या भटान आवयसऽ म्हणून किळांच मारली. ताची वेंग 
सुटली. सिद्धार्थ ताचे हांडी वयल्यान सकयल देंवून धांवत धांवत रस्त्यार 
आयलो. पूण कळाव जाल्लो. टॅक्सी सुटिल्ली. चडटेर धुल्ल उडयत टॅक्सी 
पयस पाविल्ली. सिद्धार्थान रडून रडून आकांत केलो. तो थंयच जमनीर 
लोळपाक लागलो. दोगा भटांनी धरून ताका मठांत हाडलो. 

दुसर्‍या दिसा फांतोडेर बशीर बसून दोन पुरयत सिद्धार्थाक घेवन कुमठा गेले 
आनी ताका तांणी थंयचे संस्कृत पाठशाळेत दवरलो. थंय सिद्धार्थाक एक वर्स 
रावपाचें आशिल्लें. वेदाभ्यास करपाचो आशिल्लो. रातभर सिद्धार्थ तळमळत 
रावलो. मध्यानरातीर ताचो दोळो लागलो. सिद्धार्थाक न्हिदेंत सपन पडलें. 

सिद्धार्थाक पांखां फुटिल्लीं आनी ताचें शेवणें जाल्ले. फांतोडेर उडत उडत 

तो कुमठाच्यान गोंयां आयिल्लो. सांवड्डेंच्या घरच्या राजांगणांत तो देंवला 
तेन्ना दनपार जाहली. 'आई, आई, खंय आसा तूं आई?' ताणें उलो मारलो. 
पूण ताका आपली आवय दिसली ना. सिद्धार्थ घरभर भोंबलो. ताका आवय 


खंयच दिसली ना. इतल्यांत रांदचेकुडींत ताका काकी दिसली. 'काकी, काकी, . 
म्हजी आई खंय आसा गे?' ताणें विचारलें. काकी भियेली. 'कोण रे तूं बाबा? | 


'काकी, म्हाका वळखली ना? हांव तुजो पुतणयो - सिद्धार्थ.' काकी 
अजापान पळयत रावली. 

“काकी, काकी, हांव पयसुल्यान उडत आयलां. म्हाका तान लागल्या, 
म्हाका भूक लागल्या.' काकीन एके ताटलेंत उदक हाडून दवरलें. आंगणांत 


मूठभर तांदूळ शिंपडायले. सिद्धार्थ पोटभर उदक पियेलो. एकेक दाणो वेचून * 


ताणें खालो. इतल्यांत ताका आपलो बापूय दारांतल्यान भितर सरतना दिसलो. 


सिद्धार्थ उडत उडत गेलो आनी चोंचीन बापायचें तोंड चांचायत रावलो. सदानंद . 


बोब मारीत रावलो. हें शेवणें कितें करता तें ताका कळ्ळें ना. सदानंद तोंडार 
उदक मारपाक बांयचेर गेलो. तेन्ना काकीन सिद्धार्थाक ताची आवय 

कुळारा - कांसावले आसा म्हणून सांगलें. सिद्धार्थ उडत कांसावले वचूंक 
भायर सरलो. पळयल्यार भायर तो चांफेगाळचो आडदांड भट जाळें घेवन उबो 
आसा. सिद्धार्थ ताका पळोवन थर्त भियेलो. सिद्धार्थ मळबांत उडटा म्हणसर 
गणूभटान ताचेर जाळे उडयलें. सिद्धार्थ जाळ्यांत घुसपलो. हा हा हा करीत 
गणूभट हांसत रावलो...... सिद्धार्थाक जाग आयली. 

स्वामी अच्युतानंदांचें मौनव्रत सोंपतकच श्रीनिवास शणैन स्वाम्यान शिश्य 


सिद्धानंदाची आवय येवन गोल्ल्याचें सांगले. स्वाम्यांनी सदानंदाक आनी . 


नरशिंवाक आपोवणें धाडलें. सदानंद आनी नरशिंव स्वाम्यांचे भेटेक आयले. 
स्वामी अच्युतानंदान सदानंदाक म्हणलें, 'सदानंद, भारतीय संस्कृतायेन अस्तुरेक 
देवते समान मानल्या. तिका फावो तो मान दिवंक जाय. म्हाका याद आसा, 


फाटीं तुरे पोरसांत मारुतीची देवळी बांदली आनी तिची जोत लागून तुजी धूव , 


लासून संवसार सोडून गेली. तुज्या हातान ती देवळी मोडपाचें पाप घडलें. हाचें 
कारण देवळी बांदतना तुवें तुजे घरकान्नीक एका उतरानूय सांगलें ना. तीच चूक 

तुबें दुसरे फावटी केली. सिद्धानंदाक शिश्यपदाची दिक्षा दिवचे आदीं तुवें तुजे 
घरकान्नीक सांगप गरजेचें आशिल्लें. हें दुसरें पाप तुज्या हातान घडलें. आतां 
आंगवण पूर्ण केल्ल्याचें पुण्य तुका मेळचें ना. मठाच्या नेमां प्रमाण स्वाम्यांच्यान 
कितल्याय शिश्यांक दिक्षा दिवं येता. तातूंतलो पट्टशिश्य आमचे उपरांत स्वामी 
जातलो. जे मेरेन तूं तुजे घरकान्नीची क्षमा मागिना आनी दांपत्यान हांगा येवन 
आमची पाद्यपुजा करिना ते मेरेन आमी सिद्धानंदाक पट्टशिश्य करचे नात. 
मागीर ताका मठांतलो सादो पुरयत म्हणून जीणभर रावचें पडटलें. चल, तुजे 
घरकान्नीक आमचे भेटेक घेवन यो.' 

सदानंदाच्या दोळ्यां मुखार काळोख आयलो. ताची तकली भेरेली. ताणें 
स्वाम्यांच्या पांयार तकली दवरली आनी आयिल्ल्या पावलांनी नरशिंवा सयत 
तो घरा परतलो. 

'नरशिंव, हें मोटें धर्मसंकट आयलें मरे आमचेर!' सदानंदान नरशिंवाक 
म्हणलें. 

'सदानंद, म्हाकाय कांयच सुचनाशें जालां.' 

'नरशिंव, म्हणून तुका सांगतालों हांव. सावित्रीक इल्ली तरी सुलूस दिवपाची 
आमी. चुकलेंच आमचें. आतां कितें करपाचें रे ?' 

'हांव रानडे गुरुजी म्हऱ्यांत वतां. तोच कितेंय वाट काडटलो .' 

'नरशिव, रानडे गुरुजीबिरुजी निखालस नाका. आमीच कितेंय तरी थारावया. 
तूं अशें कर. फाल्यांच वसुंधरेक घेवन कांसावले वच. सावित्रीक सांग, चवथ 
लागीं पावल्या. तूं मातशी घरा यो. वसुंधरेच्यान सगलो वावर जावचो ना. 
तिका सांग चवथ जावन टॅक्सी करून चांफेगाळ मठांत वचुया, स्वाम्यांचें दर्शन 
घेवया आनी मागीर कुमठा वचून सिद्धार्थाक मेळुया. सावित्रीक सांग, म्हाका 
आतां पश्चात्ताप जाला. म्हजी चूक म्हाका कळून हांव खंती जालीं. कितेंय 
फट मार. अशें सांग, आमी स्वाम्यांक सांगूंक सोदतात, हो आमचो पयलोच 
पूत. तो आमकां परत दी. तूं दुसरो शिश्य घे. हें सगलें आयकतकच सावित्री 
येतली, नरशिंव.' 

सदानंदाचीं उतरां आयकून नरशिंवाक थरथरो भरलो. सावित्री कडेन हें सगलें 
निखालस फट उलोवप ह्या विचारान नरशिंव कडकड़पाक लागलो. मागीर 
वसुंधरा म्हणपाक लागली, 'हांव येतां न्हय तुमचे वांगडा. वचुया आमी दोगांय 
कांसावले. हांव सांगतां सावित्रीक सगलें.' 

मागीर वसुंधरेक कितें दिसलें कोण जाणा! तिणें सदानंदाक म्हणलें, 'भाऊ, 
तुमी खत्यांनीच स्वाम्यांक तशें कित्याक सांगिनात? स्वाम्यांच्यान दुसरो शिश्य 
घेवं येता! सिद्धार्थ परत घरा आयलो जाल्यार सगलो आनंदीआनंद जातलो.' 

सदानंद खीणभर ओग्गी रावलो. मागीर ताणें म्हणलें,'ना! म्हाका दिसता, 
मठांत एके फावटी दिक्षा दिल्ल्या शिश्याक स्वामी परत घरा धाडिनात.' 

दुसर्‍या दिसा नरशिंव आनी वसुंधरा सावित्रीक मेळपाक कांसावले गेलीं. 
नरशिंव एकलोच आयिल्लो जाल्यार सावित्री ताचें तोंड लेगीत पळोवची 
नाशिल्ली. बस्त्यांवाक सांगून ताका भायलेभायर धांवडायतली आशिल्ली. 
पूण वसुंधरा ताचे वांगडा आयल्या म्हणटकच सावित्रीन तांकां भितर घेतलीं. 
बस्त्यांवान तांकां च्या दिली. नरशिंव कांयच उलयलो ना. सावित्रीच्या दोळ्याक 
दोळो लावन पळोवपाची लेगीत धिटाय ताका जाली ना. 

“सावित्री, कशी आसा तूं? तूं नाशिल्ल्यान घर करें रितें रितें जालां!' 
वसुंधरेन म्हणलें. सावित्री कांयच उलयली ना. 

'सावित्री, म्हाका कळटा गे. तुका कितें जालां तें म्हाका कळटा. तुज्या 
काळजाचें उदक उदक जालां हें एक बायल म्हणून म्हाका कळटा. म्हजी कूस 
फळ्ळी ना. म्हाका भुरगेंबाळ जालें ना. तुजें एक भुरगें तशे गेलें आनी दुसरें 
अशें!' वसुंधरा उलयत रावली. सावित्री दोळे धांपून ओग्गी बसली. 

सावित्री, चवथ लागीं पावल्या. चवथी कडेन तूं सांवड्डेंच्या व्हडल्या घरा 
यो. म्हजे खातीर तरी यो. म्हाका आधार कर. म्हज्यान एकलेच्यान सगलो वावर 
जावचो ना. पंचम जातकच आमी चांफेगाळ मठांत स्वाम्यांक मेळपाक या. 
तूं स्वाम्यांक तुजें म्हणणें सांग. आमी कुमठा वचून सिद्धार्थाक मेळून येवया.' 

सावित्रीन सगलें आयकून घेतलें. पूण तोंड उगडलें ना. ती बरोच वेळ मख्ख 
बसून रावली. स्तब्ध. निस्तब्ध. सावित्री जशी पाशाणाचेर कोरांतिल्ली मुर्तूच 
जाल्ली. बऱ्या वेळान सावित्रीन दोळे उगडले आनी म्हणलें, 'व्हनये, वच तूं. 
त्या घरांत हांव परत पांय दवरीन अशें दिसना. तरी आसतना हांव चित्ता. येन 
दिसले जाल्यार येतां.' 

मागीर वसुंधरा आनी नरशिंव वचपाक भायर सरलीं. सबंद वेळ नरशिंव 
काचाबूलसो जावन बशिल्लो. ताका उलोवपाचें आशिल्लें, पूण उलोवपाची 
धिटाय ताका जाली ना. बस्त्यांव ताका पावोवपाक भायर मेरेन गेलो. 

इतल्यांत नरशिंव धांवत धांवत सावित्री म्हऱ्यांत आयलो. आपली पिराय 

पळयनासतना ताणें सावित्रीच्या पांयार घालून घेतलें आनी ल्हान भुरग्या भशेन 
रडपाक लागलो. 

“सावित्री, म्हजी कांयच चूक ना गे, म्हजी कांयच चूक ना. म्हजेर रागार 
जावं नाका. सावित्री, सगलें सदानंदान थारायलें. म्हज्यान ताका आडावंक 
जमलें ना, सावित्री.' 

सावित्रीच्या दोळ्यांत दुकांचो ओग आयलो. तिणें नरशिंवाक उठयलो. 
आयज ती नरशिंवाचें नवेंच रूप पळयताली. 

एकाच मनशा मदीं कितले मनीस आसतात. मनशाक भायर एक रुपडें 
आसता. भितर दुसरें रूप आसता ताचें! पणसा भशेन भायर कांटे आनी भितर 
रोसाळ गोडसाण. सावित्रीच्या मनांत आयलें, सदानंदाकूय खंय अशें तरी 
काळीज आसत काय? 

आपलो घोव रडटा तें पळोवन वसुंधरेचेय दोळे भरून आयले. बस्त्यांवाकय 
कितें करचें तें कळना जालें. तो बेगिबेगीन भितर गेलो आनी ताणें दोन आडसरां 
फोडून हाडलीं. आडसरांचें थंडगार उदक पियेतकच नरशिंवाक बरें दिसलें. 
मागीर नरशिंवान त्या दिसा कितें घडलें तें सावित्रीक सांगलें. सावित्रीच्यान 
तें आयकूं नजं जालें. आपल्या पुताचे वळवळे आयकून तिचें काळीज चिरून 
गेलें. इतले म्हणसर दनपार जायत आयिल्ली. बस्त्यांवान पानां वाडलौं. वसुंधरा 
आनी नरशिंव जेवन सांवड्ड्यां परतली. 

ते रातीं सावित्रीक न्हीद लागली ना. सांवड्ड्यां वच्चें काय ना हो प्रस्न तिका 
पडलो. रातीं एकाक सावित्रीन थारायलें, चवथीक सांवड्डेंच्या व्हडल्या घरा 
बचपाचें. मागीर तिका सुस्त न्हीद पडली. 


XXX 


तयेच्या पयल्या दिसा सुशीलान सावित्रीक सांवड्ड्यां पावयली. सावित्रीन 
सुशीला कडेन केन्नाच उश्णे पयशे मागूंक नाशिल्ले. पूण हे फावटीं तिणें 
सुशीला कडेन पांचशीं रुपया उश्णे मागले. सावित्रीन कांसावलेच्यान चवथीच्यो 
नेवर्‍्यो, लाडू, शेव, चिवडो, चकऱ्यो अशें खाण करून हाडिल्लें. सांवड्ड्यां 
पावतकच ती फेर्नाडीसाच्या घरा गेली आनी ताका हें खाण दिलें. फेर्नाडीस 
फोटोग्राफर खुशालभरीत जालो. 

सावित्रीक पळोवन वसुंधरेक खूब आनंद जालो. तिणें सावित्रीक वेंग मारली. 
दनपार जाल्ल्यान तिणें रोखडींच पानां दवरून सुशीलाक आनी सावित्रीक 
वाडलीं. रातचो सदानंद आयलो तेन्ना ताची नदर सावित्रीचेर पडली, पूण ताणें 
तिका पळोवन पळोवंक नाशिल्ले भशेन केलें. 5 

तयेक गौरीपुजन जालें. गौरीक पातोळ्यांचो निवेद्य जालो. सावित्रीन रांदचेकुडींत 
वचून वसुंधरेक आधार केलो. नरशिंवान गणपतीचें मखर बेस बरें सजयलें. 
कुमारजुंबेंच्या बाजारांतल्यान हाडून ताणें बीस पंचवीस फळफळावळींची सोबीत 
माटोळी बांदिल्ली. सावित्रीक याद जाली. सगुणा जातकच बान घरांत नवें भुरगें 
जालां म्हणून ताका माटोळेक बांदिल्लें. नरशिंवान तरातरांच्या रंगीत फळां मदीं | 
पाचवीं पानांय बांदिल्लीं. देखून माटोळी सोबीत दिसताली. देवाकुडींतल्यो 
ऊंच पितूळच्यो दिवल्यो घांसून लखलखीत करून तांकां केसरी रोजांच्यो माळो 
लावन त्यो मखरा मुखार पेटोवन दवरिल्ल्यो. हरशीं घरांत एकोड्या गणपतीची 
मूर्त हाडटात, अंदूं कित्याक कोण जाणा, शंकर - पार्वतीचे मांडयेर बशिल्ल्या 
बाळ गणपतीची मूर्त हाडिल्ली. ती पळोवन सावित्रीच्या काळजांत चर्र जालें. 

दनपारच्यो आरती जाल्यो. गणपतीक मोदकांचो निवेद्य दाखयलो. जेवणां 
जालीं. जेवणांचो बेत वर्सा प्रमाण तोच आशिल्लो. मुगां गांठी, हीट, तोमातांचो 
सार, शीत, बटाटा फोडी, घाँसाळ्याची भाजी, करमलांचें लोणचें, बिंबलांचें 
रायतें, तळिल्ले पापड, मणगणें आनी मोदक.... सोयरे जेवले, शेजारीपाजारी 
जेवले. बायलांचीय पंगत जेवन उठली. मागीर सावित्रीन आपले कुडींत वचून 
मातसो विसव घेतलो आनी ती रातच्या जेवणाच्या वावराक रांदचेकुडींत गेली. 

तिनसांज जातकच नरशिंवान ल्हान भुरग्याचे उमेदीन दारा मुखार फोग 
लायलो. पूण फोग पळोवंक भायर बच्चें अशें सावित्रीक दिसलें ना. तिका 
याद जाली, सिद्धार्थ आसतना चंद्रजोती हातांत घेवन तो हुमऱ्यार रावन फोग 
पळयतालो. सावित्री भितरूच बसून रावली. मागीर दबाज्यान गणपतीची आरत 
जाली. भायर फोगेटींचो गडगड जालो. आरत जातकच जेवणां जालीं. मागीर 
सदानंद आनी नरशिंव राजांगणांत इस्पिको खेळत इकरा साडेइकरा सर बशिल्ले. 
तितले म्हणसर वसुंधरा आनी सावित्री जेवलीं आनी पंचमीच्या जेवणाची तयारी 
करूंक लागलीं. 

वसुंधराक आनी सावित्रीक न्हिदूंक वता म्हणसर साडेबारा जालीं. तितले 
म्हणसर सदानंद आनी नरशिंव आपआपल्या कुडींनी गेल्ले आनी पुरो जावन 

सुस्त न्हिदून पडिल्ले. 

सावित्री आपले कुडींत वचून बाज्जेर पडली, पूण न्हिदली ना. तिनांक 
ती उठली. ल्हवूच तिणें ट्रंक उगडलो आनी पिश्तोल काडलें. पिश्तोलांत 
'गुळयो घाल्यो. मागीर माजराच्या पावलांनी ती घोवाचे कुडी कडेन आयली. 
सावित्रीन ल्हवूच कुडीचें दार उगडलें. सदानंद उदारो न्हिदिल्लो. सावित्रीन 
ताचे कडेन रागान पळयलें. सदानंद घोरेत आशिल्लो. घोरेतना ताचें तोंड उकतें 
उरतालें. सावित्रीन ताच्या तोंडांत पिश्तोल घालें आनी फार मारलो. एकूच फार 
पुरो जालो. सदानंद आक्ताक मेलो. फाराचो आवाज भायल्या गर्नालांच्या 

आवाजांत कोणाक आयकूंक आयलो ना. 

' सावित्री ल्हवू आपले कुडींत गेली. एक नाल्ल घेवन आयली. तिणें जमनीर 
मारून तो नाल्ल फोडलो. नाल्लाचीं दोन वळीं जालीं. सावित्रीन सदानंदाच्या 
पोटार तीं दवरलीं आनी तातूंत आपलें मंगळसुत्र काडून घालें. मागीर सावित्री 
आपले कुडींत आयली. तिणें आपली पिशवी घेतली आनी चोरपावलांनी ती 
माळये वयल्यान सकयल देंवली. 

बसऱ्यार मखरांत गणपती पुजिल्लो. सगले कडेन बिण्ण काळोख आशिल्लो. 
दोनूय दिवल्यांतल्यो मंद वाती तितल्यो पेट्टाल्यो. सावित्रीन फूक मारून वाती 
पालयल्यो. मागीर शंकर - पार्वतीचे मांडयेर बशिल्ली गणपतीची मूर्त तिणें 
. उखल्ली आनी मंद पावलांनी मागीलदारच्या पोरसांत आयली. तिणें पोरसांतले 
` बांयंत मूर्त उडयली. मूर्त बांयंत पडटना ढब्ब असो आवाज जालो. तो आयकून 
घरांत न्हिदिल्लो नरशिव उठत म्हणून सावित्री भियेली. तिणें पोरसाच्या दुरगा 
बयल्यान भायर उडकी मारली. सावित्री धांवत धांवत रुळा कडेन आयली आनी 
खरशेत खरशेत रुळा कुशीच्यान धांवत रावली. गुडूस ट्रेनी वचत राविल्ल्यो. 
मदींच एक गुड्स ट्रेन सिग्नल पडिल्ल्यान थांबली. सावित्री उडकी मारून 
एके उकते वागणींत चडली आनी भितर वचून लिपली. गुड्स ट्रेन कासलरॉक 
स्टेशनार पावतकच सावित्री थंय देवली. सकाळ जातकच बस धरून सावित्री 
बेळगांवां पावली. 

बेळगांवां सुटकेझुजाऱयांचो कॅम्प आसा हें सावित्रीक खबर आशिल्लें. 
सावित्रीन दोगां तिगांक विचारलें. मागीर एकल्यान तिका सुटकेझुजाऱ्यांच्या 
कॅम्पांत पावयली. आपल्याक थंय कोण वळखत काय हाची सावित्रीक भिरांत 
दिसली. चडशें जाल्यार पिटराचें नांव सांगप अशें तिणें थारायलें. सावित्री एका 

पोरण्या घरांत भितर सरता थंय आसा, तिची नदर एकल्याचेर गेली आनी तिका 
खूब आनंद जालो. तिणें मोट्यान म्हणलें, 'पेद्या.' 

हय! तांचे मदीं पेदो आशिल्लो. सावित्रीक पळोवन पेद्याकूय खोस जाली. 
सावित्रीन पेद्याक कुशीक व्हरून सगली गजाल सांगली. । 

'तूं कांयच भियेवं नाका, म्हजे भयणी. हांगा तुका कोण्ण कांयच करचो ना. 
तूं गोंयांत मात पांय दवरूं नाका म्हणटकच जालें, ' पेद्यान म्हणलें. 

पेद्याचीं उतरां आयकून सावित्रीक सूऽ जालें. पेद्यान सावित्रीची रावपाची 
वेवस्था त्याच घरांत केली. 


>>> 


दुसऱ्या दिसा फांतोडेर वसुंधरा उठली आनी न्हावन धुवन गणपतीक फुलां | 
घालूंक गेली जाल्यार मखरांत गणपतीची मुर्तूच ना. वसुंधरेक कच्च जालें. तिणें 
घोवाक उठयलो. नरशिंव तसोच धांवत धांवत भायर गेलो. मखरांत गणपतीची 
मुर्तूच ना हें पळोवन नरशिंव तटास जालो. खरशेत नरशिंव सदानंदाक उठोवंक 
गेलो. ताणें सदानंदाचे कुडीचें दार उगडलें. पळयल्यार सदानंदाचें तोंड उकतें, 
तोंडांतल्यान जीब भायर. पोटार दोन नाल्लाचीं वळीं आनी तातूंत मंगळसुत्र. 
नरशिवान सदानंदऽ म्हणून मोट्यान किळांच मारली. ती आयकून वसुंधरा . 
वयर आयली. कुडींतलें दृश्य पळोवन वसुंधरेक घुंबळशी आयली तरी तशीच . 
ती सावित्रीचे कुडींत धांवली. पळयल्यार सावित्री कुडींत ना. वसुंधरा तश्या 
तश्शी परतली. नरशिंवाक कडकडो भरिल्लो. तो थरथरत राविल्लो. वसुंधरेक 
कितें करप तें कळना जालें. तरी धीर करून ती सकयल देंबली. भायर सरून 
तिणें शेजाऱ्यांपाजाऱ्यांक आपयले. सकाळ मेरेन ही खबर गांवभर पातळ्ळी. | 
दनपार मेरेन गोंयभर खवदळ जालो. सदानंदाक सावित्रीनूच मारला हें कळपाक 
कोणाक वेळ लागलो ना. 

श्रीनिवास शणेन स्वामी अच्युतानंदाच्या कानार ही खबर घाली तेन्ना 'कालाय 
तस्मै नमः' इतलींच उतरां तांच्या तोंडांतल्यान भायर पडलीं. खबर आयकून 
पिरुबाय चिंतेस्त जाली. तिका सावित्रीचो हुसको जालो. पिरुबाय सांवड्डेंच्या | 
व्हडल्या घरा वचपाक भायर सरली. 


सांवड्डेच्या व्हडल्या घरा खूब लोक जमिल्ले. वसऱया वयलें वातावरण 

विचित्रशें आशिल्लें. फुडें गणपतीचें रितें मखर, वयर माटोळी. कुशीक दिवल्यो. 
मुखार सदानंदाचें प्रेत. ताचेर रोजांच्यो माळो घाल्ल्यो. भटपण चलिल्लें. सांजे 
मेरेन सदानंदाची निमाणी यात्रा घरांतल्यान भायर सरली. नरशिंवान सदानंदाचे 
` कुडीक अग्नी दिलो. मागीर सुटकेझुजारी सदानंदाक आर्गा दिवंक भाशणां 
करूंक सोदुंक लागले. पूण एका ज्येश्ठ सुटकेझुजाऱ्यान तांकां आडायले. 

सदानंदाच्या मरणाची खबर आयकून रातोरात पिटर गोंयांत येवपाक भायर 
सरलो. पिटर येतकच दुसऱ्या दिसा मध्यानरातीं रानांत सुटकेझुजान्यांची सदानंदाक 
आर्गां ओंपूंक बसका जाली. सदानंदान जिवीतभर सुटकेझुजाऱ्यांक सगलो 
आधार दिलो. बंदखणींत पडटलो ही भिरांत ताका दिसली ना. कोठयेकुडींत 
ताणें आर्मा लिपयलीं. घरांत सदांच सुटकेझुजाऱ्यांक आलाशिरो दिलो. कादयेंत 
पडिल्ल्या सुटकेझुजाऱ्यांच्या कुटुंबांक पयशांचो आधार दिलो. गोंया भायल्या 
सुटकेझुजाऱ्यांनी केन्नाय तागेर येवचें, रावचें, जेवचें, वयले माळयेर बसून रात 
रात खल करचो. सदानंदान आपल्या घराची दारां सुटकेझुजाऱ्यां खातीर सदांच 
उकतीं दवरलीं. दिवाळेक, दसऱयाक तो स्वता जेवणखाण घेवन रानांत आयलो. 

पिटरान मनांत म्हणलें, एकाच मनशाचीं दोन रुपां! एक भौशीक आनी दुसरें 
कौटुंबीक, एक निसुवार्थी आनी दुसरें ....... सदानंदान सिद्धार्थाक दिक्षा दिल्या 
ती खबर आयकून पिटराक संताप आयिल्लो. चीट बरोवन पिटरान सदानंदाची 
खरडपट्टी काडिल्ली. सदानंदान ताका जाप दिवंक नाशिल्ली. त्या दिसाच्यान 
पिटरान सदानंदागेर पांय दवरलो ना. सदानंदान आपले करणेचीं फळां भोगली! 

पिटराक सावित्रीचो हसको जालो. तो तडक बेळगांवां गेलो. थंय 
सुटकेझुजाऱ्यांच्या कॅम्पांत ताची सावित्री कडेन गांठ पडली. पिटरान सावित्रीक 
आपले वांगडा मुंबय येवपाची विनवणी केली, पूण सावित्रीन ताका न्हयकार 
दिलो. सावित्री बेळगांवांच रावली आनी तिणें सुटकेझुजाऱ्यांच्या वावराक 
घालून घेतलें. 


KKK 
आपली भयण भावोजीचेर फार मारून रातोरात पळून गेली ही खबर कानार 
पडटकच सुशीलाचें काळीज उचांबळीत जालें. आपले भयणी भितर इतली 


कापाझदाद आसा हें पळोवन ताका अजाप जालें, पूण आपली भयण खंय 

आसा काय? ती कशी आसा काय? ह्या विचारान सुशील चिंतेस्त जालो. 

एक दीस सुशील बल्कांवार बशिल्लो आसतना एक पाद्री तागेर आयलो 
आनी ताणें सुशीला कडेन एक पाकीट दिलें. सुशीलान पाकीट फोडलें. 
पाकिटांत सावित्रीची चीट आशिल्ली. सावित्रीन आपलो हालहवाल बरयिल्लो. 
सुशील हुसक्यामेकळो जालो. पेदोच भेस बदलून पाद्री जावन बेळगांवच्यान 
सावित्रीची चीट घेवन आयिल्लो. पेदो कांसावले एक दीस रावलो. दुसर्‍या 
दिसा पेदो वतना सुशीलान सावित्रीचे चिटीक जाप बरयिल्ली. पाकिटांत बरेच 
पयशे घाल्ले. फुडें तीन तीन म्हयन्यांनी सुशील बेळगांवां वचून सावित्रीक 
मेळून येतालो. तिका पयशे दितालो. वतना बस्त्यांव हमण, तळिल्लें नुस्ते असो 
जेवणाचो डबो सावित्री खातीर करून दितालो. 

पिरुबायचे सुचोवणे प्रमाण सुशीलान कायद्याचो कीस काडलो. पणजे वचून 
ताणें ज्येश्ठ वकिलांचीय बुद्द घेतली. निमाणें ताणें पणजेच्या कोर्टात सिद्धार्था 
सदानंदान दिलले दिक्षेच्या निर्णयाक आव्हान दिलें. चांफेगाळ मठाचे वतीन 
आदवोगाद बाळकृष्ण नाडकर्णी कोर्टात उबो रावलो. ताणें कोर्टात युक्तीवाद 
केलो, 'खंयच्याय भुरग्याक एक फावट दिक्षा दिली म्हणटकच धर्म परंपरे प्रमाण 
त्या भुर्याक परत घरा वचूंक मेळना. धर्मीक गजालींनी कायद्यान मेतेर जावचें 
न्हय. अशें जाल्यार समाजांत खवदळ जातलो. कोणूय उठ्ठलो, वर्सांची वर्सा 
दायजान, परंपरेन चलत आयिल्ल्या चालीरिती आड कोर्टात वतलो. अशें जालें 
जाल्यार देवाधर्माचेर हावळ येतली. समाजांत नैतीकताय उरची ना. सगलो 
अनाचार जातलो. चांफेगाळ मठाक पांचशीं वर्सांची परंपरा आसा. हे आदीं 
बेचाळीस शिश्यांनी अशीच दिक्षा घेतल्या. सिद्धार्थ हो त्रेचाळिसाबो शिश्य. 
ताच्या बापायन, सदानंदान, आपल्याक पूत जालो जाल्यार ताका स्वाम्यांचो 
शिश्य करतलों अशी आंगवण केल्ली. माय लॉर्ड, एका बापायन आपणें केल्ली 
आंगवण पूर्ण करप हें बेकायदेशीर जाता व्हय? 'धारयति इति धर्मः' अशें 
धर्मवचन आसा. समाजधारणे खातीर धर्माची स्थापणूक केल्या. समाजाच्या 
बऱ्या खातीर कांय लोकांनी त्याग करून संन्यास घेवन ब्रह्मचारी रावप गरजेचे 
थारता. आदि शंकराचार्य, मध्वाचार्य, स्वामी विवेकानंद ह्या हिंदू धर्मातल्या 
ज्येश्ठ स्वाम्यांनी आमचे मुखार हीच देख दवरल्या. घडये सिद्धार्थूय हिंदू 


धर्मातलो सेश्ठ महशीं जावं येता. तुमी कायद्याची बड़ी घेवन ताका कित्याक 
आडायतात ?' 

जुवीज जयवंत रावान थंडसाणीन आदवोगाद बाळकृष्ण नाडकर्ण्याचो 
युक्तीवाद आयकून घेतलो आनी मागीर ताणें आदवोगाद सुशीलाक आपलें 
म्हणणें कोर्टा मुखार मांडपाक सांगलें. सुशील उबो रावलो तेन्ना आदवोगाद 
' नाडकर्णी ताका पळोवन हांसलो. आदवोगाद नाडकर्णी खूब ज्येश्ठ वकील 
आशिल्लो. ताच्या मानान सुशील पोरांटो, कालचो पयरचो, आदवोगाद. ताचे 
नदरेन वांयगणो आदवोगाद. 

पूण सुशीलान विशयाचो खूब अभ्यास केल्लो. तो आत्मविस्वासान उबो रावलो 
आनी ताणें खणखणीत आवाजान जुवीज रावा मुखार आपलो युक्तीवाद मांडलो. 

'माय लॉर्ड, पुर्तुगेज कायद्या प्रमाण घोव आनी बायल हांकां दोगांकूय 
` कायद्यान सगले अधिकार सारके आसात. देखून दरेका कुटुंबीक निर्णयांत 
बाय्यलेची मान्यताय घेवंक जाय. सिद्धार्थाक मठाक ओंपतना, ताका दिक्षा 
दिवपाचो निर्णय घेतना सदानंदान आपले बायलेक सावित्रीक विस्वासांत घेवंक 
ना. ह्या निर्णयाक तिचो हयकार नाशिल्लो आनी तिका विचारल्यार केन्नाच ती 
हाका मान्यताय दिवची नाशिल्ली.' 

अँड. नाडकर्णी उबो रावलो आनी ताणें म्हणलें, 'ऑब्जक्शन माय लॉर्ड, हे 
समान हक्क जमनी संबंदान आनी पयशां विशीं आसात. देखून हांव मानादीक 
आदवोगाद सुशील कितें सांगता ताका विरोध करतां.' 

आदवोगाद सुशीलान थंडसाणीन सांगलें, 'ना, माय लॉर्ड ना. ह्या हक्कांत 
कुटंबीक हक्कांचोय आसपाव आसता. ह्या हक्कांत लग्ना संबंदीचे हक्क, 
भुरग्यां वयले अधिकार हांचोय आसपाव आसता.' 

'ऑब्जक्शन ओवररुल्ड.' जुवीज रावान निर्णय दिलो. 

आदवोगाद बाळकृष्ण नाड़कर्ण्याचें तोंड पडलें. सुशीलान आपलो युक्तीवाद 
फुडें सुरू केलो. 

'माय लॉर्ड, दुसरी म्हत्वाची गजाल म्हणल्यार दिक्षा दितना सिद्धार्थाची 
पिराय एकवीस वर्सांची नाशिल्ली. ते नदरेन सिद्धार्थ मायनर थारता. जे तरेन 
सोळा वर्सा सकयले चलये कडेन तिचे संमतीन लेगीत शारिरीक संबंद दवरल्यार 
कायद्याचे नदरेन ताका बलात्कार मानून गुन्यांवकाराकूय ख्यास्त जाता तेच 
तरेन एकवीस वर्सा सकयल्या भुरग्याक ताची आवय, ताचें घर, ताची शाळा, 
ताचें शिक्षण हें सगलें ताचे कडल्यान झोमून घेवन ताका संन्याशी करप, ताचेर 
बळयां ब्रह्मचर्य थापप, ताका सांगिनासतना दिक्षा दिवप हो मोटो गुन्यांव, माय 

लॉर्ड, खूब मोटो गुन्यांव, तेदोच मोटो गुन्यांव जेदो ल्हान चलयचेर जाल्ल्या 
बलात्काराचो गुन्यांव! माय लॉर्ड, खंयच्याय बापायक एका ल्हान भुरण्याचें 
भुरगेपण पिसुडपाची मेकळीक आसूंक जायना! दरेका भुरग्याक शिक्षण घेवपाचो _ 
जल्मसिद्ध हक्क पुर्तुगाला सयत सगल्या येवरोपी राष्ट्रांनी मान्य केला. सिद्धार्थ - 
ताच्या शिक्षणाक वंचीत जावन भटपण शिकपाक मठांत पावला. तुमी हाचेर 
विचार करात, माय लॉर्ड आनी म्हज्या भाच्याक ते बंदखणींतल्यान सोडयात 
आनी ताचें पझॅशन म्हजे कडेन, ताच्या मामा कडेन दियात. सिद्धार्थ म्हगेर 
रावतलो.. हांव सिद्धार्थाक ताचे इत्शे प्रमाण शिकयतां. व्हड मनीस करतां. 
दॅट्स ऑल माय लॉर्ड,' अर्शे म्हणीत सुशील आपलो युक्तीवाद सोंपयत | 
सकयल बसलो. | 

जुवीज रावान दोगूय आदवोगादांचे युक्तीवाद आयकून जातकच कोर्ट 
बरखास्त केलो. एक बुदवंत आनी निपक्षपाती जुवीज म्हणून जुवीज जयवंत 
राव गोंयभर फामाद आशिल्लो. रोखडीच गिमाची सुटी पडली तेन्ना जुवीज 
राव येवरोपाक गेलो. तो लिश्बोवाकूय गेलो. लिश्बोबांत तो कांय जुविजांकूय 
मेळ्ळो. तांचे कडेन ताणें हे केशी संबंदान भासाभास केली. सगलें गोंय गिमाची 
सुटी केन्ना सोंपता, कोर्ट केन्ना सुरू जाता आनी जुवीज राव हे केशीचो निर्णय 
कितें दिता हाची वाट पळोवंक लागलें. 


KKK 


गिमाची सुटी सोंपून कोर्ट सुरू जालो. कोर्ट सुरू जातकच आदवोगाद 
बाळकृष्ण नाडकर्ण्यान जुबीज जयवंत रावाक आपणाक कोर्टा मुखार अदीक 
युक्तीवाद करूंक संद दिवची अशें मागणें केलें. जुवीज रावान ताच्या मागण्याक | 
हयकार दिलो. 

आदवोगाद बाळकृष्ण नाडकणीं उबो रावलो. ताणें म्हणले, “माय लॉर्ड, 
सदानंदाची घरकान्न सावित्री हिका सिद्धार्थ जावचे पयलीं सगुणा नांवाची | 
धूव आशिल्ली. तिचें मरण अपघातान जाल्लें. सावित्री ही मोटी दुराग्रही 
आनी हट्टी बायल. सगुणाचें मरण सदानंदान बांदिल्ले देवळेंतले जोती खातीर 
जालें अशें म्हणून सावित्रीन ती मारुतीची देवळी मोड़पाक लायली. ते उपरांत 
सावित्रीचे सदानंदा कडेन संबंद बरे नाशिल्ले. ती ताचे कडेन उलयनाशिल्ली. 

ताका वाडपाक येनाशिल्ली. देखून सिद्धार्थाक दिक्षा दिवपाचो निर्णय आपले 
घरकान्नीक सदानंद कसो सांगतलो आशिल्लो? जी बायल घोवाच्या म्हऱ्यांतूच 
येना, ताचे कडेन उलयना तिका तो खंयच्या तोंडान सांगतलो, माय लॉर्ड? 
` सदानंदाची अडचण हीच आशिल्ली, माय लॉर्ड. ह्या कोर्टाक गवाय जाय 
' जाल्यार सदानंदाचो भाव नरशिंव आनी ताची भावजय वसुंधरा हांकां हांव कोर्टा 
मुखार उबीं करतां.' 

मागीर कोर्टात नरशिंव आनी वसुंधरा हांची साक्ष जाली. 

तांची साक्ष जातकच आदवोगाद बाळकृष्ण नाडकर्ण्यान आपलो युक्तीवाद 
फुडें सुरू केलो. ताणें म्हणलें, 'माय लॉर्ड, तुमकां खबर आसतलेंच, चवथीचे 
' रातीं सावित्रीन पिश्तोलान फार मारून सदानंदाचो खून केलो आनी ती गोंया 
भायर पळून गेली. आयज मेरेन गोंयच्या इतिहासांत खंयच्याच सुसंस्कृत 
घराण्यांतले सारस्वत बायलेन आपल्या घोवाचो खून करूंक ना. हाचे वयल्यान 
सावित्रीचे चारित्र्य कसले तरेचें तें तुमकां कळटलें.' 

'ऑब्जक्शन, माय लॉर्ड.' सुशीलान म्हणलें, “मानादीक आदवोगादान खंयचेय 
बायलेच्या चारित्रा विशीं खबर नासतना कोर्टात वायट उतरां काडूंक जायनात.' 

'ऑब्जक्शन सस्टेण्ड.' जुवीज रावान निर्णय दिलो. मागीर आदवोगाद 
सुशीलान आपलो प्रति युक्तीवाद केलो. ताणें जुविजाक सांगलें, 'माय 
लॉर्ड, दुसरे फावटीं अग्नीदिव्य करपाक न्हयकार दिवपी सीतेची, भर सभेंत 
भीष्माचार्याक प्रतिप्रस्न करपाचें धारिश्ट्य आशिल्ल्या याज्ञसेनी द्रौपदीची आनी 
झुजामळार घोड्यार बसून तरसाद घेवन लड़पी झांशीचे राणयेची आमच्या 
देशाक परंपरा आसा. ते परंपरेंतल्यानूच म्हजी भयण सावित्री आयल्या हाचो 
म्हाका व्हड अभिमान दिसता. आयजवेर ह्या देशांतल्या अस्तुऱयांनी दादल्यांचो 
खूब अन्याय सोंसलो. पूण हे फुडें त्यो अन्याय सोंसच्यो नात. सावित्रीन 
मारुतीची देवळी कित्याक मोडली ताका तशेंच रजांव आसा. हांव कोर्टा मुखार 
साक्ष दिवपाक गोंयांतली कर्तुत्ववान बायल पिरुबाय हिका आपयतां. तीच 
कोर्टाक कितें ती सांगतली.' 

पिरुबायची कोर्टा मुखार साक्ष जाली. मागीर आदवोगाद सुशीलान आपलो 
युक्तीवाद फुडें सुरू केलो, 'माय लॉर्ड, मानादीक आदवोगाद म्हणटा म्हजी 
भयण सावित्री आपल्या घोवाचे म्हऱ्यांत लेगीत येना आशिल्ली जाल्यार तांकां 
हो पूत सिद्धार्थ कसो जालो? मानादीक आदवोगाद म्हजे भयणीच्या चारित्र्य 

विशीं उलयले. आतां म्हाकाय सदानंदाच्या चारित्रा विशीं उलोबचें पडटलें. 
माय लॉर्ड, सदानंदाचें चारित्र्य कितें तें हांव भर कोर्टात सांगिना, कित्याक तातूंत 
दुसरे एके अस्तुरेचो संबंद येता. तें हे चिटयेंत हांव बरोवन तुमचे लागीं दितां.' | 

अशें म्हणून सुशीलान जुवीज जयवंत रावा कडेन एक चीट दिली आनी ही | 
चीट सदानंद आनी ताची भावज वसुंधरा हांचे शारिरीक संबंद आशिल्ले अशें 
सांगून सावित्रीन सुशीलाक बरयिल्ली. 

आदवोगाद सुशीलान आपलो युक्तीवाद फुडें चालू दवरलो. ताणें म्हणलें, 
'अशें धरुया, सावित्री आनी सदानंद एकामेकां कडेन उलयनाशिल्लीं तरी 
सदानंदाक सावित्रीक सिद्धार्थाक दिक्षा दितां हैं नरशिंवा कडल्यान वा वसुंधरे | 
कडल्यान सांगूं येतालें, माय लॉर्ड. तें लेगीत ताणें केलें ना. उरफारें, सिद्धार्थाक 
फटोवन ताणें परस्पर शाळेंतल्यान ताका मठांत व्हेलो आनी त्याच दिसा ताची 
मूज बांदून ताका दिक्षा दिली.' 

जुवीज जयवंत रावान मागीर श्रीनिवास शणैची साक्ष घेतली. जुवीज रावान 
श्रीनिवास शणैक विचारलें, “शणे, स्वाम्यांची भेट घेवन तांकां कांय प्रस्न 
विचारपाची आमकां इत्सा आसा. तें जमूं येता ?' 

श्रीनिवास शणे स्वाम्यांक विचारून परत आयले आनी तांणी जुवीज रावाक 
सांगलें, स्वामी अच्युतानंदान तांकां भेटेक आपयलां आनी आपल्याक जाय ते 
प्रस्न विचारल्यार आपूण तांच्यो जापो दितां म्हणून सांगला. 

जुवीज रावान मागीर श्रीनिवास शणेक विचारलें, 'शिश्य सिद्धानंद कुमठाचे 
पाठशाळेंतल्यान चांफेगाळ मठांत परतलो ?' 

एक वर्स जाल्लें. शिश्य सिद्धानंद चांफेगाळ मठांत आयिल्लो. 

'शणे, आमकां शिश्य सिद्धानंदाक मेळपाचें आसा.' 

'तुमौ स्वाम्यांची आज्ञा घेवन ताका मेळूं येता,' श्रीनिवास शणैन जाप दिली. 

फुडल्या म्हयन्यांत जुवीज राव स्वाम्यांचे भेटेक गेलो. आदवोगाद बाळकृष्ण 
नाडकर्णी तांचे वांगडा वचूंक सोदतालो. जुवीज रावान ताका न्हयकार दिलो. 
जुवीज रावान एकट्यानूच स्वाम्यांची भेट घेतली. वरभर स्वामी अच्युतानंदा 
कडेन तांणी भासाभास केली. मागीर स्वाम्यांनी तांकां शिश्य सिद्धानंदाक 
मेळपाची अनुज्ञा दिली. शिश्य सिद्धानंदाक मेळून जुवीज राव पणजे परतलो. 


XXX 

हे फावटीं पेदो ज्योतिशाचो भेस करून गोंयांत आयलो आनी सावित्रीची चीट 
ताणें पिरुबायक दिली. पिरुबायन चीट वाचली. पिरुबाय विचारांत पडली. मागीर 
पिरुबायन घोवाक म्हणलें, 'हो पळय, बेळगांवच्यान बरो ज्योतिशी आयला. 
ताका हांवें हात दाखयलो. ताणें सांगिल्लें फाटलें सगळें खरें जालें. घडये फुडलें 
भविश्यूय खरें जातलें. ताका चांफेगाळ मठांत अच्युतानंद स्वाम्यांची भेट घेवंक 
जाय. हांबूय मठांत पावूंक ना. तो शिश्य सिद्धानंद, सावित्रीचो पूत सिद्धार्थ, आतां 
कुमठाचे पाठशाळेंतल्यान परतला खंय. हांव चांफेगाळ मठांत वतां, स्वाम्यांची भेट 
घेतां, त्या पोराचेर नदर मारतां, दोन चार दीस रावुनूच येतां.' 

घोवान ना म्हणलें ना. दुसर्‍या दिसा पिरुबाय ज्योतिशी जाल्ल्या पेद्याक 
'घेबन चांफेगाळ मठांत गेली. दोगांयनी अच्युतानंद स्वाम्यांची भेट घेतली. 
पिरुबायन स्वाम्यांक म्हणलें, 'हांव सिद्धार्थाची पयसुल्ली मावशी. चार दीस 
मठांतूच रावतां. सिद्धार्थाक पळयन दिसलां.' 

स्वाम्यांनी हयकार दिलो आनी शिश्य सिद्धानंदाच्या शेजारच्या दोन कुड़ींनी 
पिरुबायची आनी ज्योतिश्याची रावपाची वेवस्था केली. पिरुबाय सिद्धार्थाचे 
कुडींत गेली. तो चुणचुणीत भुरगो पळोवन पिरुबायक ताची लक्तुबाय दिसली. 

पिरुबायन सिद्धार्थाक म्हणलें, “सिद्धार्थ, हांव तुजी पयसुल्ली मावशी. चार 
दीस मठांतूच रावूंक आयल्यां.' 

ज्योतिशी जाल्ल्या पेद्यान त्या दिसा सगलो मठ भोंवून काडलो. मठाचे 
सरभोंबतणींय पेदो भोंबलो. मठांत भक्तांनी दिल्लें खूब भांगर आनी पयशे 
आशिल्ले. मठाचेर राण्यांच्यो धाडी पडत म्हणून पुर्तुगेज सरकारान मठाक धा- 
बारा पाखल्यांची राखण दिल्ली. पेद्यान सगली सुलूस घेतली. दुसऱया दिसा 
पेदो बतां म्हणून सांगून भायर सरलो, पूण चांफेगाळ मठा कडल्या अटंग्या 
रानांतल्यान वाट काडीत तो काळी न्हंये मेरेन पावलो. तारीर बसून तो कोडीबाग 
गेलो आनी बशीर बसून बेळगांवां पावलो. 

सुटकेझुजाऱयांच्या कॅम्पांत एक जीप आशिल्ली. सावित्रीय ती जीप चलोवंक 
शिकिल्ली. दुसर्‍या दिसा पेदो आनी सावित्री जिपींतल्यान बेळगांवच्यान 
कोडीबाग आयलीं. दोगांयनी आपले वांगडा गुळयो भरिल्लीं पिश्तोलां 
घेतिल्लीं. तारीर बसून तीं सदाशिवगडार आयलीं. चलत चलत रानांतल्यान 
तिनसांजे मेरेन पेदो आनी सावित्री चांफेगाळ गांवचे शिमे मेरेन पावलों. दोगांय 
रात जावपाची वाट पळयत रावली. 

ती उमाशेची रात आशिल्ली. सगळे कडेन बिण्ण काळोख आशिल्लो. 
रातकिड्यांची किरकिर रानभर घुमताली. पयसुल्यान मठाची घांट आयकूंक 
आयली. रातची शेजारती जाली तर! आतां पंगत पडटली. सगले जेवतले. 
न्हिदपाक वतले. 

मध्यानरातीर पेदो आनी सावित्री मठांतल्या पिंपळा कडेन पावलीं. पयसुल्यान 
पिरुबाय सिद्धार्थाक घेवन येतना सावित्रीक दिश्टी पडली. आतां थोड्याच 
खिणांत सिद्धार्थाक बेंग मारप, पेद्यान ताका खांद्यार मारप आनी रानांतल्यान 
धांवत रातोरात शीम हपून गोया भायर वचप. जिपीन बेळगांवां पावली 
म्हणटकच सूऽ जालें! पिरुबाय आनी सिद्धार्थ लागीं पावता म्हणसर एक अद्रृश्ट 
घडलें. राखण करपी पाखलो सर्चलायट घालीत मठाच्या आवाठांत भोंबतालो. 
ताची नदर पिरुबाय आनी सिद्धार्थाचेर पडली. ताणें तांकां हत करीत म्हणलें, 

'आगेऽ खूंय वोयता तूं? ताका खूंय व्होत्ता तूं?' अशें म्हणून ताणें पिल्लूक 
मारली आनी धांवत धांवत पिरुबायचेर फाटीर आपलें आर्म लायलें. इतल्यांत 
पेदो फुडें आयलो आनी एका फारान ताणें त्या पाखल्याक उड़यलो. फाराचो 
आवाज आयकून एका फाटोफाट दुसरो, तिसरो पाखलो थंय आयलो. सावित्रीन 
दुसऱ्या पाखल्याचेर फार मारून ताका आक्ताक मारून उडयलो आनी तिसर्‍या 
पाखल्याच्या पांयार फार मारून ताका वळवळत उडयलो. सावित्रीन बेगिबेगीन 
पिरुबायक आनी सिद्धार्थाक पिंपळाच्या आडसाक लिपपाक सांगलें. 

इतल्यांत चवथो पाखलो आयलो. ताची गुळी पेद्याच्या खांद्याक लागली. 
तशेच अवस्थेंत पेद्यान ताचेर फार मारलो आनी पाखल्याक रक्तबंबाळ करून 
ताका जमनीर उड़यलो . 

पांचवो पाखलो धांवत आयलो. ताणें सावित्री कडलें पिश्तोल झोमून काडलें 
आनी आपलें पिश्तोल तिच्या हड्ड्या कडेन धरीत म्हणले, 'तूं बायलमनीस 
म्हणून सोडटां. नाजाल्यार तुका फारान मारतलों आशिल्लों' प्रसंग पळोवन पेदो 
लिपून रावलो. 

पाखल्याची नदर मागीर पिरुबाय आनी सिद्धार्थाचेर गेली. सिद्धार्थ हो 
मठांतलो मनीस हें पाखल्यान वळखलें. पाखलो तांकां घेवन मठांत आयलो. 
आयिल्ले वाटेन पेदो आनी सावित्री परतली. कारवारच्या हॉस्पिटलांत पेद्याच्या 
खांद्यांतली गुळी काडली. एक दीस रावून सावित्री आनी पेदो बेळगांवां परतली. 
आतां मात सावित्रीक बेळगांवां दवरप भिरांतीचें अशें मनांत येवन पेद्यान तिका 

मुंबय पिटरागेर पावयली ! 
>>> 


` दुसर्‍या दिसा मठांत बोवाळ जालो. अच्युतानंद स्वाम्यांनी पिरुबायक 
आपयली आनी थंडसाणीन तिचे कडेन पळयत म्हणलें, “पिरुबाय, तुमचेर आमी 
विस्वास दवरलो. तुमकां शिश्य सिद्धानंदाच्या शेजरा रावंक दिलें. हें तुमचें वर्तन 
योग्य जालें ना. हाचे फुडें तुमी मठांत रावप समा जावचें ना. तुमी पिरायेन ज्येश्ठ 
बायल. तुमी आतां रोखडोच मठ सोडचो.' 
पूण पिरुबाय ती! स्वामी जालो म्हणून ती स्वाम्याक आयकता ? पिरुबायन 
स्वाम्याक आदरान पूण खणखणीत उतरांनी विचारलें, 'स्वाम्यांनो, हांव तुमचो 
मान राखतां. म्हाका ह्या मठांत आतां एक खिणूय रावपाची इत्सा ना. हाचे 
फुडेंय ह्या मठांत हांव पांय दवरचीं ना. हांवें केलें तें योग्य केलें ना जायत, पूण 
चांफेगाळ मठान केलें तें कितें? एका भुरग्याक ताचे आवयक विचारिनासतना 
ताका शाळेंतल्यान हाडून अशी दिक्षा दिवप चांफेगाळ मठाक सोबलें ?' 
आयज मेरेन स्वाम्याक प्रतिप्रस्न करपी ती पयलीच मनीस आशिल्ली आनी 
ती लेगीत बायल. श्रीनिवास शणे तटास जालो. 
स्वाम्यांनी म्हणलें, “पिरुबाय, ताचो मामा मठा आड कोर्टात गेला न्हय? 
आतां कोर्टाकूच थारावं दी कितें समा आनी कितें समा न्हय तें! पूण लक्षांत 
दवरात. पिरुबाय, पांचशीं वर्सा पसून चलत आयिल्ली मठाची परंपरा ही! 
म्हज्याय बापायन म्हाका अशीच दिक्षा दिल्ली, पिरुबाय. म्हजे आवयक 
विचारिल्लें ? पांच हजार वर्सांची ही पुरातन, सनातन भारतीय संस्कृताय। तिचें 
म्हणून एक दायज आसा. तें कोणाच्यान मोडूं येता? ताका कोर्टात आव्हान 
दिवूं येता? तशें जाल्यार समाजांत देवाधर्माक सुवात उरची ना,' अशें म्हणून 
स्वाम्यांनी दोळे धांपले आनी श्रीनिवास शणेक कुरवेन शिटकायलो. 
श्रीनिवास शणै पिरुबायक घेवन भायर गेलो. पिरुबाय फार्टीफुडें पळयनासतना 
बशीर बसून मड़गांवां आयली. ते मेरेन ही खबर मडगांव मेरेन पावून सगल्याक 
खवदळ जाल्लो. सगले पिरुबायच्या घोवाक दोश दिताले. पिरुबायच्या घोवाचें 
काळीज व्हड आशिल्लें. ताणें एका उतरानूय पिरुबायक ह्या प्रसंगा विशीं 
विचारलें ना. 
XXX 

साब्ठ नहंयेचे देगेर आशिल्ल्या असोळणें गांवांत क्रिस्तांवांच्या वाड्यार गावड 
देसायालें घर आशिल्लें. गावड देसायाली धूव फुलाय क्रिस्तांव चलयां वांगडा 
खेळटाली. तांच्या सांगातान इगर्जेतूय वताली. फुलायाक आतां चवदा वर्सा 
सोंपून पंदरावें वर्स लागिल्लें. इगर्जंतलो पाद्री साबास्त्यांव रोसाळ म्होंबाळ 
कोंकणी भाशेंत मीस सांगतालो. आंकवार मोरयेच्या पुताच्यो काणयो तो 
सांगतालो. फुलाय कान दिवन मीस आयकतालें. आंकवार मारीचो पूत जेजू 
क्रिस्ताचो भावचाराचो, मोगाचो, दुबळ्यांची कुयदाद करपाचो उपदेश फुलायाक 
आवडटालो. इगर्जे लागीं माद्रीची कोवेंत आशिल्लो. माद्रींनी ताका शिंवपाक, 
विणपाक, रांदपाक शिकयिल्लें. माद्रींनी दिल्लो काळो खुरीस फुलाय आपल्या 
गळ्यांत घालतालें. आवयबापायन पळोवचें न्हय म्हणून तें विश्तिदा पोंदा तो 
खुरीस लिपयतालें. आयतारा फुलाय खुरसा मुखार दिमी मोडून क्रिस्ताचीं 
कवनां गायतालें. फुलायाचो क्रिस्ता वयलो भक्तीभाव पळोवन माद्री इझाबेलाचे 
दोळे भरून येताले. एक दीस फुलाय इझाबेल माद्री कडेन आयलें आनी ताणें 
म्हणले, 'सिस्टर, म्हाका क्रिस्तांव जावपाची इत्सा आसा. म्हाका क्रिस्तांव 
कर, सिस्टर. 

'फुलाय, तूं काळजांतल्यान उलयता हें ?' 

'हय, सिस्टर. खूब दिसांच्यान हांव चित्तां. आयज तुजे कडेन काळीज उकतें 
करतां.' 

'फुलाय. तरी दोन तीन सुमानां वचूं दी आनीक चात तूं.' 

म्हयन्या भरान फुलाय मात्रो इझाबेला सरेन परत आयलें आनी म्हणूंक 
लागलें, "सिस्टर, जेजू म्हज्या सपनांत आयलो. आतां कळाव करूं नाका. 
म्हाका क्रिस्तांव कर.' 

फुलाय, ह्या आयतारा म्हजे वांगडा मडगांवां यो. मड़गांवच्या कोवेंतांत 
वचून सिस्टर मारियाची बुद्द घेवया.' 

झडल्या आयतारा फुलाय फांतोडेर उठलें आनी कोवेंतांत गेलें. सिस्टर 
इझाबेल आनी फुलाय तारीर बसून पलतडीं गेलीं. न्हंय हपतना सिस्टर इझाबेलान 
फुलायाक परत विचारलें, 

फुलाय, तुका खर्‍्यांनीच क्रिस्तांव जावपाचें आसा मगो ? 

'हय, सिस्टर. 

बशीर बसून सिस्टर इझाबेल आनी फुलाय मडगांवां न्यू एरा कडल्या 

ओवेंतांत आयलीं. सिस्टर मारियान तांकां रातचीं थंयच दवरलीं. हेवटेन फुलाय 
एतचें घरा आयलें ना म्हणून आवयबापूय चिंतेस्त जालीं. बापूय इगर्जैत गेलो. 
कोवेंतांत गेलो. थंयय फुलाय ना. कोणें सांगलें, फुलाय सिस्टर इझाबेला वांगडा 
तारीर बसतना पळयिल्लें. 
` फुलायाचो बापूय तारयाक सोदपाक गेलो. तारयान फुलायाच्या बापायक 
जें सांगलें तें आयकून फुलायाच्या बापायक थरथरो आयलो. तारयो म्हणपाक 
लागलो, 'भाटकार, म्हज्या कानार सिस्टरीचीं उतरां पडिल्लीं. फुलाय, तुका 
खर्‍्यांनीच क्रिस्तांव जावपाचें आसा मगो ?' 
गावड देसायाक कितें करचें तें कळना जालें. तो तार्‍याच्या पायां पडलो. 
रातचोच तारीर बसून पलतडीं गेलो. कोणाली मोटारसायकल घेवन मडगांवां 
आयलो. रातभर सगल्या इगर्जानी सोदीत रावलो. दुसर्‍या दिसा गोंयभर बोवाळ 
जालो. एके हिंदू चलयेक क्रिस्तांव करपाक व्हेल्या. सांवड्ड्यां नरशिंवानूय 
ही खबर आयकली. तो मड़गांवां वचूंक भायर सरलो. नरशिंव तडक आपलो 
इश्ट भगवंत लोटलीकारागेर गेलो. नरशिंवाक आयज चेव आयिल्लो. भगवंतान 
आपली मोटारसायकल भायर काडली. नरशिंव फाटल्यान बसलो. नरशिंवान 
आपलें पिश्तोल हाडिल्लें. इतले म्हणसर फुलायाक न्यू एरा कडल्या कोवेंतांत 
दवरलां हें सगल्यांक कळ्ळें. भगवंतान आपली मोटारसायकल तडक थंय व्हेली. 
' दोगूय जाण कोवेंतांत भितर गेले. तांणी माद्री इझाबेलाक आनी फुलायाक भायर 
. आपयलों. सिस्टर इझाबेलान तांकां सांगलें, 'हांवें फुलायाक बळान क्रिस्तांव 
करपाक हाडूंक ना. तें आपले इत्शेन क्रिस्तांव जावंक आयलां.' 
'अशें? तशें जाल्यार आमकां फुलाया कडेन उलोवंक जाय!' भगवंतान 
म्हणले. 
'बरे भशेन,' सिस्टर इझाबेलान जाप दिली. 
भगवंत लोटलीकार फुलायाक घेवन कुशीक गेलो. 
'फुलाय, तुका खर्‍्यांनीच क्रिस्तांव जावपाचें आसा गो ?' भगवंतान विचारलें. 
'हय!' 
'तुवें तुज्या आवयबापायक विचारलां ?' 
'ना. 
'ना मगो? तर यो आमचे वांगडा.' अशें म्हणून भगवंत लोटलीकारान 
फुलायाक आपले मोटारसायकलीचेर आपूण आनी नरशिंव हांचे मदीं बसयलें 

आनी मोटारसायकल सुरू करून थंयच्यान फुज्यो काडल्यो. सिस्टर इझाबेलान 
बोब मारली. फुलायूय बोब मारपाक लागलें. नरशिंवान ताचें तोंड धांपपाचो 
यत्न केलो. थंय भायर आशिल्ल्या पाखल्यांनी तें पळयलें आनी दुसरे 
मोटारसायकलीन ते भगवंत लोटलीकारा फाटल्यान वचूंक लागले. तें पळोवन 
नरशिंवान आपलें पिश्तोल काडलें आनी फार मारलो. मोटारसायकल चलोवपी 
पाखलो आक्ताक मेलो. फुलायाक घेवन भगवंत लोटलीकार आनी नरशिंब 
दोतोर शंकर कारापूरकाराच्या घरांत आयले आनी ताच्या घरांत फुलायाक तांणी 
लिपयलें. नरशिंव लिपत सांवड्ड्यां वचूंक भायर सरलो पूण वाटेर ताका 

धरलो. नरशिंवाक कादयेंत उडयलो. ताका लिश्बोवाक धाडलो. थंय तो. 
वर्सभर उरलो. कोर्टान नरशिंवाक जल्मठेपेची ख्यास्त फर्मायली. देड वर्सान 
लिशबोवाक काळजाच्या आताकान मरण आयलें. नरशिंवा उपरांत दुकान रानडे 
गुरुजी चलोवंक लागलो. पूण स म्हयन्यांनी वसुंधरेक फटोवन तो गोंय सोडून 
पसार जालो. वसुंधरेन बांयंत उड़की मारून जीव दिलो. फुलाय गावड देसाय 
लग्न जाली ना. सिस्टर इझाबेलाची गोंयच्यान स्पेनाक बदली जाली. 


XXX 


सावित्री पिटरागेर राविल्ल्याक वर्सभर जाल्लें. सावित्री आतां पिटराची 
घरकान्न लीला वांगडा समाजीक वावर करूंक वताली. लीला कामगार वसत्यां 
मदीं, झोंपडपट्टेंतल्या बायलां मदीं वाबुरताली. कामकरी बायलांची संघटणाय 
लीलान बांदून काडिल्ली. कामकरी बायलांक बरो दिसवड़ो मेळचो म्हणून 
लीला झगडटाली. लीला कांय दीस कादयेंत पडिल्ल्या बायलांक शिकोवंक 
वताली. तांकां ती वाचपाक, बरोवपाकूच न्हय जाल्यार शिवणकाम, विणकाम 
लेगीत शिकयताली. हेर लोकांचो आदार घेवन लीला ह्या बायलांक खोर्नातले 
उंडे करपाचें, केक करपाचें कामूय शिकयताली. 

कादयेंतल्यान सुटूटकच ह्या बायलांक कितेंय तरी दिसवडो मेळचो, तांणी . 
पोटा खातीर चोरयो करच्यो न्हय, कसलेच गुन्यांव करचे न्हय हो हेतू मनांत 
धरून लीला हो सगलो वावर करताली. महाराष्ट्र सोशल वॅल्फॅर बोर्डा कडल्यान 
ह्या वावराक ग्राण्ट मेळटालो. तातूंतल्यान लीलाक म्हयन्याक थोडो पगार 
मेळटालो. सावित्री नेमान वचूंक लागली. देखून तिका पगार मेळपाची वेवस्था 

लीलान केली. सुशील तीन चार म्हयन्यांनी मुंबय येवन सावित्रीक मेळून 
बतालो. तिका पयशांची अडचण जावंक दिनाशिल्लो. पूण सावित्रीक तशी 
पयशांची गरज नाशिल्ली. पिटरागेर आशिल्ल्यान तिचें जेवणखाण थंयच 
जातालें. लीलान आतां सावित्रीक एके बँकेंत खातें उगडून दिल्लें. सावित्री 
तातूंत पयशे घालताली. कपड्यालत्त्याक जाय तेन्ना काडटाली. 
सावित्रीचे मन मात खातालें. आपल्या हातान एका मनशाचो खून जालो, 
कारण कितेंय आसूं, पूण खून तो खुनूच! नतद्रश्ट सदानंदान केलां तें ताका 
फारान मारपाचें न्हय जाल्यार ताका कोयतेन चेंचावन नाजाल्यार फातरान 
,धोडावन मारपाचो. पूण अशें आसलें तरीय गुन्यांव तो गुन्यांवूच. पाखल्याक 
'फारान मारलो तो आपलो जीव वांचोवपाक मारलो. तो गुन्यांव म्हणूं नजं. पूण 
सदानंदाचो खून कायद्याचे नदरेन गुन्यांवूच आशिल्लो. आपूण गोंयचे शिमे 
भायर पळून आयलीं म्हणून कादयेंत पडलीं ना हें सावित्रीक खबर आशिल्ले. 
तरी तिचें मन खातालें. 
लीला कडेन आनी पिटरा कडेन सावित्री आपली खंत उकतावन दाखयताली. 
सावित्रीन महात्मा गांधींचे विचार वाचिल्ले. केदो व्हडलो मनीस हो! आपले 
ल्हान सान चुकी खातीर आपल्याक ख्यास्त करून घेतालो. उपास करतालो. 
सावित्रीक दिसतालें, आपूण महात्मा गांधीक मना पसून मानतां जाल्यार 
_ आपणें ख्यास्त घेवंकूच जाय. 
मागीर एक दीस सावित्रीन पिटराक म्हणले, 'तुमी आयकनात जाल्यार हांव 
तुमकां सांगिनासतना गोंयांत वतलीं. सरळ क्वार्तेलार वचून पुलिसेक सांगतलीं 
: 'हांव ती सावित्री, हांवें म्हज्या घोवाचो - सदानंदाचो - खून केला. हांव 
ती सावित्री, हांवें चांफेगाळ मठा कडेन एका पाखल्याक फारान मारला. धरात 
म्हाका आनी कादयेंत घालात. नरशिंवआप्पा काळजाच्या आताकान गेलो. 
वसुंधरेन जीव दिलो. बाचीं उतरां म्हाका याद जातात. सांवड्डेंच्या घराचेर 
खरेंच कोणाचे तरी शाप आसात. सगलें घर काबार जालें. आतां हांबूय कादयेंत 
वतां !' 
पिटर सावित्रीचेर तापलो. 'सावित्री, तुका पिशें लागलां? हे असले विचार 
तूं मनांतल्यान फाफडून उडय. सावित्री, तुजी जीण गंगे भशेन नितळ, निवळ 
आसा. पवित्र आसा. राम मनोहर लोहिया हेंच सांगतालो. केन्ना तरी भारतीय 
अस्तुरेन पेटूंक जाय. याज्ञसेनी द्रौपदी भशेन, अंबे भशेन, राणी लक्ष्मीबाय 

भशेन, आझाद हिंद सेनेंतले कॅप्टन लक्ष्मी भशेन....सावित्री, सगुणाक मरण 
आयले तेन्ना तुजी अशी पेट्टी मशाल जाली. सिद्धार्थाक दिक्षा दिली तेन्ना तुजे 
रांदनींतले इंगळे पेटून भगभग जालो आनी त्या उज्यांत सदानंदाचो गोबर जालो. 
तुवें सदानंदाक फावो ती ख्यास्त दिली, सावित्री. जें शहीद भगत सिंगान केलें, 
जें शहीद राजगुरू आनी शहीद सुखदेवान केलें, चांफेकर बंधूंनी केलें तेंच तुवें 
केलें, सावित्री. सावित्री, स्वतंत्र भारताक तुजे सारक्या अस्तुऱ्यांची गरज आसा. 
गोंय केन्नाय मुक्‍त जावपाच्या हुमर्‍्यार आसा. मुक्‍त गोंयचें फुडारपण करपाक 
तुजे सारकी तेजस्वी अस्तुरी जाय, म्हजे भयणी।' 

सावित्री दोळे धांपून पिटराचीं उतरां आयकत रावली. मागीर पिटरान विशय 
मातसो बदललो. ताणें सावित्रीच्या खांद्यार हात दवरलो आनी तिका म्हळें, 
'सावित्री, हांव फाल्यां दिल्लीक चल्लों. परवां हांव प्रधानमंत्री जवाहरलाल 
नेहरूक मेळटां. तूं महात्मा गांधीक मेळूंक सोदताली. तुजी इत्सा पूर्ण जाली ना. 
हांव तुका दिल्लीक व्हरतां. तुजी भेट जवाहरलाल नेहरू कडेन करतां. आमच्या 
देशाचो तो राजबिंडो प्रधानमंत्री पळोवन तुजे दोळे तृप्त जातले. सावित्री, तुजी 
काणी नेहरूक सांगुया. नेहरू कितें म्हणटा तें आयकुया.' 

नेहरूक मेळपाच्या विचारान सावित्री खूब खोशी जाली. पिटर सावित्रीक 
घेवन रेल्वेन दिल्लीक वचूंक भायर सरलो. तीं दुसर्‍या दिसा फांतोडेर दिल्ली 
स्टेशनार पावली. त्रिमुर्ती भवनांत जवाहरलाल नेहरून सांजेच्या पांचांक पिटराक 
आपयलो. साडेचारांकूच पिटर सावित्रीक घेवन थंय पावलो. 

सारको पांचांक पंडीत नेहरू कुडींतल्यान भायर आयलो. 

जवाहरलालाचें तें राजस, राजबिंडें रूप, तेजस्वी दोळे, धारदार नाक, हांसतें 
तोंड, गोरीपान कांत, धवोफुल्ल शेरवानीचो भेस, ताचेर खोयिल्लें गुलाबाचे 
फूल....सावित्री नेहरूक पळयत रावली. 

पिटर सावित्रीक घेवन भितर गेलो. पिटरान सावित्रीची नेहरू कडेन वळख 
केली. 

'ही म्हजी मानिल्ली भयण सावित्री. खासा तुमकां मेळपाक आयल्या.' 

जवाहरलाल नेहरू सावित्री कडेन पळोवन प्रसन्न हांसले आनी तांणी तिका 
आदरान नमस्कार केलो. सावित्रीनूय नेहरूक नमस्कार केलो. 

'बेठीये, बहनजी.' नेहरून म्हणलें, 

रोखडीच च्या आनी बिस्कृत्यो आयल्यो. मागीर पिटर नेहरू कडेन गोंयचे 

मुक्ततायेच्या लढ्या संबंदान उलयलो. नेहरून ताचें म्हणणें आयकून घेतलें. 
दोगांयनी कांय वेळ भासाभास केली. सावित्री कान दिवन आयकताली. मुंबय 
राविल्ल्यान सावित्रीक आतां थोडीभोव हिंदी भास समजताली. 

मुखेल काम जातकच पिटरान सावित्रीची काणी थोडे भितर सांगली. ती 
आयकून लोणया भशेन मोव काळजाच्या कवी हृदयाच्या नेहरूचें काळीज 
चर॑ जालें. चड करून गोंयांतल्या पयसुल्या खेड्यांतली चड शिकूंक नाशिल्ली 
बायल महात्मा गांधीच्या विचारान भारावन वता आनी प्रायश्चीत घेवंक सोदता 
हें आयकून नेहरू प्रभावीत जाले. नेहरून पिटराक म्हणले, 'पिटरजी, आमी तुजे 

, भयणीचे इत्शेचो मातसो तरी मान दवरूया. नाजाल्यार आमीय महात्मा गांधीचे 
विचार पाळिनात अशें सावित्रीक दिसतलें. तुमी सांगलें, तुजी घरकान्न लीला 
बांगडा कादयेंतल्या बायलांक शिक्षण, प्रशिक्षण दिवपाचो वावर केला. अशें 
आसल्यार सावित्रीक खुनाची ख्यास्त म्हणून धायेक वर्सा तिहार जेलींत रावूं दी. 
कादयेंतल्या बायलांक शिकोवं दी. धा वर्सा जातकच तिची इत्सा आसल्यार 
तिणें गोंयां परतुचें. नाजाल्यार हांव तिका जेलीची कल्याण अधिकारी म्हणून 
नेमतां.' 

पिटरान मान हालयली. सावित्रीक नेहरू कितें म्हणटा तें सादारणशें कळ्ळें. 
तरी आसतना पिटरान तिका तें कोंकणींतूय सांगलें. मागीर पिटर आनी सावित्री 
उठून उबीं राबलीं. तांणी नेहरूक नमस्कार केलो. नेहरू तांकां पावोवपाक 
दारा कडेन आयले. वतां वतां नेहरून तांकां थांबयलें. नेहरून सावित्रीक उलो 
मारलो. 

'बहनजी' म्हणीत जवाहरलाल नेहरून आपल्या धव्याफुल्ल कोटा वयलें 
तें तांबडेगुंज गुलाब काडलें आनी सावित्रीच्या हातांत दिलें. सावित्रीन दोनूय 
हातांनी थरथरत तें गुलाब घेतलें आनी नेहरूक परत एके फावटीं नमस्कार 
केलो. 

दोन दिसांनी सावित्री तिहार जेलींत दाखल जाली. आपल्याक ख्यास्त धा 
न्हय, पंचवीस वर्सांची आसूंक जाय अशें सावित्रीन थारायलें आनी ते प्रमाण 
पंचवीस वर्सा तिहार जेलींत रावपाचो निश्चेव केलो. सावित्रीचे जिणेंतलें नवें 
पर्व सुरू जालें. 


XXX 

सावित्रीची खबर पिटरान सुशीलाक कळयली. मागीर एक दीस सावित्रीचीय 
सुशीलाक एक चीट आयली. सुशील भयणीचो हट्टी सभाव जाणा आशिल्लो. 
ताका अजाप जालें ना. पूण सुशीलाक मनांतल्यान वायट दिसलें. चड करून 
आपली भयण पंचवीस वर्सा तिहार जेलींत रावतली हें कळटकच सुशील 
अस्वस्थ जालो. ते परस सावित्रीक गोंयांत पुर्तगेज सरकारान धरिल्ली आनी 
कादयेंत उडयिल्ली जाल्यार आपणाच्यान तिका जाय तेन्ना मेळूं येतालें. जे 
परिस्थितींत सावित्रीन घोवाचो खून केलो ताचोय फायदो कोर्ट तिका दितलो 
आशिल्लो. चड़ांत चड पांच धा वर्सांची बंदखण तिका भोगची पडटली 
आशिल्ली. आतां गोंय मुक्त जावपाचें आशिल्लें. सुटकेझुजाऱ्यांच्या अहिंसक 
लढ्याक पुर्तुगेज सरकार बदना हें पळोवन नेहरू गोंय स्वतंत्र करपाक मिलिट्री 
धाडटा आनी मिलिट्रीचे रणगाडे बेळगांवां मेरेन पावल्यात हें सुशीलाच्या कानार 
पडिल्लें. गोंय मुक्त जाल्यार सावित्री बंदखणींतल्यान सुट्टली आशिल्ली. 

पूण सुशीलाक आनीक एक हुसको आशिल्लो. सिद्धार्थांचे केशीचो निकाल 
लागचे आदीं गोंय मुक्त जाल्यार ती केस हमकळत उरपाची. ते भायर भारत 
सरकाराचौ लेय, कायदे वेगळे हें सुशील जाणा आशिल्लो. नवे जुवीज येतले. 
परत युक्तीवाद करचो पडटलो. आदवोगाद बाळकृष्ण नाडकर्णी गिमाची सुटी 
जातकचपरत युक्तीवाद करपाक उबो राविल्लो ताचे फाटल्यान तेंच कारण 
आसूंक जाय. ताका ही केस लांबयत व्हरपाची आसा. गोंय मुक्त जाय म्हणसर 
ताचो निकाल लागचो न्हय हें आदवोगाद बाळकृष्ण नाडकर्णी पळयतलो . 

सावित्री तिहार जेलींत दाखल जाल्या हें आदवोगाद बाळकृष्ण नाडकर्ण्याच्याय 
कानार पडलें. कोर्टा मुखार उबो रावून परत एके फावटीं युक्तीवाद करपाची 
ताची इत्सा आशिल्ली. भारत सरकारान सावित्रीक पंचवीस वर्सांचे कादयेची 
ख्यास्त दिल्या असली सुरय फट तो कोर्टाक मारूंक सोदतालो. पूण जुवीज 
रावान ताका युक्तीवाद करूंक दिलो ना. जुवीज रावान ताका सांगलें, 'हांवें 
तुका फावो तो वेळ दिला. हाचे फुडें हांव कोणाकूच वेळ दिवंक सोदिना.' 

कोर्ट सुरू जालो. सुशील सकाळीं फुडेंच कोर्टात हाजीर जालो. आदवोगाद 
बाळकृष्ण नाडकर्णी, चांफेगाळ मठाचे कमिटीचो अध्यक्ष श्रीनिवास शणे, 
मठाचे बरेच भक्त, कितलेशेच प्रतिश्ठीत सारस्वत आनी हेर जायत्या लोकांनी 
जुवीज रावाचो निर्णय आयकूंक कोर्टात गर्दी केल्ली. 

इकरा वरांचेर जुवीज जयवंत रावान आपलो निर्णय वाचूंक सुरवात केली. 
'दोनूय बुदवंत आदवोगादांचे अभ्यासपूर्ण युक्तीवाद हांवें आयकले. चांफेगाळ 
'मठाचे स्वामी अच्युतानंद हांची भेट घेवन तांचे ह्या संबंदान विचारूय हांवें 
. आयकले. स्वाम्यांचो शिश्य सिद्धानंद म्हणल्यार पुर्वाश्रमीचो सिद्धार्थ हाकाय 
हांवें कांय प्रस्न विचारले. ह्या विशयाचो हांवें जायत्या तरांनी विचार केलो. ह्या 
विशया संबंदान पुर्तुगेज कायद्यांत कितें बरयलां ताचो हांवें खोलायेन अभ्यास 
केलो आनी खूब विचाराअंती हांव निपक्षपातीपणान हो निर्णय दितां. 

सिद्धार्थ हो 'मायनर' आशिल्ल्यान ताका दिक्षा दिवप हो कायद्याचे नदरेन 
, गुन्यांव थारता. दरेका भुरग्याक मुळाव्या शिक्षणाचो हक्क आसता. तो झोमून 
` घेबपाचो अधिकार खंयचेच आवयक वा बापायक आसूंक जायना. सिद्धार्थाच्या 
बापायन हो खर गुन्यांव केला. ताणें ताची घरकान्न सावित्रीची मान्यताय घेवंक 
ना ही गजाल वेगळी. तिची मान्यताय घेवंक जाय आशिल्ली. ल्हान भुरग्याक 
लेगीत स्वातंत्र्याचो अधिकार आसता. हकक आसता. ल्हान भुरण्यांच्यानूय 
आपल्याक कितें जाय, नाका तें थारावं येता. आवयबापायन आपले विचार 
तांच्या माथ्यार थापूंक जायनात. फांकिवंत कवी खलील जिब्रान आपले कवितेत 
म्हणटा : 

तुमची भुरगीं हीं 

तुमचीं भुरगीं नासतातूच ! 

तीं सोडिल्लीं आसतात 

सैमान आपल्या धोणवांतल्यान 

बाण कशे! 

देखून हांवें सिद्धार्थाक जेन्ना विचारलें, 'तुका मठांत रावपाची इत्सा आसा ?' 

ताणें सांगले, 'ना! म्हाका हे बंदखणींतल्यान सोडयात. म्हाका बळान 
बाबान शाळेंतल्यान ह्या मठांत हाडून दवरला. म्हाका घरा व्हरात. म्हाका आई 
म्हर्‍्यांत व्हरात. म्हाका शाळेंत वचपाचें आसा. म्हाका इंग्लीश, गणीत, सायन्स 
शिकपाचें आसा. हांगा ते कांयच शिकयनात. हांगाचें शिवराक जेवण म्हाका 
आवडना. हांगा म्हजे कडेन खेळपाक संवगडी नात. म्हाका हांगा वाज येता. 
म्हाका घरा व्हरात,' अशें म्हणून सिद्धार्थान रडून आकांत केलो. 

म्हज्यान त्या ल्हान भुरग्याच्यो भावना, ताची इत्सा, ताचे विचार आनी 
कायद्यान ताका दिलले हक्क दोळ्यां आड करूं नजं. अच्युतानंद स्वाम्यांच्या 

म्हणण्या प्रमाणें मठाचे परंपरे प्रमाणें ही दिक्षा दिल्‍ली आसत. पृण धर्मपरंपरा 
आनी राष्ट्राचो कायदो हातूंत केन्नाय वितुश्ट येत आसत जाल्यार राष्ट्राचो 
कायदोच सेश्ठ मानचो पडटा. एका काळार ह्या देशांत धर्मपरंपरे प्रमाण घोवाच्या 
मरणा उपरांत बायलो सती वताल्यो. कायद्यान ती दुश्ट प्रथा बंद जाली. 

देखून सगलो साधकबाधक विचार करून हांव निर्णय दितां: चांफेगाळ 
मठान सिद्धार्थांक ताचो मामा सुशील हाचे सुवादीन करचो. सुशीलान आपूण 
सिद्धार्थाचो बरे तरेन सांबाळ करतलों आनी ताका फावो तशें शिक्षण दितलों 
अशें हमीपत्र ह्या कोर्टाक दिवचें. 

सदानंद जितो आशिल्लो जाल्यार हांव ह्या गुन्यांवा खातीर ताका धा वर्साचे 
कादयेची ख्यास्त दितलों आशिल्लों. हांव असोय निर्णय दितां: हे फुडें गोंय 
राज्यांत खंयचेय आवयन वा बापायन आनी खंयच्याय धर्माच्या धर्मगुरून 
एकवीस वर्सा सकयले चलयेक वा चल्याक दिक्षा दीत जाल्यार तांकां धा 
वर्सांचे बंदखणीची ख्यास्त जातली. 

ह्या निर्णया वांगडा हांव सिद्धार्थाक एक मेकळीक दितां: 'ताका एकवीस 
वर्सा पूर्ण जातकच ताची इत्सा आसत जाल्यार ताच्यान चांफेगाळ मठाचें 
शिश्यपद परत घेवं येता आनी स्वाम्यांनी ते मेरेन दुसरो शिश्य घेतलो ना जाल्यार 
स्वाम्यांच्यानूय सिद्धार्थाचो शिश्य म्हणून स्विकार करूं येता. ही मेकळीक हांव 
चांफेगाळ मठाच्या स्वामी अच्युतानंदांक आनी सिद्धार्थाक दितां.' 

अशें म्हणून जुवीज जयंवत रावान आपलो निर्णय सोंपयलो . जुवीज रावाचो 
निर्णय आयकतकच कोर्टात बोवाळ जालो. आदवोगाद बाळकृष्ण नाडकर्ण्याचें 
तोंड सामकें पडलें. निरशेवन तो कोर्टांतल्यान भायर सरलो. कोर्टात जमिल्ले 
सारस्वत शेळेले. सुशीलाक खूब खोस जाली. केन्ना काय ही खबर सावित्रीक 
कळयतां अशें ताका जालें. सुशील कोर्टा भायर आयलो. ताणें सावित्रीक आनी 
पिटराक तेलेग्राम करून ही खबर कळयली. सांजवेळ मेरेन ही खबर वाऱ्या 
भशेन पातळळी. दुसऱ्या दिसा ऊ येराल्दान पयल्या पानार जुवीज रावाचो निर्णय 
छापून हाडलो. 

सुशीलान मागीर कळाव केलो ना. ताणें थंयचे थंय कोर्टाक सेलाद फोलीर 
अशें हमीपत्र बरोवन दिलें - आपूण आपलो भाचो सिद्धार्थाचो पुता भशेन 
सांबाळ करतलों आनी ताका जाय तें सगलें शिक्षण दिवपाची चेवस्था करतलों. 
दुसर्‍या दिसा कोर्टाची ओर्द सुशीलाच्या हातांत पडली. ती घेवन सुशील 

झ्या झ्या टॅक्सी करून चांफेगाळ मठांत गेलो. कमिटीच्या रुमांत श्रीनिवास 
शणै बशिल्लों. सुशीलान ताका कोर्टाची ओर्द दाखयली. श्रीनिवास शणेन ती 
_ बाचली. मागीर ताणें गणूभटाक शिश्य सिद्धानंदाक कमिटीच्या रुमांत घेवन 
' येबंक सांगलें. गणूभट सिद्धानंदाक घेवन कमिटीच्या रुमांत आयलो. सिद्धार्थाक 
पळोवन सुशीलाक खूब खोस जाली. ताणें सिद्धार्थाक वेंग मारली आनी म्हणलें, 
सिद्धार्थ, तूं आतां ह्या मठाचे बंदखणींतल्यान मुक्त जालो. ही पळय कोर्टाची 
ओर्द आमच्या फावराद जाली. चल. हांव तुका घरा व्हरपाक आयलां.' सिद्धार्थ 
“मामा, मामा' करीत आनंदान रडपाक लागलो. मागीर ताणें मामाक विचारलें, 
. 'मामा, तुवें आईक कित्याक हाडली ना रे? बेगीन सांवड्डेंच्या व्हडल्या घरा 
वचुया. म्हाका आई म्हऱ्यांत व्हर.' 

'चल, सिद्धार्थ पयलीं भायर सर.' सुशीलान श्रीनिवास शणैक नमस्कार 
केलो. सिद्धार्थान वतां वतां गणूभटाक जीब दाखोवन चाळयलो आनी धांवत 
तो मामा फाटल्यान गेलो आनी टॅक्सींत बसलो. 

चांफेगाळच्यान मडगांवां वतना सुशीलान सिद्धार्थाक फाटल्या वर्स देड 
बर्सांतल्यो सगल्यो घडणुको सांगल्यो. सिद्धार्थाक दिक्षा दिले उपरांत सावित्रीन 
सदानंदाचो खून कसो केलो, मागीर ती पळून बेळगांवां कशी गेली, उपरांत 
सावित्री तिहार जेलींत कशी पावली, तिणें तिहार जेलींत पंचवीस वर्सा रावपाचो 
निश्चेव कित्याक केलो, फुलाय गावड़ देसाय क्रिस्तांव जाता म्हणून मडगांवां 
गेल्लें आसतना ताका सोडोवपाक नरशिंव कसो गेलो, ताणें पाखल्याक फारान 
कसो मारलो, नरशिवाक लिशबोवाक कशें मरण आयलें, रानडे गुरुजी वसुंधरेक 
फटोवन कसो पसार जालो, वसुंधरेन बांयंत उड़की मारून जीव कसो दिलो 
247 सगलें आयकतकच सिद्धार्थाची तकली भेरेली. तो सामको न्हिन्नळ्ळो. 

मडगांवां पावतकच सुशीलान सिद्धार्थाक म्हणलें, 'सिद्धार्, आमी पिरुबायगेर 
बचुया. तूं तिच्या पांयां पड. कोर्टांत वचपाची बुद्द म्हाका तिणेंच दिली. पेद्या 
वांगडा चांफेगाळ मठांतल्यान तुका सोडोवंक पिरुबायूच आयिल्ली.' 

सिद्धार्थाक घेवन सुशील मुजरत आपल्याक मेळूंक आयला हें पळोवन 
पिरुबायक आनंद जालो. कोर्टाचो निर्णय सुशीलाच्या फावोराद जाला हें 
कळटकच पिरुबाय सुखावली. सिद्धार्थ येतकच पिरुबायक कितें करूं, कितें 
नाका अशें जालें. भर दनपार जायत आयिल्ली. बेगिबेगीन पिरुबायन बांगड्यांचें 
तिखट हमण केलें. पेडव्यांचें धबधबीत केलें. विसवणांचीं पोस्तां चरचरीत 

तळ्ळीं. सुक्‍या सुंगटांची इंगळो दवरून किसमूर केली. तांबडी भाजी केली. 
लशणीची कडी केली. गरमागरम शीत वाळून काडलें. ताटां वाडलीं. दोनेक 
वर्सानी सिद्धार्थ नुस्त्याचें जेवण जेवतालो. पिरुबायन ताका आगरो करून 
वाडलो. सिद्धार्थ पोटभर जेवलो. ताका वडीशी आयली. कांसावले पावता 
म्हणसर सांज जायत आयली. बस्त्यांव वाट पळयत आशिल्लो. सिद्धार्थ येवन 
म्हयनोभर जाता म्हणसर ती वायट खबर आयली. काळजाच्या आताकान 
पिरुबायक मरण आयलें. सुशील आनी सिद्धार्थ पिरुबायक आर्गा ओंपूंक 
मडगांवां गेले. पिरुबायचे निमाणे यात्रेक खूब लोक जमिल्ले. मडगांवचे मसुंडेंत 
पिरुबायक आर्गा ओंपूंक फुलांचें चक्र घेवन गोंयचो गोव्हेर्नादोर लेगीत आयलो. 
गोंयच्या इतिहासांत गोंयचो गन्हर्नादोर कोणाच्या मरणाक असो आयला हें 
पयलेच फावटीं घडिल्लें| 


KKK 


सुशीलान सिद्धार्था खातीर कांसावलेच्या न्यू इंग्लीश हायस्कूलाचे पांचवेचे 
क्लार्सीत अडमिशन घेतलें. सिद्धार्थ पांचवेच्या हेर भुरग्यां परस अभ्यासांत फुडें 
आशिल्लो. कुमठाचे पाठशाळेंत आनी चांफेगाळ मठांत देड वर्स रावून तो संस्कृत 
भास शिकिल्लो. रामायण, महाभारत, पुराणां हांचें बरेंच गिन्यान ताका जाल्लें. 
ते भायर पाठांतराचेर ताचें प्रभुत्व आशिल्लें. पयल्या तीन म्हयन्यांनी सिद्धार्थाची 
अभ्यासांतली प्रगती पळोवन हेडमास्टरान ताका सातवेच्या वर्गांत बसपाक 
परवानगी दिली. पिरायेच्या मानान सिद्धार्थाच्या सभावांत खूब परिपक्वताय 
आयिल्ली. चांफेगाळ मठांत राविल्ल्यान ताचें अणभवविश्व गिरेस्त जाल्लें. 
मठांत योगासनां घालून, दंड, सुर्यनमस्कार घालून आनी चांफेगाळ गांवांतले 
न्हंयेंत पेंवून ताचें शरीर घटमूट जाल्लें. थोड्याच दिसांनी सिद्धार्थ अश्टतासांचो 
विद्यार्थी जालो. 

पांच म्हयन्यांनी देझेंब्राचे सोळा तारखेक रातची मिलिट्री गोंयांत भितर सरली. 
दोन दिसां भितर पुर्तगेज शरण आयले. इदाल्कांव पालासीचेर भारताचो तिरंगी 
चडलो. सगले कडेन 'जय हिंद, जय हिंद' असो जयजयकार जालो. जनगणमन 
ह्या राष्ट्रीताचो आवाज धाय दिकांनी घुमलो. कांसावलेचे शाळेच्या भुरग्यांनी 
तिरंगी बावटे हातांत घेवन पुरसांव काडलें. तातूंत सगल्यांत फुडें मोटो तिरंगी 

बावटो घेवन सिद्धार्थ नेटान चलतालो. ताका पळोवन सुशीलाचें काळीज भरून 
आयलें. 

तीन दिसांनी नातलांची परब येवपाची आसली. नातलां ही क्रिस्तांवांची 
. पवित्र परब. आंकवार मारीच्या कुसव्यांत दोन हजार वर्सा आदीं जेजू जल्मलो. 
नातलां येतलीं. क्रिस्तांव भावांक खोस जातली. साकर आतां अदीक गोड 
जातली. उदकाची आतां वायून जातली. मैद्याचे केक जातले. गोडाचीं दोदोलां 
जातलीं. नाल्लाच्या रोसाचीं बेबिंकां जातलीं. पेरांचीं पेरादां जातलीं. घरां 
आतां रंगतलीं. रातचें धवेफुल्ल नखेत्र दारा वयर पेट्टलें. ल्हान ल्हान भुरगीं 
, रंगयाळो भेस घालून हातांत लांपयांव घेवन पुरसांवां काडटलीं. तरणाटे खांद्यार 
` गितार घेवन कांतारां म्हणटले. बायलो कॅरोल गायतल्यो. बूट आतां थंयचे थंय 
नाचतले. आल्फियाताच्यो सुयोय आतां इल्ल्यो रंगेल जातल्यो. माड आतां 
लकतले. दर्याय आतां तर्र$ जावन वेळेर लोळत पडटलो. 

आतां क्रिस्त मंदिरां सजतलीं. धर्मगुरू आतां सर्गीच्या बापा लागीं, ताच्या 
पुता लागीं आनी पवित्र आत्म्या लागीं प्रार्थना करतले. भक्‍त आतां वाती 
लायतले. मेणवाती लायतले. आंगवणी करतले. सायबीण मांये कडेन आपले 
गुन्यांव भोगोस कर म्हणून मागतले. 

शेता वयल्या पाचव्याचार केराचे देगे वयलो काळो खुरीस आतां अदीक 
काळो कुळकुळीत दिसतलो . 

खुरीस! ३५काराची शिरवंत सया नासत ताचेर. मशिदी वयल्या चाँदाची 
नजाकतूय नासत ताका. ताचेर नासत गंध केसरी वा गाड़ पाचव्या रंगाचो 
शिंबर, पूण ताचें तें काळें, कुळकुळीत, शिसवी रुपूच कितलें सोबीत दिसता. 

खुरसाची भास मनीसघाणी न्हय. ताची लिपी मोडी न्हय. ताचें व्याकरण 
क्लिश्ट न्हय. हिंदू धर्माचें अद्वेत आनी विशिश्टाद्वैत सदांच लोकांच्या माथ्या 
वयल्यान वता. अश्या वेळार खुरसाचें हें द्वैत कितलें, सादें, सुबोध! 

जिवनाचें आनी मरणाचें ट्रेत. प्रकृतीचें आनी पुरुशाचें द्वैत. आनंदाचें आनी 
वेदनेचें द्वैत. 

खुरीस म्हणल्यार जिणेचे चित्रलिपयेंतलें विरामचिन्न! 

नातलांचे पयले रातीं पादविगार मीस सांगतलो. तो क्रिस्ता कडेन किते 
मागतलो ? घडये तो क्रिस्ताक म्हणटलो, 'क्रिस्ता, खुरसा वयल्या तुज्या दुखेस्त 
मरणाची काणी आमी जाणात रे. पूण तुज्या आंकवार जल्माचें गुपीत आमकां 

अजून कळूंक ना मरे. अनंताची संकल्पना आमकां समजली, पूण आमचे 
बुद्दीक अनादीची संकल्पना कितें हें अजूनय उलगूंक ना मरे! 

अवकाशाच्या आंकवार कुसव्यांत काळाच्या गोठ्यांत विश्वलोकाचो किल्ल 
किल्ललो तो खीण कल्पनेनूच आमच्यांनी दोळ्यां मुखार हाडूं नजं. काळ जळून 
ताचो गोबर जातलो वा जावचोय ना. विश्वाचों विलय जातलो वा जावचोय 
ना. पूण आंकवार अस्तित्वांतल्यान हें विश्व कशें जल्मलें हाचो सोद घेतना 
आमचे बुद्दीक खरस मारता. 

क्रिस्ता, जाका आमी गिन्यानाचो गर्भवास अशें समजतात तें आमच्या 
आज्ञानाचें आंकवारपण इतलें लेगीत आमकां कळ्ळें जाल्यार खूब जालें रे!' 

सुशील हें कांसावलेचे दोंगुल्ले वयले इगर्जेतलें नातलांचे आदले रातीचें मीस 
चुकयना. आपूण नास्तीक, निधर्मी आसलों तरी गोंयकार म्हणून सांस्कृतीक 
नदरेन आपलो कांय वांटो हिंदू, कांय बोद्ध, कांय क्रिस्ती अशें तो मानतालो. 
ह्या वर्सा ताणें सिद्धार्थाकूय नातलांचें मीस आयकूंक व्हेलो. कांसावलेच्या घरा 
पावता म्हणसर मध्यानरात सरून गेल्ली. बस्त्यांवान दारांत नखेत्र लायिल्लें. 
पोरसांत क्रिसमस ट्री लायिल्ली. तिचेर रंगयाळे लांपयांव लायिल्ले. क्रिसमस 
ट्रीच्या पानांचेर रुप्याची झीग सोडिल्ली. आंगणांत एक तांबडोच मेय लोंबकळत 
दवरिल्लो. 

सिद्धार्थ सकाळीं उठलो जाल्यार ताचे बाज्जेर तो तांबड़ो मेय आशिल्लो. 
मेयांत खेळणीं, चॉकलेटी, पिपीरमिटां आशिल्लीं. बस्त्यांवान मागीर सांगले, 
रातचो तांबडो भेस घालून सांता क्लॉज आयिल्लो. ताणेंच सिद्धार्था खातीर हीं 
खेळणीं, चॉकलेटी दवरिल्ल्यो. दीसभर मामाक मेळपाक ताचे क्रिस्तांव इश्ट 
येताले. येतना कोण केक हाडटालो, कोण बेबींक, कोण दोदोल, कोण बाथ, 
कोण पेराद, कोण कोकाद. सिद्धार्थाक कितें खावं, कितें नाका अशें जालें. 
असले जिनस ताणें केन्नाच खावंक नाशिल्ले. 

रातचो सुशील सिद्धार्थाक घेवन एका क्रिस्तांव इश्टागेर जेवंक गेलो. 
सिद्धार्थान पयलेच फावटीं कोंबयेची शागोती, नुस्त्यांचे तरातरांचे प्रात खाले. 
ताका ते भोव आवडले. सिद्धार्थ रुचीन जेवलो. सुशीलान थंय वायून घेतली. 
मामाचे इश्ट पदां म्हणटाले, नाचताले. सिद्धार्थाक हें सगलें वातावरण नवें 
आशिल्ले. 


सिद्धार्थाक याद जाली चांफेगाळ मठांतली रामनमीची परब. रामाक पाळण्यांत 

घालप. मागीर देवळांत आरत, गाराणें. मागीर शिवराक जेवणाची पंगत आनी 
हांगा हो जेजूच्या जल्माचो उत्सव. दोन धर्माच्यो दोन परबो. कितल्यो वेगळ्यो. 
चालीरिती वेगळ्यो. जेवणखाण वेगळें. भेस वेगळे. कितले भेद हे! पूण मनीस 
'सगले एकूच. हे सगले वयले भेद! 
= सिद्धार्थ आतां वेगळे तरेन विचार करतालो. मामा कडेन घरांत पुस्तकां 
आशिल्लो. सिद्धार्थ तीं वाचतालो. कळना तें मामाक विचारतालो. सुशीलूय 
सिद्धार्थाक एकेक गजाल विस्कटावन सांगतालो. सुशीलान सिद्धार्थाक बुद्धाचें 
चरित्र, बुद्धाच्यो जातक कथा वाचूंक दिल्यो. त्यो वाचून जातकच बुद्धाचे 
विचार सोपे पद्दतीन सांगपी पुस्तकां ताणें सिद्धार्थाक वाचपाक दिलीं आनी जें 
कळना ताचो अर्थ सिद्धार्थाक समजावन सांगलो. 
घरांत बुद्धाचो फोटो आशिल्लो. ते भायर महात्मा ज्योतिबा फुले, 
सावित्रीबाई फुले, डॉ. बाबासाहेब आंबेडकर, महात्मा गांधी, जवाहरलाल 
नेहरू हांचे फोटे राजांगणा भोंवतणचे वणटीर लायिल्ले. मामाल्या घरांत देवाकूड 
जाशिल्ली. एकाय देवाचो फोटो वा मूर्त नाशिल्ली. मामा घरांत कसलेच 
देवसपण करिनाशिल्लो. सााद्धांबिद्धां हांचेर मामाचो विस्वास नाशिल्लो. एकाय 
ज्योतिश्याक तो घरांत पांय दवरूंक दिनाशिल्लो. 
वेळेर खारव्यांचो एक खुरीस आशिल्लो. बस्त्यांव ताका वाती लायतालो. 
बस्त्यांव खुरसा मुखार दिमी मोडटालो. बस्त्यांव खुरसा कडेन आपले खातीर 
कांयच मागिनासलो. बस्त्यांवाक ना बायल, ना भुरगेंबाळ. बस्त्यांव खुरसा कडेन 
मागतालोः म्हज्या भाटकाराक सुखी दवर, घरांत बेगीन भाटकान्न हाड. म्हज्या 
सिद्धार्थाचें बरें जावं. ताका व्हड मनीस कर. पावसा पयलीं खुरसाचें फेस्त 
जातालें. तेन्ना मात बस्त्यांवाचो भावार्थ पळोवन मामा ताका पयशे दितालो. 
वेळे वयलो तो खुरीस. खारवी ताका काळो रंग पिंतारून काळो कुळकुळीत 
करताले. कांसावले साळकांचें तळें आशिल्लें. बस्त्यांव फांतोडेर वचून थंयचीं 
गुलाबी साळकां खुडून हाडटालो. काळ्या खुरसाच्या गळ्यांत तो गुलाबी 
साळकांचो हार घालतालो. मागीर तो खुरीस फुलांचो खुरीस जातालो. खुरसा 
वयर मल्लांचीं आर्का करून ताचेर पेटिल्ले लांपयांव हमकळायताले. रात जाता 
म्हणसर खुरसा मुखा वयल्या पारा भोंवतणीं खारवी वाती लायताले. सुशील 
ह्या वर्सा सिद्धार्थाक घेवन खुरसाचें फेस्त पळोवंक वेळेर गेलो. वातीच्या मंद 
उजवाडांत खुरीस कितलो सोबीत दिसतालो ! 

आयज अरबी दर्यांत जोरगत आशिल्ली. वेळेर ल्हारां फुट्टालीं. दर्याचो गाज 
कानार पडटालो. अशे फाटभुंयेर धीरगंभीर सुरांत सगले खारवी खुरसा मुखार 
दिमी मोडून गीत गायताले. मागीर ते सकयल बसून फेणी मारताले. बस्त्यांवूय 
अद पॅग मारतालो. थंयच वेळेर तांचें जेवण जातालें. खोर्नांतले कुरकुरीत 
गरमागरम उंडे आनी सोरपोतेल. खारवी आनी बस्त्यांव पोटभर जेवताले. परत _ 
कोप मारताले. थोडे खारवी पियेवन थंयच्या व्हड्यांत न्हिदताले. बस्त्यांव 
लकत लकत रातचो घरा येतालो. बल्कांवारूच येवन थार पडटालो. 


XXX 


गिमाचे सुटयेंत आपल्याक आवय म्हऱ्यांत दिल्लीक व्हर अशें सिद्धार्थान 
मामाक सांगलें. सुशीलान सावित्रीक चीट बरयली. सावित्रीची सुशीलाचे 
चिटीक जाप आयली. 

सावित्रीन बरयिल्लें : प्रिय सुशील, सिद्धार्थ मठाचे बंदखणींतल्यान सुटलो 
आनी ताका केन्ना काय पळयन अशें म्हाका जालां. पूण ना. हांव अशें तिहारचे 
बंदखणींत आसतना सिद्धार्थाक हांगा घेवन येवं नाका. सिद्धार्थाक सांग, थोडे 
दीस राव. वर्सा अशींच वतलीं. बरो शीक. व्हड मनीस जा. हांव ही ख्यास्त 
पूर्ण करुनूच सिद्धार्थाक पळयतलें अशें थारायलां. सुशील, सांवड्डेंचें व्हडलें घर | 
सगलें काबार जालें. हांवें सदानंदाचो खून करून ताका फावो ती ख्यास्त केली. 
नरशिंवाक काळजाच्या आताकान मरण आयलें. वसुंधरेन बांयंत उडकी मारून 
जीव दिलो. म्हाका दिसता, बाचीं उतरां खरीं जालीं. त्या घराचेर कोणाचे तरी 
शाप आशिल्ले. पूण सुशील, बान एके फावटीं बाबाक विचारिल्लें तें म्हाका 
याद जालें, धर्माबाब, शापाचेर तुमचो विस्वास आसा? बाबान जाप दिल्ली, 
बा, संवसारांत शापबीप कांयच ना! मनशान बरी करणी केल्यार ताचें बरें फळ 
मेळटा. वायट कर्म केल्यार ह्याच जल्मांत ताची ख्यास्त मेळटा. म्हाका दिसता 
बाचीं न्हय, बाबाचीं उतरां खरीं थारलीं. देखून सिद्धार्थाचेर बरे संस्कार कर. 
बुद्ध म्हणटाः मनीस प्रज्ञावान जावंक जाय तसोच शीलवान लेगीत जावंक जाय. | 
तिहार जेलींत म्हजो वावर चालू आसा. तातूंत हांव दीसभर मग्न आसतां. हांव | 
हांगा खोशी आसां. म्हजी चिंता करूंनाका. म्हजी इत्सा तुवें आतां लग्न जाव 
घरात बायल आसप गरजेचें. तुज्या मनांत कोणूय चली आसल्यार हांव नकळं 

वेचार करून कळय. चड़ कांयच बरयना. सिद्धार्थाक आशिर्वाद. बस्त्यांवाक 
वेचारलां म्हणून सांग. - तुजी सावित्री. 
` सावित्रीची चीट सुशीलान सिद्धार्थाक वाचून दाखयली. सिद्धार्थ निरशेलो. 
ओग्णी रावलो. सुशीलान ताका लागीं ओडलो आनी ताचे फाटी वयल्यान 
पायेन हात सांसपिलो. चीट वाचतना बस्त्यांवूय लागींच आशिल्लो. बस्त्यांवान 
पुशीलाक म्हणलें, 'भाटकारा, आतां काजार जा. कितले दीस बस्त्यांवाच्या 
हातचे जेवण जेयतलो? आतां आनी हो पोर घरांत आसा. ताका आवयची 
माया जाय.' 

सुशीलाची प्रॅक्टीस आतां बरी चलताली. सिद्धार्थाची केस जिखतकच ताचें 
नांब गोंयभर फामाद जाल्लें. पयसुल्यान ताचो सल्लो घेवंक लोक येताले. ताची 
येणावळ वाडिल्ली. 

सुशीलाक सोयरिकोय येताल्यो. पूण सोयरिकेन केल्लें लग्न सुशीलाक पसंत 
नाशिल्लें. नक्षत्र पळोवप, चलयेक पळोवंक वचप, प्रसाद घेवप असल्या 
गजालींचेर सुशीलाचो विस्वासूच नाशिल्लो. सुशीलाची एक मैत्रीण आशिल्ली. 
कावेरी तिचें नांव. कावेरी आतां ग्रॅज्युएट जाल्ली. कावेरी रुपान शिरवंत 
आशिल्ली. सभावान गोड. सुशीलाक कावेरी आवडटाली. कावेरीच्याय मनांत 
सुशीला कडेन लग्न जावपाचें आशिल्लें. मदीं मदीं तीं एकामेकाक मेळटालीं. 

एक दीस सुशील तेर्म करून कावेरी कडेन लग्न जालो. सिद्धार्थाक खोस 
जाली. कावेरी सिद्धार्थाची, सावित्रीची काणी जाणा आशिल्ली. लग्ना उपरांत 
पयलेच भेटेंत कावेरीन सिद्धार्थाक वेंगेंत घेतलो आनी म्हणलें, “सिद्धार्थ, आतां 
ह्या घरांत हांव तुजी आई. कितें जाय नाका तें म्हाका सांग.' 

सिद्धार्थाक कावेरी विशीं आपलेपण दिसूंक लागलें. कावेरीय सिद्धार्थाचेर 
पोटच्या पुता भशेन माया करूंक लागली. कावेरी आयले उपरांत कांसावलेच्या 
घराक घरपण आयलें. 

एक दीस आमोरेचो बस्त्यांव सुशीला म्हऱयांत आयलो आनी ताणें म्हणले, 
'भाटकारा, आतां ह्या घराक म्हजी गरज ना. हांव गांवांत खंयूय वचून खाप 
करून रावतां. बाजारांत दिसवड़ो करून पोट भरतां. हो म्हयनो सोंपतकच हांव 
बतां. इतलीं वर्सा तुमी म्हाका पोसलो ते उपकार म्हज्यान जल्मभर विसरूक 
जावचे नात. पूण हे फुडें तुमचेर वजें जावंक सोदिना हांव.' 

सुशीलान बस्त्यांवाक म्हऱ्यांत आपयलो. ताच्या खांद्यार हात दवरलो आनी 

ताका मोगान म्हणलें,'बस्त्यांव, कितें पिशें लागलां रे तुका? कित्या कितेंय 
कितें उलयता तूं? ह्या घराचो वांटो मरे तूं, बस्त्यांव! खांबो मरे तूं राजांगणाचो. 
तूं केन्ना आमकां जड जाला? तुजे उपकार आमच्यांनी फेडूं येतात ? बस्त्यांव, _ 
पिशा, हें घर सोडून वचपाचो विचार सासणाचो मनांतल्यान फाफडून उडय. हें | 
घर तुजें मरे. जशें म्हजें तशेंच तुजें मरे, बस्त्यांव.' 

बस्त्यांवाचे दोळे भरून आयले. 

'माटकारा, अशें म्हणटा, भाटकारा?' अशें म्हणीत दोळे पुशीत बस्त्यांब 
मागीलदारा गेलो. 

सुशीलाच्या आनी सावित्रीच्या लहानपणा पासून बस्त्यांव घरांत आसा. ह्याच , 
घरांत तो ल्हानाचो व्हड जाल्लो. आईच्या मरणा उपरांत कांय वर्सांनी घरांतलें 
रांदप, वाडप, झाडप, आयदनां धुवप सगलें बस्त्यांव करतालो. भाटांतल्या माडांक | 
आळीं काड़प, सावळ घालप, पाडो करप, आंबे काडप, वळीं सुकोवन खोबरेल 
करप, कवाथे रोवप, घर शिंवप, दिवाळेक आकाशदिवो लावप, नातलांक नखेत्र 
लावप...सगलो वावर बस्त्यांव करतालो. फकत बस्त्यांव. घरांतल्या बऱ्या 
वायटाक बस्त्यांवूच घरांत आशिल्लो. दुसरो कोण आशिल्लो घरांत? 

ताका वच म्हणूं येता? 


>>> 


सावित्री तिहार जेलींतल्या बायलांक शिकोवपाच्या वावरांत पुराय गुंतिल्ली. 
तिका दीस उणो पडटालो. जेलींतल्या बायलांक सावित्री विशीं आपलेपण, 
माया दिसताली. सावित्री तांची आवय कशी जाल्ली. सावित्री सांगता तें तीं 
आयकतालीं. सावित्रीय तांकां घोस्तान शिकयताली . 

फांतोडेर उठून सावित्री तांकां न्हावनधुवन व्यायाम करपाक लायताली. | 
मागीर सकाळचो फराळ जातकच बॅडमिण्टन, व्हॉलिबॉल, बी असले खेळ 
बायलो खेळटालीं. ताचे उपरांत अक्षरवळख नाशिल्ल्या बायलांक सावित्री 
देवनागरी लिपी शिकयताली. जेलीच्या अधिकाऱ्यांक सांगून बायलांक इंग्लीश 
शिकोवपाचीय वेवस्था सावित्रीन केल्ली. सांजच्यो भायल्यान टिचरी येताल्यो. | 
रांदपाचो क्लास जातालो. बेकरीच्या कामाचें प्रशिक्षण, शिवणीचो क्लास, 
विणपाचो क्लास, नर्सिंगाचें प्रशिक्षण बायलांक घेवंक मेळटालें. जेलींतल्या 

ग़यलांनी आपले आवडी प्रमाण जाय तो कोर्स वेंचून काडिल्लो. जेलीची 
गर्म सोंपतकच चोरयो करून, फटींगपणां करून बायलांनी पोट भरचें न्हय, 
शंकां खंय ना खंय दिसवडो मेळचो नाजाल्यार आपरोजगाराची संद उकती 
जावची हो सावित्रीचो हेतू आसलो. ज्या बायलांची जेलीची टर्म सोंपता 
तांकां रडूंक येतालें. तीं सावित्रीक घट्ट वेंग मारतालीं. तिच्या पांयार घालून 
घेतालीं. सावित्री तांकां तोंडभर आशिर्वाद दितालीं. ऊंच माथ्यान आनी नव्या 
आत्मविस्वासान बायलो जेल सोडून भायल्या जगांत वताल्यो. 

जेलींतलें जेवणखाण खुबूच वायट आशिल्लें. खूब सांगुनूय तातूंत कांयच 
बदल जायनासलो. निमाणें सावित्रीन प्रधानमंत्री नेहरूकूच चीट बरोवपाचें 
थारायलें. सावित्रीन नेहरूक मराठींतल्यान चीट बरयली आनी त्रिमुर्ती भवनाच्या 
नाम्यार धाडून दिली. सावित्रीची चीट वाचून नेहरून रोखडेंच तिहार जेलीच्या 
अधिकाऱ्यांक आपोवन हाडले. जेलीचें बजेट घसघशीत वाडयलें. जेलींतल्या 
बायलांक आनी दादल्यांक बरें, सकस जेवण मेळपाक लागलें. सकाळीं 
फराळाक उकडिल्लीं तांतयां, पाव, लोणी, केन्ना फोव, उप्पीट, इडली, सांबार 
आनी दूद जाल्यार दनपारां आनी रातचें शिवराक पूण तीन भाजयो, चपात्यो, 
दाळ, शीत, केन्ना गोडशें अशें बरें जेवण मेळूंक लागलें. सगलीं जाणां घोस्तान 
पोटभर जेवंक लागलीं. तांची भलायकी सुधारली. जेलींतले दादलेय सावित्रीक 
दिनवास दिवंक लागले. तांणी जेलराक सांगून आपणा खातीर बायलां भशेन 
प्रशिक्षण वर्ग सुरू करपाक सांगलें. मागीर तिहार जेलींत दादल्यांच्याय 
शिक्षणाची, प्रशिक्षणाची वेवस्था जाली. सावित्री तातुंतूय लक्ष घालूंक लागली. 

स म्हयन्यांनी प्रधानमंत्री नेहरून तिहार जेलीक भेट दिली. हाचे पयलीं 
तीन चार वर्सा आदीं नेहरू जेलींत येवन गेल्ले. जेलीचें बदलिल्लें चित्र 
पळोवन नेहरू अजापीत जाले. चड करून सगल्यो बायलो ज्या घोस्तान 
आनी आत्मविस्वासान वेगळ्या वेगळ्या कोर्साचें प्रशिक्षण घेतात तें पळोवन 
नेहरूक खोस जाली. अशेच कोर्स दादल्यां खातिरूय सुरू केल्यात हें जेलरान 
प्रधानमंत्र्यांक सांगलें आनी हाचें सगलें सय सावित्रीक वता अशें म्हणून जेलर 
नेहरूक घेवन सावित्री म्हऱ्यांत गेलो. नेहरून सावित्रीक शाबासकी दिली आनी 
जेलराक म्हणलें, 

'ही सावित्री न्हय. तुमकां हिची पूर्ण काणी खबर ना. ही साध्वी सावित्री!' 

हें आयकून सावित्रीच्या दोळ्यांत घळघळीत दुकां आयलीं. तिच्या इतल्या 

दिसांच्या कश्टांचें सार्थक जालें. जवाहरलाल नेहरूंच्या दोन उतरांनी आपले 
जिणेचें भांगर जालें अशें सावित्रीक दिसलें. 

सावित्रीन जवाहरलाल नेहरूक नमस्कार केलो. नेहरून हे फावटीं काळी | 
शेरवाणी घाल्ली आनी तिचेर तांबडें गुलाब खोविल्लें. वतां वतां हांसत हांसत | 
फाटले भशेन नेहरून कोटा वयलें गुलाब काडून सावित्रीक दिलें. सावित्री धन्य 
धन्य जाली. 

पंदरा दिसांनी जवाहरलाल नेहरू हो संवसार सोडून गेले. सावित्रीक खूब 
दुख्ख जालें. नेहरून दिल्लें गुलाब सावित्रीन आपल्या ट्रंकांत सांबाळून 
दवरिल्लें. आतां तें सुकून ताच्यो पाकळ्यो गळून गेल्ल्यो. पूण तें सुकिल्लें , 
गुलाब सावित्रीक निर्माल्या परसूय पवित्र आशिल्ले. | 

नेहरू संवसार सोडून गेलो. वच्चे पयलीं तिहार जेलीक भेट दिवन गेलो. | 
सावित्रीक मेळून गेलो आनी सावित्रीचे 'साध्वी सावित्री! अशें नामकरण करून 
गेलो. त्या दिसाच्यान जेलींत सावित्रीक साध्वी सावित्रीच म्हणूंक लागले. 
पिटराच्या कानार ही गजाल पडली तेन्ना पिटराचें मन भरून आयलें. केदो मान 
दिला सावित्रीक जवाहरलाल नेहरून! मनशांची मोटी पारख आशिल्ली त्या 
महापुरसाक! 

नेहरूचे इत्शे प्रमाणें तांचे रक्षेचो कलश देशभरांतल्या न्हंयांनी उडयलो. 
पिटर दिल्लींतल्यान कलश घेवन गोंयांत आयलो. पिटर, काकोडकार, बीर, | 
मुळगांवकार, उर्सुलीन, मार्क ... सगले सुटकेझुजारी कलश घेवन पुरसांवान : 
पणजे मांडवी न्हंय जंय अरबी दर्याक मेळटा थंय गेले आनी फेरिबोटीन वचून 
रक्षा दर्यांत विसर्जीत केली. शेंकड्यांनी गोंयकारांनी मिरामारचे वेळेर रावून 
जवाहरलाल नेहरूंचो जयजयकार केलो. शाळाशाळांतल्यान ल्हान भुरग्यांनी 
चाचा नेहरूंक आर्गा ओपलीं. कांसावलेचे शाळेंत सकाळची प्रार्थना जातकच . 
शाळेचो हेडबॉय आशिल्ल्या सिद्धार्थान चाचा नेहरूंचेर भाशण केलें. 

कांय दिसांनी तिहार जेलींतल्यान जवाहरलाल नेहरू सावित्रीक गुलाब | 
दितनाचो फोटो पोस्टान सुशीलाक आयलो. तो फोटो पळोवन सिद्धार्थाचें . 
काळीज आवय विशींच्या आदरान उंचाबळीत जालें. फोटो वांगडा सावित्रीची | 
चीट आशिल्ली. नेहरून आपले आवयक साध्वी म्हणले हें कळटकच सिद्धार्थाक | 
खूब आनंद जालो. 

x x x 

लग्ना उपरांत वर्सभरांत कावेरीगेर बाय जालें. कावेरीन आनी सुशीलान 
[लयेचें नांव सुजाता दवरलें. अश्वत्थाच्या झाडा सकयल सिद्धार्थ उपास 
रीत बशिल्लो आसतना तो कितलेशेच दीस उपाशीं आसा हें पळोवन ताका 
ब्रीर खाबोवपी सुजाता. ही सुजाताची खीर खातकचूच सिद्धार्थाक गिन्यानाचो 
ाक्षात्कार जाता आनी ताचो बुद्ध जाता. देखून बुद्धचरित्रांत सुजाताक खेरीत 
युवात आसा. हें सुजाताचें नांव कावेरीन आनी सुशीलान आपले धुवेक दवरलें. 

सिद्धार्थाक खूब खोस जाली. ताका माणकुली अपुरबायेची भयण जाली. 

दीस वचत रावले. वर्सा वचत रावलों. शुक्ल पक्षांतल्या चंद्रा भशेन सुजाता 
आनी सिद्धार्थ कलेकलेन वाडूंक लागलीं. सुजाता आतां शाळेंत वचूंक लागलें. 
दर सुटयेंत सुशील कावेरीक आनी सुजाता सिद्धार्थाक घेवन भोंवडेर वतालो. 
पुशीलाक बोद्ध धर्माचें भोव आकर्शण आशिल्ले. देखून ताणें बुद्धाची सगलीं 
तीर्थस्थानां तांकां दाखयली. 

गया - बोद्धगया जंय सिद्धार्थान तप केलें थंय तो अश्वत्थ आसा. पिंपळ 
आसा. ताचे फाटल्यान बुद्धमंदीर आसा. सारनाथ - जंय आठ शिश्यां मुखार 
बुद्धान पयलें प्रवचन केलें थंय सोबीत स्तूप आसा. सांची - थंयच्या स्तुपांत 
बुद्धाची रक्षा सांबाळून दवरल्या अशी बोद्ध भाविकांची सद्धा आसा. अजंठा 
- जंय बौद्ध भिक्षूंनी गुहांनी वास्तव्य केलें आनी दोंगराचे वणटीचेर पाशाणांत 
बुद्धाचें जिवीत कोरांतून दवरलें. कांय कडेन रंगोवन अजरंवर केलें. एके सुटयेंत 
सुशीलान भुरग्यांक दक्षीण भारत दाखयलो - बंगळूर, म्हैसूर, मद्रास, केरळ. 
दुसरे सुटयेंत - पूर्व भारत, कलकत्ता, ओरिसा. तिसरे सुटयेंत - जयपूर, 
उदयपूर, आगरा, लखनौ. सुशील भुरग्यांक घेवन दिल्लीक मात गेलो ना! 

वर्सा उलगत गेलीं. सिद्धार्थ बऱ्या मार्कानी मॅट्रिकची परिक्षा पास जालो. 
ताणें मड़गांवचे चौगुले कॉलेजींत फर्स्ट इयर आर्टसाक ऑडमिशन घेतलें. 
सिद्धार्थाक बिएक तत्वज्ञान विशय घेवंक जाय आशिल्लो. फुडें एमए करून 
पिएचडी करपाची सिद्धार्थाची म्हत्वाकांक्षा आशिल्ली. सिद्धार्थ कॉलेजींतल्या 
शिक्षणा भायर खूब अवांतर वाचन करतालो. कॉलेजीचे लायब्ररींत वचून 
तो वरांचीं बरां पुस्तकां वाचतालो. ते भायर सुशीलाचो महाराष्ट्रांतल्या आनी 
देशभरांतल्या प्रागतीक संघटणां कडेन सतत संपर्क आशिल्लो. तांच्यो पुस्तिका, 
पुस्तकां, नेमाळीं सुशीलाक येतालीं. सिद्धार्थूय हें सगलें घोस्तान वाचतालो. 
ताचेर चिंतन, मनन करतालो. सिद्धार्थाक लहानपणा पसून गणिताची आवड 

आशिल्ली. देखून ताणें बीए करतना तत्वज्ञान हो मुखेल विशय आनी गणीत 
हो दुय्यम विशय घेतलो. गणिताच्या अभ्यासान तो बुद्दीप्रामाण्यवादी जालो. 
गणितांतली शुन्य आनी अनंत ही संकल्पना आनी तत्वज्ञानांतली नेति आनी बह्य ' 
ह्यो संकल्पना हातूंतलें साम्य ताच्या लक्षांत आयलें. सिद्धार्थान खगोलशास्त्राचीय | 
पुस्तकां वाचून काडर्ली. बीग बँगांतल्यान आमच्या विश्‍वाची निर्मिती 4 कोटी 
वर्सा आदीं जाल्या हें कळटकच ईश्वर हो सिद्धार्थाचे नदरेन संदर्भहीन जालो. 
सिद्धार्थ खांपो नास्तीक जालो. ताणें लोकायत आनी चार्वाकांचें जडवादी 
तत्वज्ञान वाचून काडलें. 

सिद्धार्थान सॉक्रेटिसा पासून बर्ट्राण्ड रसँला मेरेन अस्तंती तत्वज्ञानाचो अभ्यास ` 
केलो. सिद्धार्थ बीए जावन ताणें एमए केली. आतां तो पिएचडी करपांत गुंतलो. 
बौद्ध तत्वज्ञानाचो लोकायत तत्वज्ञानाचेर आशिल्लो प्रभाव' असो विशय ताणें . 
आपल्या प्रबंधा खातीर वेंचून काडलो. सिद्धार्थाक डॉ. अशोक दासगुप्ता हे 
गोंय विद्यापिठांतले तत्वज्ञान विभागाचे मुखेली गायड म्हणून मेळळे. सिद्धार्थाक 
लोकायत आनी बोद्ध अश्या दोनूय तत्वज्ञानांचो खोलायेन अभ्यास करचो 
पडटालो. ते भायर फाटभूंय समजून घेवंक वेदीक, उपनिषदांतलें हिंदू तत्वज्ञान, 
जैन तत्वज्ञानूय वाचप गरजेचे आशिल्लें. हाका उणींच तीन वर्सा तरी लागतलीं 
आशिल्लीं. सिद्धार्थाक मामाचें सगलें फाटबळ आशिल्ले. सिद्धार्थ दीसरात | 
आपल्या अभ्यासांत मग्न आसतालो. 

मदीं मदीं सावित्रीच्यो चिटयो येताल्यो. सावित्री सिद्धार्थाची खबर घेताली. | 
मामा सावित्रीक सविस्तर जाप बरयतालो. जाप वाचतकच सावित्री सुखावताली. 

सुजाताय आतां व्हड जालें. कॉलेजींत वचूंक लागिल्लें. ताणेंय आर्टसाक 
अडमिशन घेतलें. सुजाताक अर्थशास्त्राची पदवी घेवपाची आशिल्ली. सुजाता 
कॉलेजींत सगल्यां कडेन खेळीमेळीन वागतालें. ताका कितल्योश्योच इश्टिणी | 
आशिल्ल्यो. 

प्रियंवदा ही तातूंतली एक इश्टीण. प्रियंवदा चित्रे. प्रियंवदा महाराष्ट्री. 
तिचो बापूय गोंयांत सरकारी अधिकारी आशिल्लो. प्रियंवदा दिसपाक खूब _ 
सुंदर दिसताली. तिचे दोळे निळे. पाणीदार. नाक धारदार. केंस लांब. ताचेर . 
विणयो घालून ती सोबीत फुलांची फांती माळटाली. प्रियंवदा पांयांत पांयजणां 
घालताली. प्रियंवदाच्या तोंडार सदांच गोड म्होंवाळ हांसो आसतालो. त्या 
हांश्यान प्रियंवदाचें रूप अदीक खुलून दिसतालें. कमनीय देहयश्टीचें प्रियंवदा 

तारूण्याच्या हमर्‍्यार निकतीच पावल दवरतालें. 

तो कार्तिक म्हयनो आशिल्लो. वत मोव जाल्लें. पणजेच्यान सिद्धार्थ 
निकतोच येवन राजांगणांतल्या वोल्तेरार बशिल्लो. इतल्यांत कॉलेजींतल्यान 
सुजाता घरा आयलें आनी ताचे फाटोफाट प्रियंवदा. सिद्धार्थची नदर प्रियंवदा 
वटेन गेली आनी प्रियंवदाची सिद्धार्था वटेन. दोगांय एकामेकांक खीण, दोन 
खीण पळयत रावलां. सिद्धार्थाक आपूण सपनांत आसां काय कितें असो भास 
जालो. अस्तुरेचें इतलें सोबीत, सुंदर, इतलें कमनीय, रमणीय रूप सिद्धार्थ 
पयलेच फावटीं पळयतालो. ही सर्गलोकांतली अप्सराच सकयल देंवल्या अशें 
सिद्धार्थाक दिसलें. सिद्धार्थ आपल्याक पळयत रावला हें लक्षांत येवन प्रियंवदा 
लजलें. सिद्धार्थ प्रथमदर्शनीच प्रियंवदाच्या मोगांत पडिल्लो. 

राजस रुपाचो सिद्धार्थ. ताच्या तोंडार बुदंबतकायेचें तेज आशिल्लें. पयलेच 
भेटेंत प्रियंवदाय ताचे कडेन आकर्शीत जालें. सुजाता हें दृश्य पळयत रावलें 
आनी ल्हवूच भितर गेलें. 

सिद्धार्थ उठून उबो रावलो. तो प्रियंवदा म्हऱयांत गेलो. ताणें आपली वळख 
केली. 

'हांव सिद्धार्थ, सुजाताचो भाव.' 

'प्रियंबदा.' 

'खूब सोबीत नांव. तुज्या रुपा प्रमाण." 

सिद्धार्थाचीं उतरां आयकून प्रियंवदाच्या आंगार झर करून कांटो आयलो. 
हाचे पयलीं ताचे जिणेंत अशें केन्नाच जावंक नाशिले. 

“बस, हांगा.' 

'ना, भितर वतां.' अशें म्हणून लजत प्रियंवदा भितर गेलें. 

सिद्धार्थाची तकली भेरेली. आयुश्यांत पयलेच खेपे ताका एके अस्तुरेची 
इतली ओड दिशिल्ली. 

मागीर कांय दीस सिद्धार्थाचें अभ्यासा वयलें लक्ष उडलें. ताका दीसरात 
प्रियंबदाचो ध्यास लागलो. सुजाताक फुसलावन तो दीसरात प्रियंवदाक घरा 
आपोवंक लागलो. प्रियंबदाकूय सिद्धार्थाक मेळपाचे वेध लागले. दर दिसा आड 
प्रियंबदाचें कांसावले यो-वच चालूच आसतालें. मदीं मदीं शेनवार आयतार 
सिद्धार्थ प्रियंवदाक घरा रावपाचो आगरो करतालो. कावेरीचे आनी सुशीलाचे 
शिटूक नदरेक ही गजाल केन्नाच आयिल्ली. तांकांय प्रियंबदाचो गोड सभाव 

आवडिल्लो. प्रियंवदा रावपाक आसलें म्हणटकच सिद्धार्थ ताका घेवन वेळेर 
भोंवंक वतालो. माडा सकयल दोगांय बसतालीं. सिद्धार्थ प्रियंवदाचो हात 
हातांत घेवन वरांचीं वरां उलयत बसतालो. 

एक दीस तीं तिनसांजे मेरेन खारव्याच्या मांगरांत बसून आशिल्लीं. अचकीत 
सिद्धार्थान प्रियंवदाक वेंगेंत घेतलें आनी ताच्या कंवळ्या ओंठांक आपलें ओंठ 
तेंकयले. दीर्घ वेळ प्रियंवदाचें चुंबन घेत ताच्या गुलाबी ओंठांतलें अमृत तो 
पियेत रावलो. प्रियंवदाचें तारुण्य ताच्या उत्तान स्तनांतल्यान भरून रकतालें. 
सिद्धार्थाच्यो भावना अनावर जाल्यो. ओंठांचें चुंबन, स्तनांचें चुंबन.... एकेक 
पावल फुडें पडत गेलें. तांणी एकामेकांक घट्ट वेंगेंत घेतलीं. तांकां आतां | 
आपल्या वस्त्रांचो त्रास जावंक लागलो. प्रियंवदान आपलीं व्रां काडली. 
सिद्धार्थान आपलो भेस देंवयलो. थंय आतां एक अस्तुरी आशिल्ली आनी एक 
पुरूश. एक नर आनी एक मादी. दोगांयनीय मनसोक्त संभोगसूख घेतलें आनी 
कितलोसोच वेळ तीं तेच अवस्थेंत न्हिदून रावलीं. बर्‍याच वेळान प्रियंबदान 
आपल्या आंगार व्रां चड़यलीं. सिद्धार्थान आपलो भेस घालो. परत दोगांय 
एकामेकांचें दीर्घ चुंबन घेतलें आनी तीं घरा परतलीं. सुजाता वाट पळयत 
आशिल्ले. सुजाताच्या दोळ्याक दोळो दिवपाची धिटाय प्रियंबदाक जाली ना. 
पूण न्हिदचे पयलीं सगलें कितें जें घडलें तें प्रियंबदान आपले प्रिय इश्टिणीक 
सांगून उडयलें. 

मागीर सिद्धार्थाक आनी प्रियंवदाक संभोगसुखाची चटकशी लागली. 
शेनवार, आयतार प्रियंवदान अभ्यासाचे निमित्त सांगून कांसावले सुजातागेर 
रावंक येवप आनी आमोरेर वेळे वयल्या मांगरांत वचून सिद्धार्थान आनी 
प्रियंवदान संभोगसूख घेवप. फुडें सिद्धार्थ प्रियंददाक आपल्या रुमांतूच घेवन 
न्हिदूंक लागलो. सिद्धार्थ आनी प्रियंवदा नव्यान लग्न जाल्ल्या घोव-बायले 
भशेन रमलाच्यो राती सारूंक लागलीं. सिद्धार्थ प्रियंवदाक घट्ट वेंग मारून 
ताचें विलोदी तारुण्य पांगरून फांतोडे मेरेन न्हिदूंक लागलो. 

मामा आनी मामी हांचे दोगांयचेय विचार प्रागतीक. मामान ब्राण्ड रसँलाचें 
मरेज अँण्ड मॉरल्स' पुस्तक वाचिल्लें सिद्धार्थ आनी प्रियंवदा हांचो विवाहपूर्व 
शरिरसंबंद तांकां मान्य आशिल्लो. देखून तांकां तांणी केन्ना बादा हाडली ना. 

हेवटेन सिद्धार्थाचें पिएचडीच्या प्रबंधाचेर सारके लक्ष ना हें प्रोफेसर 
दासगुप्ताच्या लक्षांत आयलें. तांणी सिद्धार्थाक आपल्या कॅबिनांत आपोवन 

हैलो आनी बरी खरडपट्टी काडली. पिएचडी करतलो आनी ती लेगीत 
त्वज्ञानाच्या गंभीर विशयाचेर जाल्यार संशोधनाक पूर्ण वेळ दिवंक जाय. खंयच 
[न विचलीत जावंक दिवंक जायना हाची जाणविकाय प्रोफेसर दासगुप्तान 
सेद्धार्थाक दिली. सिद्धार्थाचे दोळे उगडले. दुसर्‍या दिसाच्यान सिद्धार्थ पयलीं 
भशेन प्रबंधाच्या अभ्यासांत गुंतून गेलो. 

हेवटेन सिद्धार्थ आपल्याक वेळ दिना, ताका आतां आपूण आवडना काय, 
आपलो भोग घेवन सिद्धार्थ आतां आपले कडेन लग्न जायनासतना रावत काय 
ह्या हसकयान प्रियंवदा बेजार जालें. कांय दीस तें कांसावले आयलेंच ना. 
प्रियंददाची मनस्थिती सुजाताक कळ्ळी. ताणें सिद्धार्थाक विचारलें, 

सिद्धार्थ, तूं हें कितें करता? तूं प्रियंवदाक विसरलो ?' 

सिद्धार्थ ओग्गी रावलो. मागीर ताणें थंडसाणीन म्हणलें, “सुजाता, तशे न्हय 
गो. पूण पिएचडीचो खूब अभ्यास आसता. सदांच प्रियंबदाक मेळप आतां 
जावचें ना.' 

मागीर सुजाता तेमाक पेटलें. फुडल्या शेनवारा ताणें प्रियवंदाक कांसावले 
रावपाक आपयलें. प्रियंबदान सिद्धार्थाक जाप दिली ना. जेवतना सिद्धार्थूय 
प्रियंवदाची नदर चुकोवपाक लागलो. रात जातकीर सिद्धार्थ आपले कुडींत 
न्हिदपाक गेलो. सुजाताय ताचे कुडींत गेलें. ताणें प्रियंवदाक आपयलें. 
प्रियंबदाचो राग वचूंक नासलो. आपूण रोखडेंच येतां अशें सांगून सुजाता 
भायर गेलें आनी ताणें सिद्धार्थाचे कुडीक भायल्यान खिळी घाली. ते रातचे 
तारुण्याचे, देहाचे ओडी मुखार, शृंगाराच्या आकर्शणा मुखार प्रियंवदाचो राग 
आनी सिद्धार्थाचो संयम पागळ्ळो. प्रियंवदा आनी सिद्धार्थ दोगांय जाणां रातभर 
उलयत रावलीं. प्रियंवदान सिद्धार्था कडल्यान वचन घेतलें. एकामेकाक केन्नाच 
सोडून वच्चीं नात अशें दोगांयनी थारायलें. अभ्यासा कडेन दुर्लक्ष करिनासतना 
हे प्रेमसंबंद, कामसंबंद चालू दवरप. 

अशींच दोनेक वर्सा गेलीं. प्रियंवदा आनी सुजाता बीए पास जालीं. तांणी 
एमए करपाचें थारायलें. इतले म्हणसर सिद्धार्थाचो प्रबंध पूर्ण जालो आनी 
ताका डॉक्टरेट मेळ्ळी. डॉ. अशोक दासगुप्ताक खूब खोस जाली. सिद्धार्थाचो 
“लोकायत तत्वज्ञानाचो बोद्ध तत्वज्ञाना वयलो प्रभाव' हाचे वयलो प्रबंध 
भारतीय तत्वज्ञानाक वेगळें योगदान दितलो अशी आस्त ताका दिसली आनी हो 
प्रबंध विद्यापिठान पुस्तक रुपान उजवाडा हाडचो अशी विनंती तांणी कुलगुरूंक 

केली. तांणी ती मान्य केली. प्रबंधाचें पुस्तक रोखडेंच उजवाडा आयलें. 
त्या पुस्तकाक सगल्यांनी उर्बेभरीत येवकार दिलो. डॉ. सिद्धार्थाची विद्वानांनी 
तोखणाय केली. डॉ. सिद्धार्थ एक तत्ववेत्तो म्हणून ताचो भारतीय तत्वचिंतकां . 
मदीं आसपाव जावंक लागलो. सुशीलाचें काळीज अभिमानान उचांबळीत | 
जालें. ताणें पुस्तकाची एक प्रत सावित्रीक धाडली. ती पावतकच सावित्रीन 
पयलेच फावटीं सिद्धार्थाक चीट बरयली. मामान ती सिद्धार्थाच्या हातांत दिली. 
सावित्रीन बरयिल्लें : प्रिय सिद्धार्थ, तुका तुजे आवयचे लाख लाख आशिर्वाद. 
तुजी याद आयले बगर एकूय दीस वचना. केन्ना काय तुका मेळन जालां. पूण 
काळीज घट केलां. गुन्यांवाचो दाग कपलार दवरून तुका तोंड दाखयनासप हें - 
पयलींच थारायलां. आतां फकत बारा वर्सा आनी कांय म्हयने उरल्यात. मागीर 
हांव गोंयांत तुजे सरी येतां. 

तुवें डॉक्टरेट मेळयली हें कळटकच सुमारा भायर खोस जाली. तुका खूब 
शिकोवचें अशें म्हर्जे सपन आशिल्लें. सुशीलान तें पूर्ण केलें. 

सुशीलान म्हाका प्रियंवदा विशीं कळयलां. प्रियंवदा खूब रुपेस्त आनी गोड 
चली म्हणून ताणें कळयलां. हें कळटकच म्हाका खूब आनंद जालो. तुमचो 
जोडो बरोऽ सोबतलो. आतां तुजें शिकून जालां. प्रियंवदाय बीए जालां. बेगीन 
लग्न जायात, संवसाराक लागात. तुका खंयूय प्राध्यापकाची नोकरी मेळटली. 
प्रियंवदाकूय घरा बसपाक दिवं नाका. लग्न जातकच वेगळें बिराड करात. | 
कितले दीस मामागेर रावतलो? हांव थोड्या दिसांनी सुशीलाच्या नांवान म्हजें | 
प्रोकुरासांव धाडटां. ताका आमचें सांवड्डेंचें व्हडलें घर, फाटलें भाट आनी 
मांड विकूं दी. ताचे कांय पयशे येतले. तातूंतल्यान मडगांवां घर घे. दिल्लीक 
आतां बिल्डिंगांनी फ्लॅट बांदून मेळटात. गोंयांत तशी वेवस्था आसा जाल्यार 
पळय. आसा जाल्यार फ्लॅट विकतो घे. 

सुजाताचेर भयणी भशेन मोग कर. तुका सगुणा नांवाची व्हडली भयण 
आशिल्ली. घरा फाटले मारुतीचे देवळेंत पेटिल्ले जोतीचो उजो लागून ती 
लासून ल्हानपणांतूच हो संवसार सोडून गेली. आतां सुजाताच तुजी भयण. 
ताका बरो घोव मेळचो अशें सदांच मागतां. 

म्हजो तिहार जेलींतलो समाजीक वावर नेटान चालू आसा. तातूंत हांब 
दीसभर गुंतून आसतां. ह्या बायलां खातीर वावुरतना म्हाका खूब समाधान 
मेळटा. म्हजे जिणेचें सार्थक जालें अशें दिसता. 

जण एकलो आपआपल्या संवसारांत गुंतून पडलो जाल्यार ह्या समाजांत जे 
रखी, दुबळे आसात तांकां कोण आधार दितलो? हेरांक आधार दिवप हाचे 
बगर दुसरो स्रेश्ठ वावर ना. 

ह्या देशा मुखार समाजीक कल्याण आनी समाज प्रबोधन हीं खूब व्हडलीं 
आव्हानां आसात. तूं आतां तत्वज्ञानाचो विद्वान जाला. घडये समाजकल्याण हो 
तुजो विशय नासत. पूण तुजे विद्रत्तेचो उपेग समाजा खातीर कर. समाजप्रबोधना 
खातीर कर. नाजाल्यार गिन्यानाचो उपेग कितें? फकत भुरग्यांक शिकोवपा 
पुरतो? पुस्तकां बरोवपा पुरतो? व्याख्यानां दिवपा पुरतो? ना मरे? 

फकत भौतीक सुखां भोगीत सगली जीण गेली जाल्यार ताचेय वयर जें 
बौद्धीक, आंतरीक सूख आसा ताका मनीस वंचीत जाता. हांव तुजे भशेन चड 
शिकूंक ना. पूण जिणेन म्हाका खूब शिकयलें. जिणेन म्हाका गिरेस्त केलें. 
तातूंतल्यान म्हाका जें कळ्ळें तेंच तुका सांगतां. 

दिसता, खूब बरोवचें. तुजे कडेन चिटयेंतल्यान उलयत रावचें. पूण रात खूब 
जाल्या. हांगाच थांबतां. तुजें सदांच बरें जावं. तूं सदांच सुखी समाधानी आसू. 

मायेमोगान - तुजी आई. 

सावित्रीची चीट सिद्धार्थान एके फावटीं वाचली. दोन फावटीं वाचली. ताणें 
ते चिटीचो उमो घेतलो. मागीर सिद्धार्थान रोखडीच आवयचे चिटीक जाप 
बरयली. 

प्रिय आई, 

तुका तुज्या पुताचो साश्टांग नमस्कार. 

आई, म्हाकाय तुजी सदांच याद येता. पूण हांव ती काळजांत पुरून दवरतां. 
ती बयर उफेवन येवंक दिना. म्हाकाय तुका केन्ना काय मेळन अशें दिसता. 
परत तेन्नाचो ल्हान भुरगो जावन तुजे वेंगेंत वचन अशें दिसता. तूं खूब फावटीं 
म्हज्या सपनांत येता. मागीर म्हाका न्हिदूच पडना! 

तुजे विशींच्या अभिमानान म्हजें काळीज भरून येता. तुबें धिटायेन ते 
मध्यानरातीर पाखल्याक कसो फारान मारला तें हांवें दोळ्यांनी पळयलां. तेच 
रातीं तूं पेद्याक घेवन म्हाका चांफेगाळ मठांतल्यान उबारून घेवन वचपाची! 
मातशें चुकलें, नाजाल्यार तेन्नाच हांव तुजे सरीं पावतलों आशिल्लों. 

` आनी म्हाका दिक्षा दिली म्हणून तुवें बाबाचो खून करप, ताका ताच्या 
कर्माचे फळ भोगोवप, रातोरात घरांतल्यान पळून गोंयचे शिमे भायर वचप, 

केदी कापाझदाद तुजी आई! 

आनी मागीर कोणेंच फोर्स करिनासतना तुर्जे तूं कादयेंत वचून रावता, 
एक आनी दोन न्हय जाल्यार पंचवीस वर्सांची बंदखण माथ्यार मारून घेता, 
महात्मा गांधीच्या मार्गान वचपाची देख जगलोकाक दिता, तिहार जेलींतल्या 
बायलां मदीं आकांताचो समाजीक वावर करता आनी तो पळोवन प्रधानमंत्री 
जवाहरलाल नेहरू तुजो 'ही सावित्री न्हय, ही साध्वी सावित्री' अशें म्हणून 
गौरव करता. केदो मान दिला नेहरून तुका, आई! 

म्हजे सारकेल्यान शेंकड्यांनी ग्रंथ बरोवन पावचे नात तें तुवें तुजे करणेन 
करून दाखयलां, आई! 

भारतीय अस्तुरेचें हें नवें अर्वाचीन रूप - साध्वी सावित्रीचे रूप - आई, 
भारताच्या समाजीक इतिहासांत तुवें आतां खेरीत सुवात जोडल्या. 

म्हाका तुजो अभिमान दिसता. तुज्या नांवाचें दायज फुडें व्हरपा सारको 
पुरुशार्थ म्हज्या जिवितांत घडूं अशें हांव म्हजे मनोदेवते कडेन मागतां. म्हाका 
तूंय होच आशिर्वाद दी, आई. 

तुका परत एके फावटीं तुज्या पुताचो मायेमोगाचो नमस्कार. 

- तुजो सिद्धार्थ. 

सिद्धार्थाची चीट वाचून सावित्री धन्य जाली. 


>>> 


प्रियंवदाचो बापूय माधव चित्रे आतां रिटायर जालो. पूण प्रियंवदाच्या 
शिक्षणा खातीर गोंयांतूच रावपाचें ताणें थारायलें. प्रियंवदाचे आवयक - 
मनोरमाक पुण्यांत वचून थंय रावपाचें आशिल्लें. मनोरमाचें कुळार पुण्याक. 
ते भायर सगले सोयरेधायरे पुण्याक. आतां प्रियंवदा खातीर स्थळूय पळोवंक 
जाय आशिल्ले. 

हालीं हालीं प्रियंवदाचें वर्तन मनोरमाच्या लक्षांत आयिल्लें. प्रियंवदा मदींच 
विचारांत आसतालें. मर्दीच मुमुरखें हांसतालें. हारशांत पळोवन आपले आपूण 
लजतालें. आपली धूव कोणाच्या मोगांत बी पडूंक ना मूं असो दुबाव मनोरमाक 
आयलो. प्रियंवदाचें सुजाताच्या कांसावलेच्या घरा शेनवारा आयतारा रावप 
सदचेंच जालें. सुजातागेर ताचो वाडिल्लो भाव - सिद्धार्थ आशिल्लो. ताचें 


08 / सावित्री 


आनी प्रियंवदाचें बी जमलां काय? मनोरमाक प्रियंवदा खातीर आपलेच सिकेपी 
जातींतलो जांवय जाय आशिल्लो. सारस्वतां विशीं तिचें मत बरें नाशिल्लें. एक 
दोन फावटीं मनोरमान प्रियंबदाक सरळ विचारिल्लें. पूण प्रियवंदान तो विशय 
'फाफडून उडयिल्लो. 

मागीर मात मनोरमान घोवाक सांगलें, हें सगलें अती जाता. एक दीस 
प्रियंवदा कांसावले वतकच आमी दोगांय आयतारा सकाळीं बेगीन थंय पावुया 
आनी दोळ्यांनीच पव्ठोवया कितें खेळ चल्ल्यात ते दोगांयचे! एका आयतारा 
बरेच सकाळीं टॅक्सी करून प्रियंवदाचे आवयबापूय सुशीलाच्या कांसावलेच्या 

'घरा गेलीं. कावेरीन दार उगडलें. कावेरी तांकां वळखली ना. माधव चित्रेन 
आपूण प्रियंबदाचो बापूय म्हणून वळख करून दिली. कावेरीन तांकां भितर 
आपयलीं. सदचे भशेन प्रियंवदा सिद्धार्थाचे कुडींत न्हिदिल्लें. 

“प्रियंवदा खंय आसा?” प्रियंबदाच्या बापायन विचारलें. कावेरी मातशी 
काचाबूल जाली. तिणें सिद्धार्थाचे कुडीच्या दारार मारलें. दोळे चोळीत सिद्धार्थ 
भायर आयलो. कावेरीन ताका प्रियंवदाचे आवयबापूय भायर राजांगणांत 
बसल्यात हें सांगतकच ताचेर आकांत आयलो. चुकून सिद्धार्थान 'प्रियंबदा, 
भायर यो.' असो उलो मारलो. तो प्रियंबदाचे आवयन आयकलो. हें कितें 
तरी गौडबंगाल आसा हाचो अदमास तिका आयलो आनी ती तडक सिद्धार्था 
फाटोफाट ताचे कुडींत गेली. थंय सिद्धार्थाचे बाज्जेर प्रियंवदा न्हिदिल्लें. 
ताचें न्हेसण अस्ताव्यस्त आशिल्लें. मनोरमा रागान तांबडी जाली आनी तिणें 
प्रियंबदाचेर न्हिदिल्ले कडेन सणकुटेर एक सणसणीत थापट फुलयलें. 

निर्लज्ज, तुझे इतके दिवस हे थेर चालले आहेत? ऊठ आता. अहो आत 
या. तुमच्या लेकीचे प्रताप पहा, अशें म्हणून तिणें घोवाक आपयलो. 

इतले म्हणसर प्रियंबदान आपलें न्हेसण सारकें केलें. ताच्या हाताक धरून 
मनोरमान ताका राजांगणांत हाडलें. इतले म्हणसर सुशील आनी सुजाताय थंय 
आयिल्लीं. मनोरमा तांचेर तापली. 

“काय चाललं आहे हो या घरात? माझ्या लेकीची वेश्या केली काय तुमच्या 
उनाड पोराने? काय हिंमत हो तुम्हा लोकांची? म्हणून मी यांना सांगत होते, 
आपण गोव्यात नको स्थायिक व्हायला. तुम्ही सारस्वत लोक खूब बेरकी 
असता. बेशरम कुठले. म्हणतात ना, सर्प म्हणू नये धाकला आणि सारस्वत 
म्हणू नये आपला. देवा, परमेश्वरा, माझ्या लेकीच्या भवितव्याची माती केली 

रे ह्या मवाल्याने. शेण खाल्ले माझ्या मूर्ख पोरीने. आता कोण लग्न करणार 
तिच्याशी ? देवा, देवा!' अशें म्हणीत मनोरमा आपलें कपल फोडपाक लागली. 
मागीर ती घोवाचेरूय तापली. 

'चला हो. आता एक क्षण या घरात थांबायचं नाही. आणि पोरी, चल, 
यापुढे या घरात पाऊल ठेवायचं नाही. या मवाल्याचे तोंड सुद्धा पाहू नको. 
त्याच्या बहिणीची मैत्री सोड. झाले ते शिक्षण पुरे झाले तुझे. चला हो, आपण 
लगेच उद्याच्या उद्या पुण्याला जाण्याचं करुया. पुरे झाला हा गोवा.' 

कावेरी खूब समंजस बायल आशिल्ली. तिणें मनोरमाच्या खांद्यार हात 
दवरलो आनी ती मनोरमा आनी प्रियंवदा हांकां घेवन भितर गेली. सुशीलान 
प्रियंबदाच्या बापायक भितर आपयलो. तांचे फाटोफाट सिद्धार्थ आनी सुजाताय 
गेलीं. कावेरी घराचे पयलींचे देवाकुडींत गेली. ही धर्माबाबाची देवाकूड. 
आतां थंय देवांच्यो मुर्ती नाशिल्ल्यो. सुशीलान आतां थंय राष्ट्रीय फुडाऱ्यांचे 
फोटे लायिल्ले. सगल्यांत मदीं गौतम बुद्धाचो फोटो आशिल्लो. थंयचे एके 
आरमारींत एक पवनांची गळसरी आशिल्ली. कावेरीच्या बापायन तिका ती 
लग्नांत घाल्ली. कावेरीन सिद्धार्थाक आपयलो आनी ताका ती पवनाची गळसरी 
प्रियंवदाच्या गळ्यांत घालूंक लायली. कावेरीन बस्त्यांवाक पोरसांतलीं फुलां 
हाडूंक लायलीं. कावेरीन तीं प्रियंवदाच्या केंसांत माळ्ळीं. ताच्या केंसांत 
कुकमाची पिंजर घाली. सुशीलान सिद्धार्थ आनी प्रियंवदाक गौतम बुद्धाक वंदन 
करूंक सांगलें. मागीर कावेरीन मनोरमाक म्हणलें, 'मनोरमा, तूं म्हाका भयणी 
भशेन. ही प्रियंवदा म्हाका धुवे भशेन अशें समज. आयज गौतम बुद्धाचे साक्षीन 
सिद्धार्थ आनी प्रियंवदा हीं सासणाचीं एकामेकार्ची जालीं. आमचो कोणाचो 
देवाधर्माचेर, देवदेवसपणाचेर विस्वास ना. स म्हयन्यां भितर तेर्म करून तांचें 
लग्न करुया. तूं म्हज्या उतरांचेर विस्वास दवर.' 

सुशीलान माधव चित्रेक सांगलें, 'माधवबाब, तूं भियेवं नाका. तुका 
सिद्धार्थाच्या रुपान विद्वान जांवय मेळळा आनी पुतूय. प्रियंवदा ह्या घरांत सुखी 
आसतलें. आमी प्रागतीक विचारांचीं. सिद्धार्थ आनी प्रियंवदा हांणी लग्ना 
पयलीं तारुण्याच्या आकर्शणान भोग घेतलो आसत. आमी तांकां आडावंक 
ना. एकवीस वर्सांची पिराय जातकच दरेका सज्ञान तरणाट्याक आनी तरणाटेक 
एकामेकाचे संमतीन अशे शरिरसंबंद दवरपाची मेकळीक आसा. आतां तर 
आमी तुमकां तांच्या लग्नाचें उतर दिलां. खरें म्हणल्यार आमी तुमकां खूब 

पयलीं विस्वासांत घेवंक जाय आसलें. आमचीच चूक जाली..' 

मनोरमा आनी माधव चित्रे सदगदीत जालीं. हें सगलें इतलें अचकीत करें 
जालें हाचें तांकां अजाप जालें. मनोरमान कावेरीक वेंग मारली. सुशीलान 
माधव चित्रेक वेंगेंत घेतलो. दोन कुटुंबा लागीं आयलीं. सगल्यांनी प्रियंवदाक 
आनी सिद्धार्थाक आशिर्वाद दिले. बस्त्यांवान बेगिबेगीन शेवयांचो गोड सांजो 
आनी च्या करून हाडली. 

मागीर सगलीं राजांगणांत बसलीं. सुशीलान माधवाक आनी मनोरमाक 
सावित्रीची आनी सिद्धार्थाची काणी सांगली. सिद्धार्थाक ती आयकप जमना 
जालें. तो कुडींत भितर गेलो. प्रियंवदाय ती काणी इतल्या विस्तारान पयलेच 
फावटीं आयकतालें. सगल्यांच्या दोळ्यांतल्यान दुकांच्यो पांवळ्यो गळपाक 
लागल्यो. खांब्याच्या आडसाक रावून बस्त्यांवूय ती काणी आयकतालो आनी 
भितरले भितर घुसमटून रडटालो. 

म्हयन्याभरान खुरसाचें फेस्त आयलें. ह्या वर्सा फेस्त नेटान करूंक मामान 
बस्त्यांवाक पांचशीं रुपया दिले. बस्त्यांव सामको खोशी जालो. 

खुरसाच्या फेस्ता दिसा बस्त्यांव फांतोडेर उठून साळकांचे तळयेंत गुलाबी 
साळकां काडूंक गेलो. पांटलोभर साळंकां काडून तो देगेर येतासर खंयच्यान तरी 
गांजीलमुसांचें भिरें आयलें. गांजीलमूस बस्त्यांवाक चाबूंक लागले. बस्त्यांवान 
तळयेंत परत उडकी मारली. पूण गांजीलमूस उदकाचेर बसून रावले. बस्त्यांवान 
उदका वयर तकली काडली म्हणटकच ते ताका चाबूंक लागले. मूस चाबतले 
म्हणून बस्त्यांव जाता तितलो वेळ स्वास कोंडून तळयेच्या उदकांत रावलो. पूण 
चड वेळ रावप ताका जमलें ना. बस्त्यांवाच्या नाकातोंडांत उदक गेलें. दनपारां 
बस्त्यांवाचें सुजिल्लें प्रेत कांय तरणाट्यांक उफेतना दिसलें. तांणी पेंवत वचून प्रेत 
बयर काडलें. ते बस्त्यांवाक वळखले. रोखडीच तांणी मामाक खबर पावयली. 

मामाक खूब दुख्ख जालें. कांसावलेच्या घराचेर सुतकी सया पातळ्ळी. 
सांजेचो कांसावलेच्या घरा कडल्यान बस्त्यांवाचो इंतेर सिमितेरींत वचूंक भायर 
सरलो. काळो कोट घालून सुशील आनी सिद्धार्थ, आनी धव्यो साडयो न्हेसून 
कावेरी, सुजाता, प्रियंवदा बस्त्यांवाच्या कायशांवा वांगडा पयलीं इगजँत गेलीं. 
इगजँत पाद्रीन मीस केलें. तांणी क्रिस्ता लागीं मागलें, 'क्रिस्ता, हो तुजो पूत 
बस्त्यांव तुजे सरीं येता. ताका ताचे सगले गुन्यांव भोगोस कर. ताका सर्गात 
तुजे सरीं सुवात दी.' 

पाद्रीन पवित्र आत्म्याक आर्गां ओंपलीं. सिमितेरींत बस्त्यांवाचो कायशांब 
उखलून व्हरपाक सुशील आनी सिद्धार्थान खांद दिलो. बस्त्यांवाचो कायशांब 
फोंडांत देंबयलो. सुशील, सिद्धार्थ, कावेरी, सुजाता, प्रियंवदा सगल्यांनी फोंडांत 
माती घाली. बस्त्यांवाचे यादीन सुशीलाच्या दोळ्यांत घळघळीत दुकां आयलीं. 
सुन्न मनान सगलीं घरा परतलीं. 

सांजचें वेळेर खारव्यांनी खुरसाचें फेस्त केलें ना. फकत खुरसाच्या गळ्यांत 
बस्त्यांवान साळकाचे तळयेंतल्यान खुडून हाडिल्ल्या गुलाबी साळकांचो हार 
घालो आनी बस्त्यांवाच्या नांवान एकूच वात लायली. 

दर्याय आयज ओग्गी आशिल्लो. ताकाय गाज नाशिल्लो. 


>>> 


अच्युतानंद स्वामी आतां जाणटे जाल्ले. तांणी श्रीनिवास शणेक आपोवन 
हाडलो आनी आपलें जिवितकार्य आतां सोंपलें, आपूण आतां प्रायोपवेशन 
करून समाधी घेवंक सोदतां हो आपलो निर्णय तांकां सांगलो. स्वाम्यांनी 
शिश्य सिद्धानंद मठांतल्यान वतकच दुसरो शिश्य घेवंक नाशिल्लो. स्वाम्यांचो 
शिश्य वेंचून काडप आनी ताका मठाचे परंपरे प्रमाण दिक्षा दिवप गरजेचें 
आसलें. श्रीनिवास शणै हुसक्यांत पडलो. अच्युतानंद स्वाम्यांनी तांच्यो भावना 
वळखल्यो आनी म्हणलें, 'शणे, शिश्याक दिक्षा दिवंक जाय आनी ते खातीर 
बरो शिश्य वेंचून काडूंक जाय.' मागीर थोडो वेळ स्वामी ओग्गी रावले. तांणी 
दोळे धांपले. उपरांत स्वाम्यांनी श्रीनिवास शणेक म्हणलें, 'शणै, एक सांगात 
हो, तो भुरगो कोर्टाच्या निर्णया खातीर आमकां सोडचो पडिल्लो. शिश्य 
सिद्धानंद. तो कितें करता हो?' 

श्रीनिवास शणैन स्वाम्यांक सांगलें, 'स्वामी महाराज, सिद्धार्थ आतां मोटो 
विद्वान जाला. ताणें बौद्ध तत्वज्ञानाचेर प्रबंध बरयला. गोंय विद्यापिठांतल्यान 
पिएचडी केल्या. भारतभर एक तत्वचिंतक म्हणून ताची नामना जाल्या. 

'शणे, तशें जाल्यार ताका आमचो संदेश धाडात. ताका म्हाका मेळूंक 
सांगात. ताका सांगात, स्वामी शाल, श्रीफळ दिवन ताच्या येसा खातीर ताका 
आशिर्वाद दिवंक सोदतात. शणे, तुकां याद आसतलेंच, आमी विसरूंक नात. 
कोर्टान ताका मेकळीक दिल्ली. एकवीस वर्सांची पिराय जातकट सिद्धार्थाची 

त्सा आसल्यार ताच्यान मठाचें शिश्यपद परत घेवं येता. आमची मनोदेवता 
मामकां सतत सांगीत आयल्या. सिद्धार्थ मठांत परत येतलो. देखून आमी 
#न्नाच दुसरो शिश्य घेवपाचो विचारूच केलो ना. तेन्नाच आमच्या लक्षांत 
आयिल्लें, हो भुरगो मोटो विद्वान जातलो. बरें जालें. ताका भायर वचून फावो 
| शिक्षण मेळ्ळें. म्हजे फाटल्यान मठाचें फुडारपण करपाक मठाक आतां असो 
बैद्रान, बुदवंत स्वामी जाय, श्रीनिवास शणे.' 

श्रीनिवास शणैक अजाप जालें. तो स्वाम्यांचीं उतरां आयकत रावलो. 

'शणै, एक मात करात. सिद्धार्थाक एकल्याकूच मठांत आपयात. ताचो 
भ्रादवोगाद मामा ताचे वांगडा येवचो ना हें मात पळयात. सिद्धार्थाक सांगात, 
प्वाम्याक ताका आशिर्वाद दितकच ताचे कडेन बोद्ध तत्वज्ञानाचेर भासाभास 
करपाची इत्सा आसा.' 

श्रीनिवास शणैक स्वाम्यांची शिटूकसाण खबर आशिल्ली. हालीं हालीं तर 
प्वाम्यांचे विचार बदलत गेले. मठाच्या सनातनी भक्तांक तें उस्तुऱयां वतालें. 
आतां सिद्धार्थाक मठांत आपोवन ताका परत शिश्य करपाचो स्वाम्यांचो निर्णय 
बूब जाणांक पसंत पडटलोच अशें नाशिल्लें. पूण शिश्य खंयचो करप हाचो 
सगलो अधिकार स्वाम्यांक आशिल्लो. 

मागीर श्रीनिवास शणेन कळाव केलो ना. दुसर्‍या दिसा गाडी घेवन तो तडक 
गोंय विद्यापिठांत गेलो. थंय ताका ज्युस्त सिद्धार्थ मेळ्ळो . सिद्धार्थान श्रीनिवास 
शणैक वांकून नमस्कार केलो. सुनंदा वयनीची खबर घेतली. श्रीनिवास शणैक 
बरें दिसलें. इतलो शिकुनूय सिद्धार्थाची नमळाय आनी ताचें अगत्य पळोवन 
श्रीनिवास शणे सुखावलो. श्रीनिवास शणेन सिद्धार्थाक म्हणलें, “सिद्धार्थ, हांगा 
तुमचें कॅण्टीन खंय आसा? एक च्या मारुया. खूब वर्सानी मेळटात. तुका 
आतां डॉक्टरेट मेळ्ळ्या. म्हाका खूब खोस जाली. तूं आतां विद्वान जालो. 
पंडीत जालो. तुजे आवयचें सपन पूर्ण जालें. तुजी आवय सावित्री आतां धन्य 
जातली. चल, कॅण्टिनांत वचुया. आनी चार गजाली मारुया.' 

श्रीनिवास शणैक मेळून सिद्धार्थाक बरें दिसलें. मठांत राबितो आसतना 
सिद्धार्थाची थोडी माया केली ती सुनंदा वयनीन आनी श्रीनिवास शणेनूच. 
नाजाल्यार तो काळ मायेचे, मोगाचे नदरेन सुको सणसणीत आसलो. त्या 
दिसांची याद येवन सिद्धार्थाच्या आंगार कांटो आयलो. 

'स्वामी अच्युतानंद कशे आसात? खरें म्हणल्यार हांवें येवन तांची भेट 


सावित्री / ।3 


घेवपाची. डॉक्टरेट मेळटकच तांचो आशिर्वाद घेवपाचो. चुकलेंच म्हजें,' 
सिद्धार्थान म्हणलें. 

“हय. सिद्धार्थ, स्वाम्यांक खूब खोस जाली. स्वामी शाल आनी श्रीफळ . 
दिवन तुका आशिर्वाद दिवंक सोदतात. बौद्ध तत्वज्ञानाचेर तुजे कडेन भासाभास | 
करपाचीय स्वाम्यांक उमळशीक आसा.' 

'अशें? मागीर चांफेगाळ मठांत येवचेंच पडलें तर!' 

“सिद्धार्थ, येता तोच चारपांच दिसां खातीर रावंक यो. आमगेर राव.' 

'शणै, गणूभट कसो आसा? हांवें ताका खूब पिडलो.' 

“सिद्धार्थ, दोन वर्सा आदीं गणूभटान हो संवसार सोडलो.' 

'शणै, गणूभट दिसपाक खूब कडक आशिल्लो. पूण तुमकां सांगतां, रातचो 
येवन तो म्हाका थापटितालो, सांसपितालो. म्हज्या आंगार पांगरूण घालतालो. | 
गणूभट आशिल्लो जाल्यार हांव ताच्या पांयार घालून घेतलों आशिल्लो. खूब 
वायट जालें.' 

सिद्धार्थ, स्वामीय आतां जाणटे जाल्यात. आपूण प्रायोपवेशन करून समाधी 
घेतले म्हणटात.' 

'शणै, मठांत वतना हांवें खूब भुरगेपणां केलीं. स्वाम्यांक नमस्कार तरी 
करून भायर सरपाचें. सगलेंच चुकलें.' ॒ 

'तूं तेन्ना खूब ल्हान आशिल्लो, सिद्धार्थ. पूण तुका एक सांगूंक जाय. | 
स्वाम्यां भितर एक ल्हान भुरगो आसा. भुरगेपण शेणिल्लो ल्हान भुरगो आसा. 
तूं मठांतल्यान गेलो तेन्ना आमकां सगल्यांक वायट दिसलें. पूण स्वाम्यांच्या 
दोळ्यांत एक हांसो आशिल्लो हयन्हयसो म्हाका दिसलो.' 

"सिद्धार्थ, मदीं मदीं स्वामी एकांतवासांत वतात. मौनांत वतात. स्वाम्यांचो 
हो एकांतवास, तांचें हें मौन म्हणल्यार म्हाका केन्ना केन्ना दिसता स्वाम्यांचें | 
दोळे धांपून आपले आपूण रडप आसता काय कोण जाणा! निमाणें, स्वामी हो 
एक मनिसूच, सिद्धार्थ. देखून तूं मठांतल्यान वतकच स्वामी परत मौनांत गेले. 
पूण हें मौन वेगळें आशिल्लें, सिद्धार्थ. ह्या मौनांतल्यान स्वामी भायर सरले | 
तेन्ना तांचें तोंड फांतोडेर फुलिल्ल्या साळका भशेन प्रसन्न दिसतालें. कसलें . 
तरी व्हड वें तांच्या मना वयल्यान देंविल्लें. त्या दिसाच्यान स्वाम्यांचे विचार 
बदलत गेले. स्वाम्यांनी इंग्लीश शिकून घेतलें. तांणी अस्तंती तत्वज्ञानाचो 
अभ्यास केलो. आतां तांकां तुजे कडल्यान बौद्ध तत्वज्ञान समजून घेवपाची 

मळशीक लागल्या.' 

'शणे, हांव येतां. स्वाम्यांक सांगात हांव ह्याच शुक्रारा चांफेगाळ मठांत 
तां. चार-पांच दीस रावपाकूच येतां.' 
श्रीनिवास शणे वचूंक भायर सरलो. सिद्धार्थ परत तांच्या पांयां पडलो. 
द्धार्थान तांकां म्हणलें, शणेमाम, तुमकां सांगतां कुमठाचे संस्कृत पाठशाळेत 
प्रानी उपरांत मठांत हांवें जें गिन्यान घेतलें ताचो म्हाका म्हजे जिणेंत खूब उपेग 
नालो. देखून म्हज्यान चांफेगाळ मठाक, अच्युतानंद स्वाम्यांक आनी तुमकां 
बगल्यांक केन्नाच विसरूंक जावचें ना. हांव सदांच तुमच्या रिणांत रावतलों.' 
' सिद्धार्थाचीं उतरां आयकून श्रीनिवास शणेक खूब खोस जाली. मागीर 
सिद्धार्थान श्रीनिवास शणेक विद्यापिठाच्या दरवट्या मेरेन पावयलो. 

शुक्रारा सिद्धार्थ फांतोडेर उठलो. कांसावलेच्या साळकांच्या तळ्या कडेन 
वचून ताणें साळकां खुडून हाडलीं. सिद्धार्थान साळकांचो ल्हानसो हार गुंथून 
केळीच्या चोळख्यांत बांदलो. दनपार मेरेन सिद्धार्थ चांफेगाळ मठांत पावलो. 
पयलीं तो श्रीनिवास शणेगेर गेलो. सिद्धार्थान आपलें सामान तांगेरूच दवरलें. 
चार-पांच दीस रावपाचे तयारेनूच सिद्धार्थ आयिल्लो. सुनंदा वयनीक खूब 
आनंद जालो. तिणें प्रेमान सिद्धार्थाक वेंग मारली. मागीर श्रीनिवास शणे 
सिद्धार्थाक घेवन मठांत आयलो. 

सिद्धार्थान अच्युतानंद स्वाम्यांक साश्टांग नमस्कार केलो. गुलाबी साळकांचो 
हार तांच्या गळ्यांत घालो. स्वाम्यांनी सिद्धार्थाक आशिर्वाद दिलो. ताच्या 
हातांत शाल, श्रीफळ दिवन ताचो भोवमान करीत म्हणले, “सिद्धार्थ, तूं बुदवंत 
भुरगो हें आमकां तुज्या भुरगेपणांतूच कळिल्लें. आतां तर तूं महापंडीत जाला. 
आमकां परम संतोश जाला. यो, असो आमचे सरीं बस. तुजी योग्यताय आतां 
आमचे इतलीच. तूं आतां ज्ञानवृद्ध जाला. कितें हो भगवंत शणै?' 

भगवंत शणेन मान हालयली. स्वाम्यांनी कुरवेन आपल्याक केल्ली ही 
शिटकावणी हें समजून भगवंत शणे स्वाम्यांचे कुडींतल्यान भायर सरलो. 

स्वाम्यांनी मागीर सिद्धार्थाक म्हणलें, “सिद्धार्थ, तुवें लोकायत तत्वज्ञानाचो 
बौद्ध तत्वज्ञानाचेर जाल्ल्या प्रभावा विशीं प्रबंध बरयला. आमी लोकायत 

तत्वज्ञाना विशीं वाचलां पूण बौद्ध तत्वज्ञाना विशीं आमकां खोलायेन तुबे 
सांगचें अशी आमची इत्सा आसा.' 

सिद्धार्थान स्वाम्यांक परत एके फावटीं नमस्कार करीत म्हणले, 'स्वाम्यांनो, 
म्हजे तांकी प्रमाण हांव तुमकां बौद्ध तत्वज्ञान म्हाका जें समजलें तें सांगपाचो 
यत्न करतां. गिन्यान दिसानदीस बदलत आसता. अनित्यबोध हो बौद्ध 
तत्वज्ञानाचे बुन्यादीचो फातर. अनित्यबोध म्हणल्यार ह्या संवसारांत शाश्वत 
कांयच ना. सगलें बदलत आसा. गिन्यान लेगीत बदलत आसा. बदलत 
रावूंक जाय. न्हंये भशेन. पर्वताचेर न्हंयेचो जल्म जाता आनी ती महासागराक 
मेळटा. गिन्यानाचो मूळ झरो, वझरो ल्हान आसता. ताका फुडें ल्हान व्हाळ, 
न्हंयो, उपन्हंयो मेळटात. ताची व्हडली न्हंय जाता. फुडें ताचोच सागर जाता. 
महासागर जाता. बदल आनी सातत्य म्हणल्यार सतत बदलत रावप हो जिणेचो 
नेम. तोच गिन्यानाचोय नेम.' 

'पूण सिद्धार्थ, कांय मुल्यां हीं शाश्वत आसतात. तीं सनातन आसतात. 

'हय. पूण जसो काळ बदलत वता तशीं तशीं काळा प्रमाण नवीं मुल्यां 
घडोवचीं पडटात. एका तेंपार घडये स्वातंत्र्य हें मुल्य नाशिल्लें. समता हें 
मुल्य नाशिल्लें. धर्मा मदीं आनी शासना मदीं भेद करपी निधर्मी तत्वांचें मुल्य 
नाशिल्लें. नव्या युगांत हीं नवीं मुल्यां करचीं पडलीं. एका विशिश्ट काळांत हिंद 
धर्म आनी हिंदू तत्वज्ञान कोंडा भशेन थंयचे थंय कसलोच बदल करिनासतना 
आपले भितर कुसत रावले. मागीर तातूंत अंधसरद्धा, जातीभेद असले दोश 
घुसले.' 

'अशा वेळार गौतम बुद्धान आपलें वेगळें तत्वज्ञान सांगलें आनी भारतवर्षात 
तात्वीक क्रांती केली. बुद्धाचो विचार चार आर्यसत्यांनी सुरू जाता. | 

जिणेंत दुख्ख आसा हें पयलें आर्यसत्य. जिणेंतल्या दुख्खाक कारण आसा हें 
दुसरें आर्यसत्य. जिणेंतलें दुख्ख ना करू येता हें तिसरें आर्यसत्य आनी जिेंतलें 
दुख्ख ना करपाचो मार्ग आसा हें चवथें आर्यसत्य. | 

सिद्धार्थ, बौद्ध धर्माचेर आमकां सदांच नकारात्मक सया पडिल्ली दिसता. 
जिणे कडल्यान पयस वचपी हो धर्म. उरफाटें, हिंदू धर्म जिवनसन्मूख धर्म अशें 
तुका दिसना ?' 

'वयर वयर पळयल्यार तशें घडये दिसता. बुद्धाच्या चार आर्यसत्यांचेरूय 
नकारात्मक पडछाया पडिल्ले वरी दिसता, पूण हींच चार आर्यसत्यां सकारात्मक 

देन पळोवं येतात. जिणेंत समाधान आसा हें पयलें आर्यसत्य. जिणेंतल्या 
[माधानाक कारण आसा हें दुसरें आर्यसत्य. जिणेंतलें समाधान मेळोवं येता हें 
तेसरें आर्यसत्य. जिणेंत समाधान मेळोवपाचो मार्ग आसा हें चवथें आर्यसत्य. 
द्ध सूख आनी दुख्ख हातूंत भेद करता. बुद्ध समाधानाक मुदिता म्हणटात. 
दिता म्हणल्यार आपले जिणेंतल्यान ल्हान सान गजालींतल्यान आनंद घेवप. 
प्रमाधानी वृत्तीन जीण सारप इतलेंच न्हय जाल्यार दुसऱ्यांच्या आनंदांत आपणें 
बोशी जावप. बुद्ध मुदिता, मैत्री, करुणा आनी उपेक्षा हांच्या चौरंगार बसूंक 
आमकां सांगता. आमी आमचे इश्टागतीची त्रिज्या, व्यास आनी परीघ वाडयत 
अचूंक जाय. दुसऱ्यांच्या दुख्खांत आमच्या काळजांत घळळ जावंक जाय आनी 
दुसर्‍्यांक आधार दिवंक फुडें सरपाची करणी आमचे कडल्यान घडूंक जाय. 
आमच्या दुछखा विशीं मात आमी स्थितप्रज्ञ रावूंक जाय. आमचें दुख्ख जशें 
काय आमचें न्हयच अशें आमी मानूंक जाय. बुद्ध हाका उपेक्षा अशें म्हणटा.' 

“सिद्धार्थ, सामान्य मनशाक ह्यो गजाली कश्यो जमतल्यो ?' 

“हय. ते खातीर बुद्ध साधना गरजेची मानता. दीसपट्टे कांय खीण 
एकांतवासांत वचून ध्यानधारण करप गरजेचें मानता. बुद्ध आपल्या साधकांक 
आनी भक्तांक भजन आनी प्रार्थना हातूंत गुंतूंक लायना. साधकांनी शीलवान 
आती प्रज्ञावान जावचें अशें बुद्ध तांकां सांगता. शीलवान जावपा खातीर 
बुद्धान पंचशील सांगलां. फट उलोवचें न्हय. चोरी करची न्हय. कोणाची हत्या 
करची न्हय. व्यभिचार करचो न्हय. खंयच्याय वेसनांत गुंतचें न्हय हें बुद्धाचे 
पंचशील. पंचशील पाळपी मनीस शीलवान जाता. बुद्ध दरेकल्याक अत्तदीपो 
भव म्हणल्यारूच आत्मदीपो भव. आपुणूच आपलो दिवो जावंक सांगता. 
बुद्धाचो सर्ग, नरक, परलोक हांचेर विस्वास ना. बुद्ध देव, नियती, विधीलिखीत 
मानिना. ईश्वराचें अस्तित्व बुद्धाक मान्य ना. ईश्वर आसा काय ना ह्या प्रस्नाचो 
खल करपांत कसलोच अर्थ ना अशें बुद्ध म्हणटा. बुद्ध ईश्वराक संदर्भहीन करता. 
ईहवाद, बुद्धीप्रामाण्यवाद आनी मानवतावाद ह्या तीन फातरांचे बुन्यादीचेर 
बद्धाचो प्रज्ञावाद उबो आसा. बुद्धाच्या प्रज्ञावादांत अनित्यबोध, मध्यममार्ग 
आत्री सर्वमंगलाची संकल्पना येता. अनित्यबोध म्हणल्यार सुरवातीक सांगिल्ले 
भशेन सगलें बदलत वता. कितेंच शाश्वत ना. मध्यममार्ग म्हणल्यार खंयचेय 
गजालीची अतिताय टाळप आनी सर्वमंगल म्हणल्यार सगल्यांचें मंगल जावं, 
कल्याण जावं, सगल्यांचें बरें जावं ही सदित्सा!' 

'सिद्धार्थ, ही सर्वमंगलाची संकल्पना हिंदू धर्मातूय आसा. 

सर्वे$ सुखिनः सन्तु 

सर्वे सन्तु निरामयः 

सर्वे भद्राणि पश्यन्तु 

मा कश्चित्‌ दुःखमाप्नुयात 

अशी हिंदू धर्मातय प्रार्थना आसा.' 

'स्वाम्यांनो, गजाल खरी. हिंदू धर्माच्या तत्वज्ञानांत सगल्यांचें बरें जावचें 
ही प्रार्थना आसत, पुणून हिंदू धर्माचें तत्वज्ञान आनी ह्या धर्माच्यो चालीरिती . 
हातूंत कितलो भेद आसा तें पळयात! पांच हजार वर्सा आदीं ह्या धर्मान म्हारां- 
चामारांक जनावरां परस वायट वागणूक दिली. ताचें कितें? विधवा बायलांक | 
घोवाच्या जळट्या सरणाचेर धुकलून दिलें ताचें कितें ? जातीभेद आनी अंधसरद्धा 
हांच्या सांखळ्यांनी ह्या धर्माचें तत्वज्ञान भेळशेंलें ताचें किते? हिंदू धर्म आनी 
बोद्ध धर्म हातूंतलो भेद तो होच. बोद्ध धर्मान जातीभेद ना केलो. अंधसरद्धा ना 
केल्यो. यज्ञांतले सावदांचे बळी थांबयले. बोद्ध धर्मा खातीर हिंदू धर्म शिवराक 
जावंक पावलो. कोंकणींतलें शिवराक उतर लेगीत बोद्ध धर्मातल्या 'श्रावक' 
उतरा वयल्यान पडलें.' 

“सिद्धार्थ, तूं म्हणटा तें फट न्हय, फुडें सांग.' 

'मनशान शीलवान आनी प्रज्ञावान जावचें म्हणून बुद्धान तांकां अश्टांग मार्ग | 
सांगला. समा वाचा, समा करणी, समा जोड, समा विचार, समा स्मृती, समा 
समाधी, समा संकल्प आनी समा यत्न असो तो अश्टतासांचो अश्टांग मार्ग! 

समा वाचा म्हणल्यार योग्य आनी फावो तेंच उलोबप. फट उलोवप ना. 
फटकळ उलोवप ना. दुसऱयाक दुखतलें अशें कोडू उलोवचें न्हय. दुसर्‍याक : 
फुलोवपाक बेठेंच चड गोड उलोवचें न्हय. चाडयो करच्यो न्हय. धवळ करचो 
न्हय. जाता तितलें उणें उलोवचें. जाय तेन्नाच उलोवचें. ओग्गी रावचें. मौन 
पाळचें. बुद्धाचे समा वाचेंत दोन तरांचीं उलोवपां येतात. एक आपूण दुसऱया 
कडेन उलयतां तें आनी दुसरें आपूण आपले कडेन उलयता तें. आपणें आपलेच 
कडेन नस्ते, तर्कदुश्ट, नकारात्मक अशें स्वभाशण करून आपणाकूच दुखेस्त | 
करचें न्हय अशें बुद्ध म्हणटा. 

समा करणी म्हणल्यार योग्य अशी नितीमान, उजू करणी. आमी आमचे 
जिणेंत जें जें बरें वायट भोगतात ताचीं कारणां आमच्या फाटल्या करण्यांनी . 

आसतात. देखून आमची दरेक करणी विचार करून केल्ली आसूंक जाय. समा 
जोड म्हणल्यार योग्य मार्गान आपलें पोट भरप, खंयचेय वायट, अनितीक वाटेन 
वचून पयशे जोडनासप. दुसऱ्याक फटयनासप. चोरी करिनासप. नागयनासप. 
कश्ट करून, शेत रोवन, वेपार करून, उत्पादक काम करून जोड जोडप. 
समा नदर म्हणल्यार योग्य असो दिश्टीकोण. योग्य तरेन साधकबाधक विचार 
करप. खंयचेय गजालीक आत्मकेंद्रीत ओक्लांतल्यान पळयनासप, खंयचेय 
गजालीचें सर्वसादारीकरण करिनासप. ते गजालीच्या सगल्या तासांचो, सगल्या 
.कोनांनी, सारासार, शास्त्रशुद्ध, विवेकनिश्ट विचार करप. जिणेचे व्यापकतायेचो, 
समग्रतायेचो विचार करुनूच खंयचोय निर्णय घेवप. 
समा स्मृती म्हणल्यार फाटल्या यादींचें वजें भायर मारून, फुडाराचो हुसको 
करिनासतना दीसपट्टे जिणेंतल्या कटकटींची चिंता करिनासतना जगप. 
समा स्मृती उपरांत येता समा समाधी. समा समाधी म्हणल्यार परिस्थितीचे 
योग्य अशें भान, अवधान. सतत जागरूक रावप. मन एकाग' करप, मन शांत, 
निवांत दवरप. पुनवेच्या चान्न्यांत तळयेचें निळें उदक शांत, स्तब्ध, तृप्त, 
समाधानी आसता तशे मनोवस्थेंत वचप. 
समा संकल्प म्हणल्यार फावो तो हावेस. फुडाराचें सकारात्मक, आशावादी 
` चित्र रंगोवप. फळादीक जातलीं अशीं सपनां पळोवप. 
निमाणें, समा यत्न म्हणल्यार आपणें केल्ले संकल्प पुराय करूंक सातत्यान 
चावर करप. प्रयत्नवादाचें बोट सोडिनासप. सतत कामांत व्यग' रावप, 
कृतीशीलतायेची वाट धरून फुडें फुडें वचत रावप. 
अशे तरेन अश्टांग मार्गान वचून मनशान शीलवंत, प्रज्ञावंत जावं येता अशें 
. बुद्ध म्हणटा. शिलाचो आनी गिन्यानाचो वास, परमळ खंयच्याय सुवासीक फुला 
परस पयस पावता अशें बुद्धाचे म्हणणें आनी तें सामकें खरें! बोद्ध तत्वज्ञान 
म्हणल्यार अशे तरेन निखरे तत्वविचार न्हय, ताका नितीक आचरणाची फास्की 
आसा आनी ही फास्कीच हो बौद्ध विचार गिरेस्त करता.' 
सिद्धार्थान आपलें ल्हानशें प्रवचन सोंपयलें. स्वामी एकचित्त नदरेन तें 
आयकताले. 
स्वाम्यांनी सिद्धार्थाक म्हणलें, “सिद्धार्थ, तुजें प्रवचन आयकून आमकां परम 
संतोश जालो. इतल्या साद्या उतरांनी तुवें बोद्ध तत्वज्ञानाचे अमृत आमकां 
चाखूंक दिलें. आमी धन्य जाले. सिद्धार्थ, तूं पंडितूच न्हय, प्रज्ञाबंतूय जाला. 

भारतीय तत्वज्ञानांत ऋतंबरा प्रज्ञेचो उल्लेख आसा. तूं ऋतंबरा प्रज्ञे मेरेन पावचो 
असो आमचो तुका आशिर्वाद आसा. तुजी गिन्यानाची साधना चालूच दवर.' 

सिद्धार्थान स्वाम्यांक नमळायेन नमस्कार केलो. तिनसांज जायत आयिल्ली. 
स्वाम्यांनी सिद्धार्थाक सांगलें, 'सिद्धार्थ, आतां तूं श्रीनिवास शणेगेर वच. जेवण 
जातकच परत आमकां मेळपाक यो. आमकां तुजे कडेन एके गजाली विशाँ 
उलोवपाचें आसा.' 

श्रीनिवास शणै आनी सुनंदा वयनी सिद्धार्थाची वाट पळयतालीं. सिद्धार्थ 
मागीलदारचे बांय कडेन गेलो. बांयचेर वचून कळशे काडून थंडगार उदकान तो 
न्हालो. सुनंदा वयनीन सुरबूस जेवण केलें. जेवण तशें शिवराकूच आशिल्लें. 
दुदी, पोपाय, सांगो घाल्लें खतखतें, केळफुलांची भाजी, बिंबलांचें रायतें, 
तळिल्ल्यो वडयो, निरपणसाच्यो फोडी, गरमागरम शीत, आंबाड्यांची 
उड्डमेथी, ताकाची कडी, करमलांचें लोणचें आनी झाडपिक्या गोड आंब्यांचो 
आमरस. सिद्धार्थ घोस्तान पोटभर जेवलो. 

मागीर सिद्धार्थान थोडो विसव घेतलो. स्वाम्यांनी आपल्याकूच कित्याक 
आपयला काय ह्या विचारांत सिद्धार्थ पडलो. श्रीनिवास शणेक हे विशं 
विचारचें काय असोय प्रस्न ताका पडलो. इतल्यांत देवळांतल्या आरतींचो 
आवाज सिद्धार्थाच्या कानार पडलो. सिद्धार्थान मनांत म्हणलें - आरती जातकच 
स्वाम्यांक मेळपाक वचुया. 

कांय वेळान सिद्धार्थ अच्युतानंद स्वाम्यांक मेळपाक गेलो तेन्ना मठांत 
किण्ण मोनेळ आशिल्लो. देवळांतले श्रीरामाचे मुर्ती फुडल्या लामणदिव्यांतल्या 
वातींतलो मंद उजवाड गर्भकुडींतल्या काळखांत फांकारिल्लो. अनंताच्या 
अव्याफुल्ल फुलांची माळ घाल्ली सावळ्या राघवाची मूर्त भोव सुंदर दिसताली. 
सिद्धार्थाच्या मनांत विचार आयलो. सगले हिंदू देव काळे. राम सावळो. कृष्ण 
काळो. शंकर निळो. कोणूच गोरो कित्याक न्हय काय? गौतम बुद्धाचें रुप 
राजस, राजबिंडे आसलें, पूण बुद्धाचो वर्ण कितें हाचे विशीं खंयच वाचूंक ना. 
भोवजनांचो बुद्ध काळो सावळोच आशिल्लो काय? 

स्वामी अच्युतानंद सिद्धार्थाची वाट पळयताले. रातचीं णव जाल्लीं. 
चांफेगाळ मठांतले हेर सगले लोक णव म्हणसर न्हिदूंक वतात हें सिद्धार्थ 
जाणा आशिल्लो. स्वामी बारा मेरेन वाचीत, चिंतन करीत जागे आसतात. 
स्वामी चारांक ब्राह्म म्हुर्तार उठ्ठात. चार वरांची न्हीद तांकां पुरो जाता. न्हीद 

कितली चड ताचे परस न्हीद कितली गाड आनी खोल हें म्हत्वाचें आसता. 
बुद्ध तर सदांकाळ जागृतूच आसतालो. न्हिदेंत लेगीत जागो. बुद्धाची समाधी 

'म्हणल्यार दर खिणाक जागें रावप. दरेक खीण हीच पुराय जीण अशें मानून 
त्या खिणाचें अपरूप भोगप. बुद्धाची समाधी म्हणल्यार पयस दोंगराचे घोलींत 
बचून केल्लें ध्यान न्हय. देखून बुद्ध लोकांतांत आसुनूय ध्यानस्त, समाधिस्त 
आसतालो. ताची ऋतंबरा प्रज्ञा चिद्घनचपला विद्युलते भशेन सदांच सातत्यान 
लखलखताली. तेजस्वी, ओजस्वी आसताली. 

, सिद्धार्थान स्वाम्यांक नमस्कार केलो. स्वाम्यांनी सिद्धार्थाच्या दोळ्यांत 
पळोवन म्हणलें, “सिद्धार्थ, आमी आतां जाणटे जाल्यात. आमचें जिवितकार्य 
सोंपलां. खूब विचाराअंती आमी एक निर्णय घेतला. आतां कांय दिसांनी आमी 
प्रायोपवेशनाक आरंभ करतले. अन्नाक स्पर्श करचे नात. फकत उदक घेवन 
रावतले आनी कांय दिसांनी हो नश्वर देह सोडून वतले. ताचे पयलीं आमकां 
ह्या मठाचो शिश्य वेंचून काडूंक जाय. तूं हो मठ सोडून वतकच आमी दुसर्‍या 
कोणा शिश्याक दिक्षा दिवंक ना. आयज तूं विद्वान जाला. पंडीत जाला. आमचे 
फाटल्यान चांफेगाळ मठाचो स्वामी जावपाक तुजे बगर दुसरो शिश्य आमकां 
दिसना. तुका याद आसा जाल्यार पळय. तुका एकवीस वर्सा पुराय जातकच 

` तुजी इत्सा आसल्यार तुका चांफेगाळ मठाचें शिश्यपद परतून घेवं येता अशें 

- कोर्टाच्या निर्णयांतूच म्हणलां.' 

आपूण कितें आयकतां हाचेर सिद्धार्थाचो विस्वासूच बसना जालो. सिद्धार्थ 
ओणी रावलो. स्वाम्यांनीच फुडें म्हणलें, 'सिद्धार्थ, तुज्या गिन्यानाचो उपेग 
करपाक ही भांगरा सारकी संद तुजे मुखार आसा. ती न्हयकारूं नाका. म्हजे 
फाटल्यान ह्या चांफेगाळ मठाचो स्वामी जा. ह्या मठाचे आनी ह्या मठा खाला 
येवपी सगल्या सारस्वत देवळांचे सर्वाधिकार आमी तुका दितात. आमी तुका 
जाय तें करपाची मेकळीक दितात. सारस्वत समाजाक आयज नवी दिका 
दाखोबपाचो वेळ आयला अशें आमकां दिसता. ती तांक आमच्यांत ना. 
आमचे विचार फाटले पिळगेचे. तूं नवे पिळगेंतलो. तुज्यांत ती तांक आसा. 
तुज्या दोळ्यांत आमकां एक वेगळें तेज दिसता. एक कीट दिसता. जेन्ना ही 
कीट पेटूटली तेन्ना ह्या होमखणांत समस्त सारस्वत समाजूच न्हय जाल्यार 
गोंयचो समाजूय भांगरा भशेन लखलखीत जातलो. आमचे संस्कृतायेन सदांच 
तेजाची पुजा केल्या. 

3 भूः भुंवः स्वः 

३% ततः सवितुर्वरेण्यम्‌ 

भर्गो देवस्य धीमही 

धियो यो नः प्रचोदयात्‌ 

तिनूय लोकांक प्रकाशमान करपी हे सुर्या, तुज्या तेजा भशेन आमची बुद्द 
तेजःपुंज जावची हें मागणें, हें गाराणें गायत्री मंत्रांतल्यान आमच्या ऋषी महर्षींनी 
घालें. ह्या देशान सदांच विद्वानांची पुजा केली. ज्ञानाची पुजा केली. ज्ञानपुजक 
अशी ही संस्कृताय, ज्ञानभजक असो हो धर्म. देखून तुज्या असल्या ज्ञानवृद्ध, 
ज्ञानगिरेस्त प्रज्ञावंताच्या माथ्यार चांफेगाळ मठाच्या स्वामीपदाचो मुकूट आमी 
दवरूक सोदतात.' 

सिद्धार्थ तटास जावन स्वाम्याचीं हीं उतरां आयकतालो. आपल्या 
दोळ्यांतल्यान घळघळीत दुकां गळटात हाचें भान ताका उरलें ना. मागीर 
आपल्याक सांबाळीत सिद्धार्थान स्वाम्यांक म्हणले, “स्वामी म्हाराज, तुमचे 
इत्शेचो हांव नमळायेन आदर करतां, पूण तुमी म्हजी अडचण समजून घेयात. 
विचारान आनी आचारान हांव पुराय नास्तीक. एक नास्तीक, निधर्मी मनीस 
धर्मीक मठाचो स्वामी कसो जावं येता? तुमच्या भक्तांक तें पसंत पडटलें 
व्हय? म्हजे विचार तांकां उस्तुऱ्यां वच्चे नात ?' 

स्वाम्यांनी खीणभराचोय कळाव केलो ना. तांणी म्हणलें, “सिद्धार्थ, तुवें 
भारतीय तत्वज्ञानांतले लोकायत परंपरेचो अभ्यास केला. भारतीय तत्वज्ञानांतल्या 
धा दर्शनांतलीं स दर्शनां नास्तीक नाजाल्यार अज्ञेयवादी. हिंदू धर्माचो सेश्ठ 
आचार्य आदि शंकराचार्य हे लेगीत लागीं लागीं नास्तिकूच आशिल्ले. देखून 
तांकां प्रच्छन्न बुद्ध म्हणटाले. तांणी ब्रह्माची संकल्पना मांडली. ब्रह्म सत्य, 
जगत्‌ मिथ्या अशें ते म्हणटाले. हें ब्रहम निर्गूण, निराकार. ब्रह्म म्हणल्यार चैतन्य. 
ब्रह्म म्हणल्यार अनस्तित्व. ब्रह्म म्हणल्यार ईशवराचो अंतूच. 

जाणा तूं, आदि शंकराचार्य कितले बुदवंत आशिल्ले? एके फावटीं ते 
केरळच्या अटंग्या रानांतल्यान वताले. वतां वतां तांचे मुखार एक हती आयलो. 
ताका पळोवन ते धांवपाक लागले. धांवून तांणी आपलो जीव वांचयलो. 
मागीर आश्रमांत पावतकच तांच्या एका शिश्यान तांकां विचारलें, “आचार्य, हो 
संवसार फट जाल्यार तो हतीय फट. मागीर तुमी कित्याक धांबले ?' 

आदि शंकराचार्यान हांसत हांसत जाप दिली. "प्रिय शिश्या, तें म्हर्जे धांवपूय 

फट्च आशिर्हे.' 
असो हो महाबुदवंत हिंदू धर्माचो आचार्य आदि शंकराचार्य. तोवूय ईश्वर 
' कल्पनेक बुद्धाचे तांकी प्रमाण संदर्भहीनूच करता.' 

“सिद्धार्थ, आनीक एक गजाल लक्षांत घे. मठाचो स्वामी म्हणल्यार देवळाचो 
पुजारी न्हय. देवळांतले मुर्तीची पुजा पुजारी करता. तें काम स्वाम्यांचें न्हय. 
स्वाम्यांचे काम मठाचें फुडारपण करपाचें. जर हिंदू धर्मान नास्तीक आदि 
शंकराचार्याक सेश्ठ आचार्यपद दिलें तर आमचे भक्त नास्तीक म्हणून तुका 

, चांफेगाळ मठाचें स्वामीपद कित्याक म्हणून न्हयकारतले ?दुसरें अशें, कोणाक 
` शिश्य म्हणून वेंचून काडचो हाचो पुराय अधिकार स्वाम्यांक आसता. तें भक्‍त 
थारायनात.' 

“स्वाम्यांनो, म्हजी एक अडचण तुमी पयस केली. आतां म्हजी दुसरी 
अडचण तुमचे मुखार दवरतां. स्वामी महाराज, प्रियंवदा नांवाचे एके तरणाटेचेर 
म्हजो मोग आसा. फाटलें वर्सभर आमी विवाहपूर्व शरिरसंबंद दवरल्यात. 
आमचे दोगांयचेय विचार प्रागतीक आशिल्ल्यान आमकां तातूंत गैर कांयच 
दिसलें ना. थोड्याच म्हयन्यांनी आमी लग्न जातलीं. आतां असो मनीस स्वामी 
कसो जातलो? स्वामी ब्रह्मचारी आसचो पडटा. म्हजें तर ब्रह्मचर्य भंग पावलां. 
आतां दिक्षा घेवन पुर्वायुश्यांत केल्लें पाप धुवन वता अशें म्हणलें जाल्यार 
स्वामीपद घेवन म्हज्यान प्रियबंदाक कशें सोडूं येता? ताची जीण उध्वस्त कशी 
करुं येता? चांफेगाळ मठाचो स्वामी जावपाची संद घेवन म्हज्या गिन्यानाचो 
समाजा खातीर उपेग करपाचें आव्हान म्हजे मुखार आसा हें म्हाका कळटा, पूण 
एके अस्तुरेचेर म्हज्या बापायन अन्याय केलो त्याच बापायचें दुश्ट दायज हावे 
फुडें चलयलें जाल्यार जगलोक न्हय, म्हजी आवय, सावित्री, साध्वी सावित्री 
म्हाका म्हजो गुन्यांव भोगोस करची ना. खरें म्हणल्यार, खंयच्याय धर्मगुरूचेर 
ब्रहमचर्याची सक्ती आसूंक जायना अशें म्हजें मत. ब्रह्मचर्य हें सेमीक न्हय, 
कृत्रीम. तें असैमीक. क्रिस्तांव धर्मगुरू आनी हिंदू बुवा हांच्या आगळिकांच्यो 
गजाली आमी आयकल्यात. धर्मगुरूंक लग्नाची मेकळीक दिल्यार असलीं 
लफडी बंद जातलीं. प्रियंवदा कडेन लग्न जावनूय म्हज्यान ह्या मठाचो स्वामी 
जावं येता व्हय ?ना मूं. ?' 

"ना. सिद्धार्थः आमचो समाज इतलो फुडें पावूंक ना. तुजी पयली अडचण 
हांबें पयस केली. नास्तीक मनीस मठाचो स्वामी जावंक म्हजी मान्यताय आसा. 

तुका शिश्य म्हणून दिक्षा दितकच तुजी पुर्वायुश्यांतली करणी विसरूं येता, पूण 
एके फावटीं शिश्य वा स्वामी जातकच तुवें आजल्म ब्रह्मचारीच रावूंक जाय. 
लग्न जाल्लो स्वामी समाज स्विकारचो ना.' 

'तशें जाल्यार व्हड आदरान आनी तितलेच नमळायेन म्हाका तुमकां म्हजो 
न्हयकार दिवचो पडटलो, स्वामी म्हाराज.' 

सिद्धार्थान अशी जाप दितकच स्वाम्यांनी तो विशय थंयच थांबयलो. तांणी 
म्हणले, “सिद्धार्थ, तूं फाल्यां सकाळीं आमकां मेळपाक यो.' 

सिद्धार्थ श्रीनिवास शणेगेर आयलो. सिद्धार्थान सगली खबर शणेच्या कानार 
घाली. मध्यानराती मेरेन सिद्धार्थ तांचे कडेन उलयत रावलो. रातचो बरोच वेळ 
सिद्धार्थाक न्हीद पडली ना. फांतोडेक वरभर आसतना ताचो दोळो लागलो. 
तेन्ना सिद्धार्थ वेगळ्याच जगांत गेलो. 

काशाय वस्त्र न्हेशिल्ल्या कोणा साधू पुरसाचीं पावलां. फकत पावलां... 
हीं राजम्हालांतल्यान सुरू जातात.. ह्या पावलांक मोचे नात, पादुकाय नात. 
सुकुमार पावलां. काळे मातयेंत खोल तीं पावलां रोमीत तो साधू पुरश खंय 
वता? ताचें एकेक पावल फुडें पडटा तशें तशें ताचें पावल जंय पडलें थंय एक 
सुपुल्लें निळें साळीक फुलून येता.... तीं पावलां अशींच अटंग्या रानांत वतात. 
पावला कणकणीं तीं निळीं कृष्ण निळीं साळकां ....तीं पावलां रानांतल्या एका 
अश्वत्थ रुखा कडेन येवन थांबतात...म्हणटां म्हणटां तीं पावलां एक जातात 
आनी त्या पावलांतल्यान एक निळें आठ पाकळ्यांचे साळीक फुलता. वयर, 
अश्वत्थाची पानां सळसळ करतात... 

सिद्धार्थ जागो जाता. फांतोड जाल्ली आसता. शेवण्यांचो मंजूळ आवाज 
ताच्या कानार पडटा. सिद्धार्थ उठूठा. कुडीचें जनेल उगडटा. चैत्राचो म्हयनो, 
पूण चांफेगाळ गांवांत सरभोंबतणीं रूख आनी अटंगें रान आशिल्ल्यान बरेंच 
शीं पडिल्लें आसता. आंगार शाल घेवन सिद्धार्थ भायर सरता. 

चांफेगाळ गांवांत वडाचो म्हाविशाल रूख आसा. शेकड्यांनी वर्सा आदींचो 
हो वड. चांफेगाळ गांवांत घडये मठ नाशिल्लो तेन्ना लेगीत ह्या गांवांत हो वड 
आसूंक जाय. सिद्धार्थाचीं पावलां वडाचे दिकेन पडटात. 

ह्या सपनाचो अर्थ कितें? सपनांतलो साधू पुरूश बुद्धदेवूच हातूंत दुबाव ना. 
बुद्धाची पावलां जंय जंय पडटालीं थंय थंय साळकां फुलतालीं अशी दंतकथा 
आसा. भौसाचो तो विस्वास. अंधविस्वास. भौसान देव मानिनाशिल्ल्या 

'बुद्धाकूय देव केलो. हिंदूंनी ताका आपलो णववो अवतार मानलो. मुर्तीपुजा 
'मानिनासपी बुद्धाच्यो मुती जगभर जितल्यो आसात तितल्यो घडये दुसऱया 
. खंयच्याय देवाच्यो नासत - सोडून जेजूस क्रिस्ताच्यो . 
बडा पोंदा येवन सिद्धार्थ ध्यानस्थ बसलो. ताणें पुण्यश्लोक बुद्धाचें पुण्यस्मरण 
केलें. बुद्ध म्हाका कितें सांगूंक सोदता काय? बुद्धाच्या रुपान म्हजी मनोदेवता 
म्हाका कितें सांगूंक सोदता काय? ही कसली शिटकावणी? कितें करूं? 
स्वाम्यांचो प्रस्ताव स्विकारून तांचें शिश्यपद घेवचें असो बी ह्या सपनाचो अर्थ 
, न्हय मूं? स्वाम्यांक हयकार दिवं ? प्रियंवदाची जीण उध्वस्त करूं? 
` ह्या विचारानच सिद्धार्थ अस्वस्थ जालो! 
सिद्धार्था मुखार गौतम बुद्धाच्या चरित्रांतलो प्रसंग आयलो. नवजात राहुलाक 
आनी यशोधरेक सोडून गौतम राजवाडो सोडून वता. यशोधरेक तो एका 
: उतरानूय सांगिना. बुद्धान आपले जिणेंत केल्ली ती एकूच चूक! यशोधरेची 
व्यथा तर तीच. ती आपले सखीक म्हणटा, “सखी, अगर वो मुझे कहके 
` जाते.....' सखी, ताणें सभाग्यान म्हाका सांगून तरी वचपाचें गो.... यशोधरेच्या 
ह्या प्रस्नाक गौतमा कडेन जाप ना! फुडें गौतम बुद्ध जातकच यशोधरे कडेन 
भिक्षा मागपाक थाळी घेवन येता. कसली ही थाळी? प्रायश्‍्चिताची थाळी ? 
ही थाळी भारतीय इतिहासांत कितल्या पुरुशांनी कितल्या अस्तुऱ्यां मुखार 
. दवरली? बुद्धान यशोधरे मुखार? भीष्मान अंबे मुखार? पंडून कुंती मुखार ? 
धर्मान द्रौपदी मुखार? रामान सीते मुखार? ययातीन माधवी मुखार ? लक्ष्मणान 
उर्मिले मुखार? गांधीन कस्तुरबा मुखार? .... आनी आतां सिद्धार्था प्रियंवदा 
मुखार ? 
पूण ही येदी व्हडली संद कशी वगडावपाची ? म्हज्या गिन्यानाचो उपेग कितें ? 
फकत विद्यापिठांत आनी कॉलेजींत प्राध्यापक जावन भुरग्यांक शिकोवपाक ? 
पुस्तकां बरोवपाक? कागदी आनी शाब्दीक ज्ञानाचो समाजाक उपेग कितें ? 
आईन चिटयेंत बरयिल्लें : गिन्यानाचो उपेग समाजप्रबोधना खातीर आनी 
समाजकल्याणा खातीर जावंक जाय. ही ते खातीर व्हड संद आसा. 
सिद्धार्थाच्या दोळ्यां मुखार आवयची मूर्त आयली. सावित्री - साध्वी 
सावित्री. ताका दिसलें आपूण स्वामी जालों आनी आपणें आपल्या ज्ञानाचो 
सारस्वत समाजा खातीर, समस्त गोंयच्या समाजा खातीर उपेग केलो जाल्यार 
आईक म्हजो कितलो अभिमान दिसतलो! आई म्हाका स्वामी जावंक 

आशिर्वाद दिवची ना? काय एके अस्तुरेची जीण कुस्कुटावन वतली म्हणून 
आई रागान तांबडीगुंज जातली? तिची तकली भेरेतली आनी बाबाक मारला 
तसोच म्हाकाय ती फारान मारतली....ह्या विचारान सिद्धार्थाच्या आंगार कांटो 
आयलो. 

सिद्धार्थ उठलो. ताणें थारायलें. आवयक चीट बरोवपाची. जें आई सांगता ते 
प्रमाण करपाचें. मागीर दुसऱ्याच खिणाक ताका दिसलें हें कितें? हीं पिशेपणां 
जालीं! प्रियंवदाचेर मोग करतना हांवें आवयक चीट बरोवन विचारिल्लें ? ना! 
हो सगलो पलायनवाद जालो. हातूंत विवेक ना. बुद्धीप्रामाण्यवाद ना. निर्णय 
म्हाकाच घेवचो पडटलो. ते खातीर प्रियंवदाक विस्वासांत घेवचें पडटलें. 
जाय जाल्यार आईची बुद्द घेवची पडटली. पूण निर्णय मात म्हाकाच घेवचो 
पडटलो | 

सिद्धार्थं वडा कडल्यान न्हंयेचे देगेर आयलो. भेस काडून ताणें न्हंयेच्या 
थंडगार उदकांत उडकी मारली आनी कितलोसोच वेळ न्हंयेंत तो पेंवत रावलो. 

श्रीनिवास शणेगेर सकाळचो फराळ करून सिद्धार्थ चांफेगाळ मठांत स्वाम्यांक 
मेळूंक गेलो. कांय भक्त स्वाम्यांचे भेटेक आयिल्लें. स्वाम्यांनी तांकां आशिर्वाद 
दिले उपरांत सिद्धार्थाक आपले कुडींत आपयलो. आयज स्वाम्यांची मुखचर्या 
प्रसन्न दिसताली. तांच्या ओंठार हांसो आशिल्लो. 

स्वाम्यांनी सिद्धार्थाक म्हणले, “सिद्धार्थ, श्रीरामानूच आमकां वाट दाखयली. 
तुजे मुखार आमी एक प्रस्ताव दवरतात. तूं फकत एका तपा खातीर म्हणल्यार 
बारा वर्सा खातीर चांफेगाळ मठाचो स्वामी जा. श्रीरामानूच आमकां हो दिश्टावो 
दिला. ना म्हणूं नाका. प्रियंवदाक लक्ष्मणाचे उर्मिले भशेन हो बारा वर्सांचो 
वनवास अशें समजूं दी. बारा वर्सा उपरांत तूं दुसऱ्या शिश्याक दिक्षा दी आनी 
हांगाच्यान मुक्त जा. 

मागीर प्रियंवदा कडेन लग्न जावपाक तुका मेकळीक आसतली. आमी जें 
सांगतात तें लेगीत आयच्या काळाचे नदरेन धारिश्ट्याचें, एके फावटीं स्वामी 
जातकीर ताणें समाधी घे म्हणसर स्वामीपदार रावूंक जाय ही मठाची परंपरा! 
पूण आमच्या अधिकारान आमी ती मोडटात. एके फावटीं स्वामी जातकच 
ते व्यक्तीन आजल्म ब्रह्मचारी रावूँक जाय. तो नेम लेगीत आमी तुजे खातीर 
मोडटात. हाचें कारण तुवें बारा वर्सा खातीर काय जायना ह्या मठाचें फुडारपण 
केल्लें आमकां जाय. आतां आनीक चड विचार करूं नाका. प्रियंवदा कडेन 

उलय. ती समंजस आनी बुदवंत तरणाटी आसल्यार ह्या प्रस्तावाक न्हयकार 
'दिवची ना. तुजे आवयचीय बुद्द घे. तिचोय आशिर्वाद तुका आसतलो, 
सिद्धार्थ. 
स्वाम्यांच्या दोळ्यांत आयज वेगळेंच तेज आशिल्लें. आत्मविस्वासाचें बळगें 
आशिल्ले. सिद्धार्थ आपलो प्रस्ताव स्विकारतलो हाचो दृढ विस्वास स्वाम्यांक 
' दिसतालो. स्वाम्यांचे दोळे, तांचो हांसो, तांची पुराय मुखचर्या हाची गवाय 
दिताली. सिद्धार्थ कांय उलयलो ना. 
तो स्वाम्यांच्या पांयां पडलो. 
“जयवंत जा, यशवंत जा.' स्वाम्यांनी आशिर्वाद दिलो. 
“स्वामी महाराज, येतां हांव. तुमच्या प्रस्तावाचेर हांव विचार करतां. हांव 
' प्रियंवदा कडेन उलयतां. म्हजे आवयक चीट बरयतां. तिची जाप कितें येता तें 
पळयतां. चैत्र निकतोच लागला. वैशाख पुनवेक - बुद्धपुनवेच्या दिसा तुमचे 
सरीं येतां,' अशें म्हणून सिद्धार्थ परतलो. 


XXX 


दुसऱया दिसा श्रीनिवास शणेन सिद्धार्थाक कांसावले पावयलो. रातचीं 
. जेवणां जातकच सगलीं राजांगणांत बशिल्ले कडेन सिद्धार्थान सुशीलमामाक, 
कावेरीमामीक आनी सुजाताक चांफेगाळ मठांत अच्युतानंद स्वाम्यांनी 
आपल्याक कसो आपोवन व्हेल्लो, तांणी कितें सांगलें हाचो पुराय वृत्तांत 
सांगलो. मागीर ताणें मामाक विचारलें, “मामा, तुमचें मत कितें? हांवें कितें 
. करचें अशें तुमचें म्हणणें ?' 
सुशील विचारांत पडलो. मागीर ताणें सिद्धार्थाक जाप दिली, "सिद्धार्थ, तूं 
आतां प्रौढ जाला. ते भायर तूं ज्ञानी, विद्वान, विवेकी आनी बुद्धीप्रामाण्यवादी 
मनीस. अश्या प्रस्नाचेर निर्णय घेतना दरेकल्यान दुसर्‍याची बुद्द अवश्य घेवची, 
पूण निमाणो निर्णय मात स्वताच घेवचो पडटलो. म्हाका विचारशी जाल्यार तूं 
` खोलायेन विचार कर. प्रियंवदा कडेन उलय. तिचें मत आयकून घे. प्रियंवदाक 
फटोवन कांयच करूं नाका. तुज्या मनांत आयलां जाल्यार सावित्रीक चीट 
बरय. सावित्री कितें म्हणटा तें जाणून घे आनी मागिरूच तूं निर्णय घे.' 
सुजातान आपलें मत उकतायलें. ताणें म्हळें, “सिद्धार्थ, समाजप्रबोधन आनी 

समाजकल्याण करूंक कितें स्वामीच जावंक जाय? महात्मा फुले, शाह्‌ महाराज, 
गोपाळ गणेश आगरकर, धोंडो केशव कर्वे, डॉ. बाबासाहेब आंबेडकर आनी 
महात्मा गांधी हे कितें मठाधिपती जावंक गेल्ले ? हे कसले रे बाबा नस्ते थेर? हो | 
विचार तुवें मनांत हाडलोच कसो ? तुवें हो प्रस्ताव थंयचे थंय खोंटावन येवंक 
जाय आशिल्ले. सारस्वत समाजाचो स्वामी जावंक भायर सरला खंय आमचो 
बंधू महाराज! व्वा! व्वा! जयजयकार! त्रिवार जयजयकार!' 

सुजाता सामकें तिडकीन उलयतालें. तिरसुवाद जावन उलयतालें. कोडू 
उलयतालें. सुजाताचें हें रूप सिद्धार्थान केन्नाच पळोवंक नाशिल्लें. सिद्धार्थ , 
निरशेलो. कावेरीमामी कांयच उलयली ना. पूण तिच्या दोळ्यांतल्यान ती | 
सुजाताचींच उतरां उलयता असो कितेंसो भास सिद्धार्थाक जालो. सिद्धार्थाक 
शेळो घाम फुटलो. आतां प्रियंवदाक सांगपाचें धारिश्ट्य कशें करूं? खरें | 
म्हणल्यार ताणें सुजाताकूच फुडें काडपाचें थारायिल्लें, पूण गणेसपुजेक कुसको 
नाल्ल मेळिल्लो. सिद्धार्थ गळसणलो . 

ते रातीं सिद्धार्थाक सारकी न्हीद पडली ना. रातभर तो तळमळत रावलो. 
फांतोडेर सिद्धार्थ उठलो. रांदचेकुडींत वचून ताणें च्या केली. आंगणांतल्या 
वोल्तेरार बसून कितलोसोच वेळ तो विचार करीत बसलो. मागीर ताणें आवयक 
चीट बरयली. दनपारां जेवन सिद्धार्थ आड पडलो. ताका गाड न्हीद लागली. 

उमाशेची रात आशिल्ली. दर्याक जोरगत आशिल्ली. ही कोण बायल? 
धर्वेफुल्ल न्हेसण न्हेसून ती दर्याच्या उदकांत वता! पळय, पळय..ती खोल 
उदकांत वता. ती बुडटली...ल्हारांच्या उदकांत ती आतां दिसना... कोण ती? 
आरे, प्रियंवदा ती! ती जीव दिवपाक गेल्या! प्रियंवदाऽ प्रियंबदाऽ । प्रियंबदा, 
जीव दिवं नाका! हो कोण? हो बस्त्यांव! ताच्या हातांत हें किते? बस्त्यांव 
दर्याच्या ल्हारांतल्यान येता. बस्त्यांवाच्या हातांत प्रियंवदाचें प्रेत आसा! 
प्रियंवदाऽ .....प्रियंबदाऽ .... 

सिद्धार्थं किळच्यो मारता आनी जागो जाता. ताचें आंग घामान चिप्प 
भिजिल्लें आसता. 

सांजचें प्रियंददा आयलें. आयज प्रियंवदा खूब सुंदर दिसतालें. तें जांबळी 
साडी न्हेशिल्लें. ताणें लांब हातांचो नक्षीदार पोलको घाल्लो. केंसांच्यो बटो 
सोडिल्ल्यो. गळ्यांत काळ्या मणयांची माळ घाल्ली. हातांत तसलींच काळ्या 
मणयांचौं कांकणां घाल्लीं. केंसांत मोगऱ्यांची फांती माळिल्ली. प्रियंवदाच्या 

॥लार खळी पडटाली. ताच्या ओंठार सायदाटो हांसो आसतालो. प्रियंवदाचे 
वालींत एक बाज आशिल्ली. 
` सिद्धार्थान प्रियंवदा कडेन पळयलें. प्रियंवदा अशें तारुण्याच्या हमन्यार 
आसतना आपणें वेराग्याचीं वस्त्रां पांगरून बारा वर्सा ताका सोडून वचप? 
सिद्धार्थाचें तोंड पडिल्लें पळोवन प्रियंबदाक अजाप जालें. ताका चिंताय जाली. 

'कितें जालां सिद्धार्थ? आयज तूं चिंतेस्तसो दिसता म्हाका.' प्रियंवदान 
ताका विचारलें. 

'ना गो. रातभर सारकी न्हीद पडूंक ना.' 

'चल तर, वेळेर या. बरें दिसतलें तुका.' 

“वेळेर? नाका नाका. आयज वेळेर वचप नाका.' 

'कित्याक रे? तुका सदांच वेळेर वचप आवडटा मेरे.' 

'पूण आयज वेळेर वचप नाका!' 

'मागीर दोंगुल्लेचेर या तर. थंयचे इगर्जे म्हऱ्यांत बसुया.' 

प्रियंवदा सिद्धार्थाक घेवन भायर सरलें. दोगांय कांसावलेचे दोंगुल्लेचेर गेलीं. 
हे दोंगल्लेचेर नातलां उपरांत तीन रायांचें फेस्त जाता. तीन घोड्यांचेर बसून तीन 
ल्हान भुरगे राजकुंवराचो भेस घालून इगर्जे कडेन येतात. सिद्धार्थाक भुरगेपणांत 
दिसतालें, आपणेंय त्या तीन राजकुंवरांतलो एक राजकुंवर जावचो ! 

दोंगुल्लेचेर कोण्ण नाशिल्लो. पिंपळा पोंदा प्रियंवदा आनी सिद्धार्थ दोगांय 
बसलीं. प्रियंवदान सिद्धार्थाच्या ओंठां कडेन आपले ओंठ व्हेले आनी ताचें 
चुंबन घेतलें. प्रियंवदा सिद्धार्थाचे वेंगेंत गेलें. थोड्या वेळान सिद्धार्थान 
प्रियंबदाक म्हणलें, 'प्रियंवदा, म्हाका तुजे कडेन उलोवंक जाय. जिणेच्या एका 
विचित्र मोडणार हांव आसां. एक ल्हार येवन अचकीत म्हजे जिणेंत फुटलां. 
एक प्रस्नचिन्न म्हजे मुखार उबें रावलां. ताची जाप हांव सोदतां. एके वटेन 
पळयल्यार म्हाका दिसता, म्हजे मुखार जो प्रस्ताव आसा ताका न्हयकार 
दिवचो. ताचो विचार लेगीत करचो न्हय. तो खोंटावन उडोवचो. दुसरे वटेन 
दिसता, ना! तातूंत एक संद आसा. तातूंत एक मिशन आसा. म्हजी तकली 
सामकी भेरेल्या. कितें करचें तेंच म्हाका समजना. देखून म्हाका तुजी बुद्द 
जाय. तुजो सल्लो जाय. प्रियंवदा, प्रिये, तूं आनी हांव, हांव आनी तूं, आमी 
दोगांय फकत शरिरानूच न्हय, मनानूय एक जाल्यांत. आमचें हें जिवाभावाचें 
अद्वैत, तें कोणाच्यानच मोडूंक जावचें ना. देखून आयज हांव जे परिस्थितींत 

सांपडलां तातूंतल्यान भायर सरपाची वाट आमी दोगांयनी सोदची पडटली.' 
सिद्धार्थ थांबलो. प्रियंवदान उमळशिकेन ताका विचारलें, “सिद्धार्थ, सांग तरी 
म्हाका, अशें जालां तरी कितें ?' 

'प्रियंवदा, हांव नियती मानिना. विधीलिखीत मानिना, पूण जिणेंत कांय खेपे 
कांय गजाली कित्याक घडटात हाची जाप मेळना. हांवें सगल्या तत्वज्ञानांचो 
अभ्यास केलो. खंयच्याच तत्वज्ञानांत हे गजालीची जाप मेळना. फकत गणीत 
हे गजालीची जाप दिता. एक रुपयाचें नाणें वयर उड़यल्यार तें खंयचे वरेन 
पडूं येता हें सांगतना गणितान संभाव्यताशासतराची निर्मिती केली. संवसारांतल्यौ 
गजाली ह्यो संभाव्यताशास्त्राच्या नेमा प्रमाण घडटात. हीच ताका जाप अशें 
म्हाका दिसता.' 

“प्रियंवदा, म्हजी काणी तूं जाणा. ल्हानपणांत म्हज्या बापायन म्हजे आवयक 
सांगिनासतना म्हाका चांफेगाळ मठांत दिक्षा दिली. फुडें मामान कोर्टात वचून 
म्हजी मठाचे बंदखणींतल्यान सुटका केली. इतले मजगतीं, आईन बाबाचो 
खून केलो आनी ती गोंयचे शिमे भायर पळून गेली. आपल्याच खुनाची 
ख्यास्त म्हणून आपुणूच जावन ती आतां तिहार जेलींत पंचवीस वर्सांची ख्यास्त 
भोगता. प्रियंवदा, म्हजे जिणेंत अशें कित्याक जावचें असो प्रस्न विचारप हें 
पिशेपणाचें? आपले जिणेंत वायट जाता तेन्ना लोक असो प्रस्न विचारतात. 
पूण आपले जिणेंत बरें घडटा तेन्ना 'म्हजेच जिणेंत हे अशे बरे दीस कित्याक 
आयले?' अशें कोण विचारता व्हय? प्रियंवदा, म्हजे जिणेंत तूं आयले! 
तुवें म्हाका कितलें सूख दिलें! तुजे वांगडा हांव जे खीण सारतां तेन्ना हांव 
द्या संवसारांत नासतां. वेगळ्याच जगांत आसतां. म्हजेच जिणेंत इतली सुंदर 
प्रियंवदा कित्याक आयली? अशें हांवें विचारलें जाल्यार तें पिशेपणाचें जावचें 
ना? कांय लोक आपले जिणेंत वायट घडलें म्हणटकच तें देवांत बरबिह्लें, 
विधीलिखीत आह्लिल्लें म्हणून घडलें अशें म्हणून ओग्गी बसतात आनी बरे 
जातकच मात हें देवा खातीर जालें म्हणून देवाचे भेटेक वतात. मुळांत देव आनी 
दैव ह्यो दोनूय संकल्पना एकामेकाक सामक्यो विरोधी हें तांकां समजना! एक 
तर तांणी देव मानूंक जाय नाजाल्यार देव मानूंक जाय. प्रियंवदा, तुज्यो देव, 
दैव हाचे विशींचे विचार अजून कितें कात हाचेर आमी केन्नाच उलोवंक नात, 
पूण तो आयचो विशय न्हय. हांव आयज म्हजे विशीं उलयतां आनी म्हजी जीण 
आनी तुजी जीण एकामेकांत इतली घुसपल्या की म्हजे जिणे विशीं उलयतना | 

म्हाका आमचे जिणे विशीं अशेंच म्हणचें पडटा.' 
“सिद्धार्थ, तूं म्हाका तत्वज्ञानां सांगीत बसूं नाका रे. म्हजो जीव सामको 
गळ्या कडेन आयला पळय. कितें जालां तें सांगून मेकळो जा पळोवया 
“प्रियंवदा, तेंच सांगतां. कोर्टान म्हजी सुटका करतना निर्णय दितना सांगलें 
म्हाका एकवीस वर्सांची पिराय जातकच म्हणल्य़ार हांव प्रौढ आनी सज्ञान 
जातकच म्हजी इत्सा आसत जाल्यार म्हज्यान परत चांफेगाळ मठाचें शिश्यपद 
घेवं येता. ह्या निर्णयाची चांफेगाळ मठाचे स्वामी अच्युतानंद हांकां याद 
'आशिल्ली. तांणी आयज मेरेन दुसरो शिश्य घेवंक नाशिल्लो. स्वाम्यांनी फाटल्या 
सप्तकात म्हाका आपयलो आनी म्हजे मुखार प्रस्ताव दवरलोः हार्वे चांफेगाळ 
मठाचें शिश्यपद परत स्विकारचें. हांवें तो प्रस्ताव थंयचे थंय न्हयकारलो. हांवें 
स्वाम्यांक सांगले, हांव विचारान आनी आचारान नास्तीक आनी ते भायर 
म्हजो प्रियंवदा नांवाचे तरणाटेचेर मोग आसा आनी आमी दोगांय रोखडींच 
लग्न जावपाचीं आसात. स्वाम्यांच्या म्हणण्या प्रमाण हिंदू धर्मांत नास्तीक दायज 
आसा आनी मठाचो स्वामी म्हणल्यार देवळाचो पुजारी न्हय. अशे तरेन तांणी 
पयली अडचण पयस केली. मागीर तांणी म्हणलें, 'ते म्हजेंपुर्वायुश्य विसरपाक 
तयार आसात, पूण एके फावटीं शिश्यपद घेतकच हांवें आजल्म ब्रह्मचारी रावचें. 
'हांबें स्वाम्यांक नमळायेन सांगलें, अशें केल्यार म्हणल्यार प्रियंवदाक फटोवप 
. आनी ताची जीण उध्वस्त करप अशें जातलें. तें म्हाका मान्य ना. दुसऱया दिसा 
स्वाम्यांनी म्हजे मुखार दुसरो प्रस्ताव दवरलो. तांचें म्हणणें की हांवें तांच्या 
निर्वाणा उपरांत चांफेगाळ मठाचो स्वामी फकत एका तपा खातीर म्हणल्यार 
बारा वर्सा खातीर जावचें. मागीर दुसऱ्या शिश्याक दिक्षा दिवन थंयच्यान मेकळें 
जावचें. उपरांत तुजे कडेन लग्न जावचें. स्वाम्यांच्या ह्या प्रस्तावा विशं म्हाका 
तुजे कडेन उलोवपाचें आसा. हो प्रस्ताव स्विकारल्यार बारा वर्सा आमकां 
एकामेकांचो विरह सोंसचो पडटलो. दुसरे वटेन म्हाका स्वामीपद मेळटकच 
म्हज्या गिन्यानाचो उपेग समाजाच्या प्रबोधना खातीर, कल्याणा खातीर करूंक 
मेळटलो. म्हणून एके द्विधा मनोवस्थेंत हांव आसां, प्रियंबदा.' 
प्रियंबदाच्या दोळ्यां मुखार काळोख आयलो. ताका घुंवळशी येवंक लागली. 
सिद्धार्थान ताका सांसपिलें. प्रियंवदा कांयच उलयलें ना. ताणें सिद्धार्थाक 
घट्ट वेंग मारली. 
'ना ! सिद्धार्थ ना! हांव तुका खंयच वचूंक दिवचें ना! तूं म्हजो, सामको 

म्हजो। आनीक कोणाचोच न्हय! तूं म्हाकाच जाय. सासणाचो जाय. म्हज्यान 
एक खिणूय तुका सोडून रावूं नजं. तूं सोडून गेल्यार हांव दर्यात जीव दितलें, 
सिद्धार्थ. 

अशें म्हणून प्रियंवदान आपले ओंठ सिद्धार्थाच्या ओंठां कडेन व्हेले आनी 
परत ताचें दीर्घ चुंबन घेतलें. मागीर दोगांयनी एकामेकांक घट्ट वेंग मारली. 
सिद्धार्थान प्रियंवदाच्या पोल्काचे बटण सोडयले. प्रियंवदाचें अनावृत्त तारुण्य 
पळोवन सिद्धार्थ भुल्लुसलो. एकेक करून प्रियंवदा विवस्त्र जाली. सिद्धार्थानूय 
आपलो भेस काडलो. रतीसुखाच्या अमृतसागरांत सिद्धार्थ आनी प्रियंवदा पेंबूंक 
लागलीं. रातभर थंयच तशेच अवस्थेंत तीं एकामेकाक वेंगेंत घेवन पडून रावलीं, 
फांतोडेर रेंदराची सुलूस लागना फुडें तांणी आंगार वस्त्रां चडयलीं आनी तीं घरा 
परतली. 

चैत्र पुनव लागीं पावली. पुनव. दरेके पुनवेची सोबीतकाय वेगळी. तातूंत 
चेत्र पुनवेची सोबीतकाय खेरीत. वसंत रुतूंत येवपी हो चैत्र म्हयनो. हो धरतरेचेर 
फुलांचो म्हयनो जाल्यार मळबांत चान्न्याचो म्हयनो. मळब नितळ, निवळ 
आसता. मळबांत एकूय कूप नासता. मेकळ्या मळबांत लख्ख रुपावती चान्नें 
आसता आनी अशा वेळार चेत्र पुनव येता तेन्ना पुनवेचो चंद्र रुपवंत, शिरवंत 
दिसता. वैशाख पुनवेक आतां फकत म्हयनोभर उरिल्लो. 

सिद्धार्थान थारायलें. आवयचे जापेची आतां वाट पळोवप ना. ताणें आवयक 
तेलेग्राम धाडलो. प्रियंवदाक घेवन हांवूच तुका मेळूंक दिल्लीक येतां. मागीर 
सिद्धार्थान प्रियंबदाक घेवन भोंबडेकच वचपाचें थारायलें. जंय जंय बुद्धाची 
पावलां पडलीं, जंय जंय बुद्धाचे शिश्य पावले थंय थंय वचप. पयलीं अजंठा 
वेरूळाचौं लेणीं पळोवप, मागीर नागपूराक वचून दिक्षाभूमीक भेट दिवप. 
सांचीचो स्तूप पळोवप. उपरांत सारनाथ, बुद्धगया, थंयच्यान वाराणसी, मागीर 
नालंदा. कलकत्त्याक वचून कालीमातेचें मंदीर, दक्षिणेश्वर आनी रामकृष्ण 
मिशनाचो मठ पळोवप आनी निमाणें दिल्लीक वचून आईक मेळप. सिद्धार्थान 
रेल्वेच्यो तिकेटी काडल्यो. वतना कावेरीन सावित्री खातीर शेव, चिवडो, 
चकऱयो, बियांचे, मुगांचे, बेसन लाडू, नेवऱ्यो अशें खाण करून दिलें. मडगांव 

टेशना वयल्यान सिद्धार्थ आनी प्रियवंदा औरंगाबादेक गेलीं. थंयच्यान अजंठा. 
अजंठाच्या दोंगरांत बोद्ध भिक्षूंनी विहार बांदले. पाशाणांनी बुद्धाच्यो मुर्ती 
करांतून दवरल्यो. थंयच्या गुहांच्या वणटींनी बुद्धाचें जिवीत रंगीत चित्रांनी 
(गयलें. शेंकड्यांनी वर्सा हीं लेणीं रुखांवालीं आड लिपून उरलीं. शिकारेक 
गेल्ले कडेन एका ब्रिटीशाक ह्या लेण्यांचो सोद लागलो. एक व्हड बोद्ध दायज 
संवसारा मुखार आयलें. ह्या चित्रां मदल्यो कमनीय, रमणीय अस्तुऱ्यो, ह्या 
चित्रांतल्यो राणयो, नर्तकी, ह्या चित्रांतले मुकुटधारी राजा, धवे हती, रथ आनी 
'अधोन्मिलीत दोळ्यांच्या भूमीस्पर्श आसनांत बशिल्ल्यो बुद्ध मुर्ती ... ताचे 
उन्मनी भाव! कांय विहार मात रितेच आशिल्ले. घडये बोद्ध भिक्षूंच्या ध्याना 
खातीर वा तांकां रावपा खातीर ते रिते दवरिल्ले? काय ते वावर करिनासतना 
'रिते उरले? कोण जाणा! एका तेंपार ह्या अजंठाच्या गुहांनी भारत भुंये वयले 
प्रतिभावंत शिल्पकार आनी चित्रकार रावताले जावंक जाय. राजास्रया बगर हो 
चावर शक्यूच ना. हय! बोद्ध धर्माक उपाट राजाश्रय मेळ्ळो आनी लोकास्रयूय 
मेळ्ळो. 
अजंठाच्या एका विहारांत बुद्ध मुती मुखार सिद्धार्थ लीन जालो. मागीर 
` आसनमांडी घालून सिद्धार्थान दोळे धांपले आनी बुद्धाचें पुण्यस्मरण करीत तो 
ध्यानस्थ बसलो. राजस मुखामळाच्या सिद्धार्थाचेर विहारांत फांकारिल्ल्या मंद 
` उजवाडाचीं किरणां पडटालीं. प्रियंवदा सिद्धार्था कडेन पळयत थंयच बसलें. 
अजंठा उपरांत वेरूळाचीं लेणीं. तशेच बौद्ध विहार, पूण वेरूळचें अप्रूप 
म्हळ्यार थंयचें रंगीत कैलास मंदिर, पूण हें केलास मंदीर बौद्ध भिक्षूंनी बांदूंक 
जञा. तें हिंदू राजान बांदलां. हें देवूळ दोंगर वयल्यान पोखरून शिल्पकारांनी 
' कोरांतून काडून बांदलां. केदी व्हडली कला आनी कारागिरी ही! केलास 
मंदिराची रंगीत शिल्पीत वास्तू ही संवसारांतली एक खुबूच सोबीत वास्तू 
हातूंत दुबावूच ना. कैलास मंदिराची सोबीतकाय पळोवन प्रियंवदा तृप्त जालें. 
'कितली गिरेस्त आमची संस्कृताय! कितलें वैविध्य आनी वैचित्र्य आसा तातूंत! 
जातींचे, धर्मांचे, भाशांचे कितले धागे विणून हें भारतीय संस्कृतायेचें भरजरी 
_ चत्र विणलां! 
औरंगाबादच्यान सिद्धार्थ आनी प्रियंवदा नागपूराक गेलीं. थंय तांणी 
दिक्षाभुंयेचेर वचून डॉ. बाबासाहेब आंबेडकरांक आर्गा आपलीं. “डॉ. 
. बाबासोहब आंबेडकरान 956 वर्सा शेकड्यांनी दलीत भावांभयणां सयत बोद्ध 

धर्मांत धर्मांतर केलें. 'हांव हिंदू म्हणून जल्मलों पूण हिंदू म्हणून मरचों ना.' 
अशी घोशणा तांणी केली. ताचें कारण जल्मभर हिंदू धर्मांतले अस्पृश्यतायेचे 
भोग तांकां भोगचे पडले. हेदराबादच्या निझामान मुसलमान जाल्यार लाखांनी 
रुपया दिवपाचो मोह तांकां दाखयलो, पूण बाबासाहेब त्या मोहाक बदले 
नात. तांणी बोद्ध धर्मांत वचपाचें थारायलें. अर्वाचीन भारतान डॉ. बाबासाहेब 
आंबेडकर पळयले देखून लाखांनी दलितांचे जिणेंत फुडाराची फांतोड उदेली. 
तांणीच स्वतंत्र भारताक निधर्मी, विवेकनिश्ठ, विज्ञानीक नदर दिवपी, समता 
आनी मानवतावाद ह्या मुल्यांक शिरोधार्य मानपी आधुनीक राज्यघटना दिली. 
खर्‍्यांनीच, भारताचो भाग्यविधातो कोण आसत जाल्यार डॉ. बाबासाहेब 
आंबेडकर. गौतम बुद्धाचो तो अवतार. खरें म्हणल्यार हिंदूंनी ताका आपलो 
धावो अवतार मानूंक जाय. कल्की कल्की म्हणटात तो दुसरो तिसरो कोण्ण 
न्हय. होच तो कल्की - हिंदूंचो धावो अवतार - डॉ. भीमराव आंबेडकर. 
आपल्या दशावतारांत ताका सुवात दिवन हिंदूंनी आपले गुन्यांव भोगोस करून 
घेवंक जाय.' सिद्धार्थान आपल्या मनांतले विचार प्रियंवदा कडेन उकते केले. 

"सिद्धार्थ, डॉ. बाबासाहेब आंबेडकर आनी आमचे गोंयचे आचार्य धर्मानंद 
कोसंबी हांची भेट जाल्या हें तुवें खंय वाचलां ?' 

ना. प्रियंवदा, म्हज्या वाचनांत अशें खंयच येवंक ना. आचार्य धर्मानंद 
कोसंबी आनी डॉ. बाबासाहेब आंबेडकर हांची भेट कित्याक जाली ना हाचें 
म्हाकाय अजाप जाता.' 

सिद्धार्थान दिक्षाभुंयेचेर डॉ. आंबेडकरांची पुस्तकां विकतीं घेतलीं. एक 
दोस नागपूराक रावून दुसऱया दिसा प्रियंवदा आनी सिद्धार्थ भोपाळाक वचूंक 
भायर सरली. सांचीचो स्तूप थंयच्यान लागींच आसा. सांचीचो स्तूप एके 
ल्हान दांगुल्लेचेर आसा. हे दांगुल्लेचेर वचपाची वाट तांबड्या, धव्या 
बोदेरांनी सजल्या. सांचीच्या स्तुपा भोंबतणीं चार सोबीत प्रवेशद्रारां आसात. 
उत्तराभिमुख, दक्षिणाभिमुख, पूर्वाभिमुख, पश्चिमाभिमुख अशा खंयच्याय 
प्रवेशद्वारांतल्यान सांचीच्या स्तुपांच्या आवारांत प्रवेश करू येता. स्तूप हो घुमटा 
भशेन पोकळ नासता. तो भरीव आसता. ताका दार नासता. जनेल नासता. 
आपलो अर्दगोलाकार आकार भुजांचेर घेवन तो धरतरेर फतकल मारून बशिल्लो 
आसता. सांचीच्या स्तुपाक सोंपणां आशिल्लीं. जाय जाल्यार ताचेर चडून वचून 
ताका भोंवताडो घालूं येतालो. सांचीच्या स्तुपाच्या परिसरांत कसलोच आवाज 

॥शिल्लो. ना घांटीची किणकीण, ना भक्तांची खेटाखेट, ना पंड्यांची दगदग. 
आशिल्लो तो शांत, सुशांत मोनेळ. स्तुपाचे कुशींत पिंपळाचो रूख आशिल्लो. 
ाचीं पानां सळसळ आवाज करून ह्या मोनेळाचो भंग करतालीं तितलींच ! 
 सिद्धार्थान मनांतल्या मनांत बुद्धाची प्रार्थना केली. 

भवतु सर्वे मंगलम्‌ 

भवतु सर्वे कल्याणम्‌ 

बरें जावं, बरें जावं, सगल्यांचें बरें जावं. कोणाचेंच वायट जावं नाका. 
जाच्या मनांत जें आसा तें ताका मेळ्‌ं. सिद्धार्थाच्या ओंठार ज्ञानेश्वराचें पसायदान 
आयलें. 

दुरितांचे तिमीर जावो 

विश्व स्वधर्मसूर्ये पाहो 

जो जें वांछील तो ते लाहो 

प्राणीजात 

ज्ञानेश्ववान आपले पूर्वजिणेंत कितें भोगूंक ना? पूण ज्ञानेश्वरीत हे 
पूर्बजिणेची इल्लीय कोडसाण ना! ही ज्ञानेश्वराची व्हडविकाय! अशें 
आसलें तरी जातीधर्माचे समर्थन करपी, बायलांक आनी शुद्रांक लांछन 
मानपी ज्ञानेशवराचें तत्वज्ञान सिद्धार्थाक केन्नाच आवडलें ना. ज्या वेळार 
ज्ञानेश्वर हें तत्वज्ञान सांगतालो तेन्ना महाराष्ट्राच्याच शेजरा कर्नाटकांत 
संत बसवेश्वरान लिंगायत समाजाची स्थापना करून जातीसंस्थेक पुरपाचो 
यत्न केल्लो. संत ज्ञानेश्वरा परस संत तुकाराम कितलोसोच सेश्ठ! 
भले तो सोडू कासेची लंगोटी 

नाठाळांचे मार्थी हाणूं काठी 

अशें रांगडे भाशेंत सांगपी संत तुकाराम ब्राह्मणांक सस्तुऱ्यां गेलो, पूण 
तुकारामान आपले गाथेंतल्यान समाजीक समतेचें बोंदेर ऊंच उबारलें. ब्राह्मणांनी 
ताची गाथा बुडयली आनी तुकारामाक मारून उडयलो. तुकाराम सदेह वैकुंठाक 
गेलो अशी फाम घाली. भौसान तुकारामाच्या ह्या सदेह वैकुंठ गमनाचेर विस्वास 
दबरलो तसोच इंद्रायणींतल्यान ताची गाथा उबत वयर आयली ताचेरूय विस्वास 
दवरलो. खरें म्हणल्यार तुकारामाची गाथा भोसाचे जिबेर उरली. ती भोवजनांनी 
आपली मानली आनी आयज सर्वजनांची जाली. 

भोंबडेर आसतना सिद्धार्थ हें सगलें प्रियंबदाक सांगतालो. प्रियंवदा मन 

लावन आयकतालें. प्रियंवदा बहुश्रुत जाताली. सिद्धार्थाचो प्रियंवदा वांगडा 
बोद्ध तीर्थक्षेत्राची भोंबडी करपाचो हेतू तोच आशिल्लो. 

भोपाळच्यान सिद्धार्थ वाराणसीक गेलो. थंयच्यान सारनाथ सामकें लागीं. 
सारनाथ बुद्धान स शिश्यां मुखार आपलें प्रवचन केलें. चार आर्यसत्यां, 
अनित्यबोध, मध्यममार्ग, अश्टांगमार्ग आनी घडये सर्वमंगलाची संकल्पना 
ताणें पयलेच फावटीं आपल्या प्रवचनांत सांगिल्ली. ताचें यादस्तीक म्हणून 
सारनाथाक एक स्तूप बांदलां. स्तूप हें यादस्तीक म्हणुनूच बोद्ध भिक्षूंनी बांदलें. 
सांचीच्या स्तुपांत बुद्धाची रक्षा सांबाळून दवरल्या अशी बोद्ध भाविकांची 
सद्धा आसा. देखून सांचीच्या स्तुपांक खेरीत म्हत्व आसा. सारनाथाचो स्तूप 
सांचौच्या स्तुपा भशेन अर्दगोलाकार न्हय. तो थोडो लंबगोलाकार. तांतयाच्या 
आकाराचो. सारनाथाच्या स्तुपा भोंवतणीं सांचीच्या स्तुपा भशेन प्रवेशद्वारांय 
नात, पूण सारनाथाच्या स्तुपा भोंवतणीं मेकळें पाचवेचार मळ आसा. तें नितळ, 
निवळ दवरलां. सगले कडेन शांत वातावरण. मन प्रसन्न दिसता. 

सिद्धार्थान प्रियंवदाक म्हणलें, “प्रियंवदा, हिंदू धर्मान ३% शांतिः शांतिः 
शांतिः असो शांतीचो, प्रशांतीचो सतत, सातत्यान उद्घोश केलो, पूण हिंदू 
धर्मांत आनी संस्कृतायेंत शांती खंयच ना, आसा फकत आवाज. घांटी, 
आरती, कांकड आरती, शेजारती, भजनां, किर्तनां, प्रवचनां हांच्या आवाजान, 
बोवाळान, कोलाहलान हो धर्म आनी ही संस्कृताय शांती पासून सदांच पयस 
पयस वचत रावली. उरफाटें, बोद्ध हे शांतीचो एकांतांत आनी लोकांतांत सदांच 
सोद घेत रावले.' 

सिद्धार्थ, बुद्ध हो ह्या देशांत जल्मल्ले सर्वसेश्ठ हिंदू अशें म्हाकाय दिसूंक 
लागलां. ' 

'प्रियंवदा, खरी गजाल ती, पूण अशें उकतेपणान म्हणल्यार तें हिंदूकूय 
आवडचें ना आनी बौद्धांक्य. सगलेच आपल्या मापान बुद्धाक मोटवो करपाचो 
यत्न करतात. ' 

सारनाथाच्यान वाराणसीक परत येता म्हणसर दनपार जाली. सारनाथाची 
निवळसाण पळोवन येतकच वाराणसीच्या पावला कणकणींचे , खांची कोनशांचें, 
रस्त्यारस्त्यां वयलें म्हेळेपण, थंयच्या मार्गा वयलो चिखोल, अस्ताव्यस्त भोंवपी 
गोरवां, तांच्या शेणामुताची घाण, भिकारी आनी कुश्टरोगी हांचे चोंबे, जळवो 
कश्यो तुमचे फाटीक लागपी पंडे, गंगेत उडयिल्लें निर्माल्य, अर्दकुटी जळिल्लीं 

मडीं, गंगेचें म्हेळें उदक. हें सगलें पळोवन प्रियंवदा विटलें. 

: ताणें सिद्धार्थाक म्हणलें, “सिद्धार्थ, कितें हें? कितलो हो विरोधाभास? 
सारनाथ आनी वाराणसी? एक बोद्ध आनी एक हिंदू तिर्थक्षेत्र. दोगांय मदीं धा 
किलोमिटरांचें अंतर आसत. अशें आसून एक सामकें नितळ, निवळ आनी 
दुसरें बुरशं, म्हेळें कित्याक रे? एके कडचें वातावरण शांत, प्रसन्न आनी दुसरे 
कडेन हो कान विटपा सारको बोवाळ? म्हाका हें कुवाडें उलगना.' 

सिद्धार्थान जाप दिली ना. तिनसांजचीं प्रियंवदा आनी सिद्धार्थ गंगेचे देगेर 
गेलीं. थंय दिवेलागणेक गंगेची आरत जाता. गंगेचे देगेर हारीन हातांत तबक, 
तबकांत गंधफुलां घालून मुकटो न्हेशिल्ले पुजारी उबे आसतात. मंत्रघोशांचो 
गजर करीत तिनसांजच्या काळखांत ते आरत पेटोवन गंगामायेची पुजा करतात. 
बातींचीं पड़बिंबां गंगेच्या व्हांबत्या उदकांत पडटात. वातावरण मंत्रधोशान 
मंत्रमुग्ध जाता. भोव सुंदर! नयनमनोहर, लावण्यमयी आशें तें दृश्य. 

“प्रियंवदा, आमी हांगा कार्तिकांतले पुनवेक येवंक जाय. त्या दिसा हांगा 
देवदिवाळी जाता. हजारांनी लोक येवन गंगेची आरती करतात. ल्हान ल्हान 
दोणांनी तूप घालून दिवो लायतात आनी ते दिवे गंगेच्या पात्रांत सोडटात. 
रातच्या काळखांत गंगेचें पात्र त्या पेट्ट्या दिव्यांनी भरून वता. वयर मळब 
नेत्रांनी कुचकुचून भरून गेल्लें आसता आनी सकयल हीं गंगेच्या पात्रांतलीं 
पेट्ट्या दिव्यांची माणकुलीं नखेत्रां आनी उदकांत पडिल्लीं ताचीं हालतौं 
पड़बिंबां. प्रियंवदा, श्रीनिवास शणै एके फावटीं हांगा देवदिवाळेक आयिल्ले. 
तांणी म्हाका सांगिल्लें, वाराणसीक येवचें जाल्यार हांगाची देबदिवाळेची परब 
पळोवची.' 

“सिद्धार्थ, फुडल्या वर्सा आमी येवया मरे.' 

“प्रियंवदा, आयज तें दृश्य दोळ्यांनीच तुजे नदरे मुखार उबें कर.' 

दुसऱ्या दिसा प्रियंवदा आनी सिद्धार्थ फांतोडेर उठलीं. गंगेंतल्यान तांणी 
जलसफर केली. रातचें गंगेतलें सगलें म्हेळें उदक व्हांवून गेलें. रजस्वला गंगा 
आयज न्हावन धुवन सुस्नात जाल्ली अशें प्रियंबदाक दिसलें. फांतोड़ेचें मोव 
वस्रगाळ वत गंगेच्या उदकांत पडिल्लें. 

सिद्धार्थान प्रियंवदाक म्हणलें, “प्रियंवदा, गंगेक क्षमस्व म्हणुया. वाराणसौचीय 
क्षमा मागुया. आमी चुकलीं. प्रथमदर्शनान केन्नाच आपलें मत थारावंक जायना. 
तुका एक सांगतां, प्रियंवदा, जें जें जितें आसता, जें जें व्हांवतें आसता, जें 

जें सेंद्रीय आसता तें तें बुरशें केन्नाच नासता. म्हेळें केन्नाच नासता. जशी 
रजस्वला अस्तुरी पवित्र तशी कालची गंगा पवित्र आनी आयची सुस्नात 
जाल्ली गंगाय पवित्र. काशी बनारस वाराणसी शार हें पुरातन शार. तें जितें, 
जिवें रगतामासाचें शार. इतिहासाच्यो यादी ताच्या रंधरारंध्रांत गोठेल्यात. त्या 
शाराक बुरशें अशें म्हणूं येता? म्हेळें अशें म्हणूं येता? प्रियंवदा, खलिल 
जिब्रानान म्हणलां, म्हेळ्या गजालीं कडेन ते मेरेन पळयत रावात जे मेरेन त्यो 
सोबीत दिसतल्यो. कसलीच गजाल म्हेळी नासता. म्हेळी आसता ती आमची 
नदर! ती नदर निवळ जाय. ती नदर नितळ जाय.' 

काशी बनारसाच्यान गयाक वचूंक भायर सरलीं तेन्ना वाराणसीन आपल्याक 
एक नवी नदर दिली अशें प्रियंबदाक दिसलें. गयेक आतां भोस बुद्धगयाच 
म्हणटा. बुद्धगयेक ज्या रुखा पोंदा बुद्धान खूब दीस उपास केलो तो अश्वत्थाचो 
रूख. सिद्धार्थ प्रियंबदाक घेवन त्या अश्वत्थाच्या रुखा मुखार उबो रावलो. 

'प्रियंबदा, सुमार अडेज हजार वर्सा आदीं गौतम हांगा उपास करूंक बसला 
आसतलो. कितलेशेच दीस ध्यानस्थ बसुनूय ताका ज्ञान मेळ्ळें ना. हेवटेन 
सुजाता वताली. गौतमाक पळोवन हो कोण देवूच सर्गांतल्यान देंबला आनी 
हांगा तप करूंक बसला अशें तिका दिसलें. हो उपास करून भागला हें सुजातान 
पळयलें. सुजातान बेगिबेगीन गोड खीर रांदली आनी गौतमाक खावयली. खीर 
खावन गौतमाक थाकाय मेळ्ळी. तो दीस वेशाख पुनवेचो आशिल्लो. ते रातीं 
गौतमाक गिन्यानाचो साक्षात्कार जालो. गौतमाचो बुद्ध जालो. 

सुजाताची खीर खाल्ल्यान आपल्याक गिन्यान मेळ्ळें हाची शिटूकसाण 
बुद्धाक आशिल्ली. फकत उपासतापास करून कुडीक शीण दिवंक जायना. 
फावो तेन्ना कुडीक अन्नाची, उर्जेची गरज आसता तें बुद्धाक कळ्ळें. 
हातूंतल्यानूच बुद्धाक मध्यममार्गाची संकल्पना सुचली जावंक जाय. खंयचेय 
गजालीची अतिताय करूं नाकात अशें बुद्ध सदांच सांगता तें हेच खातीर अशें 
म्हाका दिसता.' 

"सिद्धार्थ, बुद्ध चरित्रांत फुडें सुजाता खंयच दिसना ती कशी ?' 

प्रियंवदा, गजाल खरी. सुजाता फुडें बुद्धाची शिश्या जाली असो उल्लेख 
हांवेंय खंयच वाचूंक ना.' 

अश्वत्थाच्या रुखा फाटल्यान बुद्ध मंदिर आसा. सिद्धार्थान आनी प्रियंवदान 
बुद्धाचे दर्शन घेतलें. बुद्धाचे मुर्ती मुखार सिद्धार्थ कांय वेळ ध्यानस्थ बसलो. 

नाणें दोळे उगडले तेन्ना ताका प्रियंवदा आसनमांडी घालून ध्यानस्थ बसलां 
ऱ्हणपाचें दिसलें. सिद्धार्थ प्रियंवदाचें तें नवें रूप तोखेत रावलो. सिद्धार्थान 
आनी प्रियंवदान बौद्ध तीर्थक्षेत्राचे यात्रेक भायर सरतना पयलींच थारायिल्ले, हे 
सबंद यात्रेंत दोगांयनी शरिरसंबंद दवरिनासप. तो नेम तीं पाळटालीं. 

वासना आनी विरक्ती हातूंत मानवी भावना घुसपल्यात. वासनेचें मर्दन 
करप हातूंत संस्काराचो वांटो येता. प्रकृती, विकृती आनी संस्कृती ही मानवी 
समाजाची परिक्रमा. सावदांक आनी शेवण्यांक वासना आसता, पूण तांचेर 
कोण संस्कार करिनात. मानवी समाजाचें खेरीतपण म्हणल्यार मनशान 
संस्कृतायेचो सोद लायलो. संस्कृतायेचे परिक्रमेंत विकृतीय आयली. सावदां 
मदीं आनी शेवण्यां मदीं घडये विकृतीय नासत आनी संस्कृतीय नासत. आसता 
ती फकत प्रकृती. मनशां मदीं वायट संवयां खातीर विकृती आयली आनी बर्‍या 
संस्कारांतल्यान संस्कृती घडली. 

बुद्धगयेच्या बुद्धमंदिरांत प्रियवंदा ध्यानाक बसल्या तें पळोवन सिद्धार्थान 
प्रियंवदाक फुडले भोंवडेंत ध्यानाचें शास्त्रशुद्ध तंत्र शिकयलें. 

पप्रियंददा, ध्यान म्हणल्यार दुसरें तिसरें कांयच न्हय. मनांतले सगले 
विचार थांबोवप. स्वासाचेर मन केंद्रीत करून मन निर्विचार, निर्विकार करप. 
कार्तिकी नमीच्या चान्न्यांत तळ्याचें उदक जशें शांत, प्रशांत आसता तशें 
सुशांत मनोवस्थेंत वचप. दोळ्यां मुखार आसूंक जाय फकत काळोख. निखळ 
काळोख. अंतरिक्षांतलो, ब्रह्मांडांतलो गुप्प काळोख. ह्या अनंत काळखाचें 
अंतरंग सोदप. ह्या काळखाचे खोल, गर्भखोल अंतर्नाद आयकप म्हणल्यार 
ध्यान, म्हणल्यार समाधी,' सिद्धार्थान प्रियंबदाक सांगलें. 

“सिद्धार्थ, हें जितलें सांगपाक सोंपें तितलेंच करपाक कठीण.' 

“प्रियंवदा, जाणां हांव. सुरवातीक तुका मन एकाग' करूंक त्रास जातलो. 
यत्न करतकच तुका हें तंत्र जमतलें, प्रियंवदा.' 

बुद्धगयेच्यान सिद्धार्थ आनी प्रियबंदा नालंदाक गेलीं. नालंदा एका तेंपार 
फामाद बौद्ध विश्वविद्यालय आशिल्लें. नालंदा आनी तक्षशीला अशीं तीं त्या 
वेळा वयलीं दोन विश्वविद्यालयां . घडये संवसारांतलीं पयलींच विश्वविद्यालयां ! 
थंयं शेकड्यांनी बौद्ध भिक्षू तत्वज्ञान, गणीत, खगोलशास्त्र, रसायनशास्त्र, 
भौतीकशास्त्र, भाशा, व्याकरण, काव्य, नाटक, सौंदर्यशास्त्र हांचो अभ्यास 
करताले. पूर्वपक्ष, उत्तरपक्ष, खंडनमंडन आनी अनुमान ह्या भारतीय तत्वज्ञानाचो 

तात्वीक खल करपाचे पदूदतींतल्यान हांगा भासाभास जाताली. विद्यार्थी 
सत्याचो सोद घेताले. सत्य हें बहुविध आसता हें तांकां खबर आशिल्लें. 
देश-विदेशांतले विद्यार्थी नालंदा विश्वविद्यालयांत शिकूंक येताले. थंय व्हडलें 
ग्रंथालय आशिल्लें. तातूंत शेंकड्यांनी ग्रंथ आशिल्ले. इतिहासान कूस परतिली, 
आक्रमकांनी हें विश्वविद्यालय मोडून उडयलें. ग्रंथ लासून उडयले. हें गिन्यानाचें 
कारंजें सुकलें. ज्ञानभूंय पडींग जाली. आयज नालंदाक उरल्यात त्यो त्या 
विश्वविद्यालयाच्यो भग्न वणटी-ते स्मृतीचें यादस्तीक म्हणून ! 

सिद्धार्थ त्यो कुरवो पळोवन खंती जालो. ताणें प्रियंवदाक म्हणलें, 'प्रियवंदा, 
बोद्ध धर्माक अवनती कित्याक लागली ? ताचीं कारणां दोन. एक भायली आनी 
एक भितरली. मुसलमान आक्रमकांनी हें बौद्ध विश्वविद्यालय मोडून उडयलें. 
ग्रंथ लासून उडयले. मुसलमानांनीच बौद्धांक त्रास दिलो म्हणून घडये तुका 
दिसत. ताचेय परस चड त्रास हिंदूंनी दिलो. हिंदू राजांनी आनी ब्राह्मणांनीय 
बौद्ध विहार मोडून उडयले. बोद्ध ग्रंथ लासले. बौद्ध धर्माक ह्या देशांतल्यानूच 
हद्दपार केलो. बोद्ध धर्म श्रीलंका, ब्रह्मदेश, चीन, भुतान, तिबेट ह्या शेजारी 
देशांनी पावलो. बोद्ध धर्मा कडेन आमच्या देशांतल्या लोकांचो संबंद येवचो 
न्हय म्हणून भारतीय लोकांनी आपल्या देशा भायर वचप, समुद्र पर्यटन करप हें 
पाप मानलें. तुका अजाप दिसतलें प्रियंवदा, पूण बुद्धाची फकांडां मारूंक हिंदू 
लोक ढ भुरग्यांक बुद्दू म्हणूंक लागले. ' 

पूण सिद्धार्थ, मागीर हिंदूंनी बुद्धाक णववो अवतार कित्याक मानलो तर ?' 

'ताचें कारण बुद्ध हो केदो व्हडलो मनीस हें आदि शंकराचार्यांक होलमल्लें. 
ताणें गौतम बुद्धाच्या तत्वज्ञानाचो अभ्यास केलो. ताका बुद्धाचें तत्वज्ञान पटलें. 
बुद्धाचे बरेच विचार ताणें घेतले आनी वेगळे तरेन हिंदू धर्माच्या तत्वज्ञानांत 
मिस्तुराद करून सांगले. देखून लोक आदि शंकराचार्याक प्रछन्न बुद्ध म्हणूंक 
लागले. बुद्धा खातीर हिंदू धर्मांतली हिंसा बंद जाली. हिंदू धर्मांतले लोक गायेचें 
मास खावपाचे बंद जाले आनी सणा परबेक शिवराक जेवपाची रीत आयली. 

सिद्धार्थ, बौद्ध धर्म भारतांतल्यान सोंपपाक अंतर्गत कारणांय आसात अशें 
तूं कित्याक म्हणटा ?' 

प्रियंवदा, बोद्ध धर्माक सुमारा भायर राजासय आनी लोकास्रय मेळळो . 
लोकासरयांत तांकां चड करून गिरेस्त वेपार्‍यांचो तेंको मेळळो. बौद्ध भिक्षूंच्या 
हातांत उपाट पयसो घोळूंक लागलो. ते ऐदी जाले. आळशी जाले. चैनी 

जाले. सुरवातीक भिक्षुणींक दिक्षा दिवपाक बुद्धाचो विरोध आशिल्लो, पूण 
वांची आवय मरतकच तांचेर आवय भशेन माया करपी तांची मावशीच दिक्षा 
रेक सोदूंक लागली तेन्ना बुद्धाक तिका दिक्षा दिवची पडली. काळांतरान 
बौद्ध विहारांनी बोद्ध भिक्षू आनी भिक्षुणी हांचे मदीं अनाचारान थैमान घालें. 
हें सगल्या धर्मां मदीं चल्ला, प्रियंवदा. क्रिस्तांव धर्माचे पाद्री, हिंदू धर्माचे भट 
हांचेय ब्रह्मचर्य हें अशेंच नांवाचें. धोंगी. ताचें कारण म्हणल्यार मुळांत ब्रह्मचर्य 
हेंच असैमीक. तें पाळपाक उपाट संयम आनी वैराग्य जाय. उजो आनी तूप 
सांगातान दवरतंकच तूप वितळटलेंच. तशेंच बोद्ध विहारांनी जालें.' 

“सिद्धार्थ, इस्लामांत ब्रह्मचर्याचे अशे थातेमाते नात, न्हय ?' 

'ना. प्रियंवदा. इस्लामान ब्रह्मचर्याचे थातेमाते करूंक नात. स्वता महमंद 
पैगंबर आपल्या जिवितांत कितलेशेच खेपे लग्न जाल्यात.' 

सिद्धार्थ, हालीं विपश्यने विशीं खूब आयकूंक येता. बुद्धान विपश्यने विशां 
सांगलां व्हय ?' 

'प्रियवंदा, बुद्धान विपश्यने विशी खंयच सांगूंक ना. विपश्यना हो लोकांक 
फटोवपाचो एक धंदो. बुद्धाच्या निर्वाणा उपरांत बोद्ध धर्मांत महायान आनी 
हीनयान अशे दोन पंथ जाले. तांचे मदीं तात्वीक झुजां जालीं. महायान पंथान 
ध्यानाचें, घडये विपश्यनेचें प्रस्थ वाडयलें. निर्वाण, मोक्ष हीच जिणेची मोख 
मानली. मुळांत हो बुद्धाचो उपदेश न्हय. बुद्ध जिणेंत ध्यानाक सुवात दिता. 
पूण अति ध्यान वर्ज्य मानता. मोक्ष ही जिणेची मोख मानप हो बुद्धाचो 
पराभव. आपल्या गिन्यानाचो उपेग ऐहीक जगांतलीं दुख्खां पयस करपाक आनी 
लोक सुखी, समाधानी जावपाक करचो ते खातीर बहुजनहिताय, बहुजनसुखाय 
वावुरचें हो खरो बुद्धाचो उपदेश. तो पयसूच उरलो. हीनयान पंथ फाटीं पडलो. 
देखून महायान पंथाचें तत्वज्ञान सांगपी बौद्ध भिक्षू भौसा पसून पयसावन गेले. 
आपलें शेतभात, वेपार-वेवसाय सोडून भिक्षू जावप आनी ध्यान करीत बसप 
हें भौसाक मानवना जालें. हें हिंदू ब्राह्मणांनी शिटूकसाणीन पळयलें. तांणी 
बौद्ध धर्माचेर टिका करूंक सुरवात केली. शृंग राजान हिंदू धर्माक राजासय 
तर दिलोच, पूण बौद्ध धर्माची तांतींपिलो मारून उडयलो. बोद्ध धर्म ह्या 
देशांतल्यान सासणाचो संपता काय कितें अशी परिस्थिती जाली. 

'सिद्धार्थ, बौद्ध धर्म कित्याक नानपश्चात जालो ना?' 

“प्रियंवदा, मॅक्सिकी भाशेंत एक ओपार आसा 

तांणी आमकां 

खोल मातयेंत 

पुरपाचो यत्न केलो 

पूण तांकां खबर नासलें 

किल्लून येवपाचो हावेस 

मनांत दवरिल्लीं 

आमी बिंयां आशिल्लीं! 

बोद्ध विचार असो सशक्त आशिल्लो. मातयेंत पुरलो तरी तो किल्लून 
आयलो.' 

सिद्धार्थ आनी प्रियंवदा नालंदाच्यान कलकत्त्याक आयलीं. कलकत्ता शाराक 
एक खासा बंगाली खेरीतपण आसा. कलकत्त्याचें हें सगलें खेरीतपण दिश्टी 
पडटा तांच्या खाणाजेवणांत. सिद्धार्थ प्रियंबदाक घेवन पार्क स्ट्रिटार गेलो. 

थंय तांणी पोटभर गोलगप्पे खाले. जांकां मुंबय पाणीपुरी म्हणटात तांकां 
कलकत्त्याक गोलगप्पा म्हणटात. केसी दासागेर वचून तांणी बंगाली मिठायेचेर 
ताव मारलो. रसगुल्ला, रसमलाय, सोंदेशा... आनी ही गोड मिठाय तोंडार 
मारची न्हय म्हणून निमाणें मिश्ठी धोंयी ! 

सिद्धार्थान प्रियंवदाक म्हणलें, 'प्रियंवदा, हे गोड बंगाली मिठाये फाटल्यान 
एक कोडू समाजीक इतिहास आसा !' 

'कसलो तो सिद्धार्थ ?' 

'बंगालांतली सतीची चाल राजा राम मोहन रॉयान बंद केली. ते उपरांत 
घरांतल्या बंगाली विधवांचेर समाजीक बंधनां आयलीं. तांचें केशवपन करूंक 
लागले. तांकां धीं न्हेसणां न्हेसचीं पडलीं. कांदो, लसूण, मसाले, गोडगोड 
खावप तांकां वर्ज्य जालें. दिवाणखान्यांत विधवांनी येनासप अशे नेम जाले. 
देखून विधवा देवाकुडींत नाजाल्यार रांदचेकुडींत पडिल्ल्यो आसताल्यो. बंगाली 
विधवेच्यो रुची तिच्या हातांनी आयल्यो. रांदचेकुडींत तांणी नवे नवे जिनस 
सोदून काडले. रसगुल्ला, रसमलाय, सोंदेशा हीं बंगाली पक्वान्नां बंगाली 
विधवांनीच सोदून काडलीं.' 

सिद्धार्थ, तूं हें खरेंच सांगता म्हाका ?' 

प्रियंवदा, हांव तुका फट कित्याक मारतलों? ताचे फुडे आयक. बंगाली 
भाशेंत ओपारूच आसा : तुमची बायल विधवा जाले बगर तुमकां तिच्या हातचें 

बरें जेवण मेळचें ना! प्रियंवदा, ओपारीत समाजीक इतिहास गोठिल्लो आसता 
आनी ही विचित्र ओपार! ओगीच बंगाली भाशेंत आयली ?' 

प्रियंवदा खंती जालें. रातचें सिद्धार्थान प्रियंबदाक बंगाली जेवण जेवपाक 
व्हेलें. हिलसाचें हमण, प्रॉन्स कटलेट, खोशो मानसो म्हणल्यार खासा बंगाली 

'पद्दतीचें मटण, दाळ आनी लुची म्हणल्यार गरगरीत, गरमागरम पुरी... प्रियंवदा 
आनी सिद्धार्थ हें बंगाली अन्नब्रह्म चाखून तृप्त जालीं. 

पार्क स्ट्रिटार सिद्धार्थान कांय पुस्तकां विकतीं घेतलीं. बंकीमबाबू, शरदचंद्र 

आनी रवींद्रनाथ ह्या तीन बंगाली साहित्यिकांक भौसान माथ्यार घेतले. 
रवींद्रनाथांची गीतांजली तर दरेका बंगाल्याच्या ओंठार पावली. रवींद्रनाथ टागोर, 

सुभाषचंद्र बोस, राज राम मोहन रॉय, ईश्वरचंद्र विद्यासागर, रामकृष्ण परमहंस 

' आनी स्वामी विवेकानंद अशीं एका परस एक नररत्नां बंगालान भारतवर्शाक 
दिलीं. 

दुसऱ्या दिसा फांतोडेर प्रियंवदा आनी सिद्धार्थ गंगेचे देगे वयल्या कालीघाटार 
गेलीं. थंय कालीमातेचें देवूळ आसा. 

“प्रियंवदा, हिंदू धर्मांत देवीपुजा देवांचे पुजे परस पयलीं सुरू जाल्ली आसूंक 
जाय. गोंयांत सांतेरीची पुजा जाता. सांतेर म्हणल्यार रोयण. पयलीं रोयणीची 
पुजा जाताली. मागीर रोयणीचेरूच देवीचो मुखवटो चडोवन ताची पुजा जावंक 
लागली. हे देवीक सांतेर म्हणूंक लागले. हजारभर वर्सा आदीं गोंयांत सारस्वत 
ब्राह्मण आयले. तांणी थळाव्या देवांचें ब्राह्मणीकरण केलें. सांतेरीची शांतादुर्गा 
जाली. सगले कडेन अस्तुरेचे योनीची पुजा जाताली. फुडें अस्तुरेचीच पुजा 
जावंक लागली. मातृदेवतेच्या रुपान तिका देवता मानून तिका लोक भजूंक 
लागले. कांय कडेन अस्तुरेक शक्तीचें रूप मानूंक लागले. काली ही अशी 
शक्तीदेवता. प्रकृतीचें तें संहारक रूप. मनशाक जाची जाची भिरांत दिसली 
ताका ताका ताणें देव मानून ताची पुजा केली. जसो सोरोप. नागपंचमौक आमी 
सोरपाची पुजा करतात. मनशाक हतयाची भिरांत दिसताली देखून गणपतीच्या 
रुपांत ताची पुजा जावंक लागली..' 

कालीघाटा वयल्यान सिद्धार्थ आनी प्रियंवदा रामकृष्ण परमहंसाच्या दक्षिणेश्वर 
मंदिरांत गेलीं. तें मंदीर पळोन तीं गंगेचे देगेर आशिल्ल्या रामकृष्ण मिशनाच्या 
मठांत आयलीं. थंय गंगेच्या संथ व्हांवत्या गंभीर प्रवाहाचे देगेर उबी आसा 
एक सादें, सुपु्ले कुटीर. थंय स्वामी विवेकानंदाचो राबितो आशिल्लो. हांगाच 

दिसानदीस, वरांचीं वरां बसून स्वामी विवेकानंद ध्यानधारणा करताले. चिंतन 
करताले. मनन करताले. विचारमंथन करताले. हिंदू धर्माचें तत्वज्ञान स्वामी 
विवेकानंदान वेगळे तरेन संवसारा मुखार हाडलें. हिंदू धर्मांतल्या गुणदोशांचो 
आलेख तांणी हिंदुस्ताना मुखार मांडलो. ह्या धर्मांतले जाती वेवस्थे आड 
तांणी कठोर प्रहार केले. धर्मीक असहिश्णुतायेची स्वामी विवेकानंदाक तिडक 
मारताली. ते बुद्धदेवांचेंच दायज फुडें व्हरूक सोदताले. बुद्धाचें करुणाश्टक 
तांच्या काळजांत आशिल्लें आनी ह्या करुणाश्टकांतल्यानच दळिद्रीनारायणाची 
संकल्पना तांणी लोकां मुखार दवरिल्ली. 

स्वामी विवेकानंदान केन्नाच कोणाक सत्यनारायणाची पुजा करूंक सांगलें 
ना. तांणी दळिद्रीनारायणां मदीं, दुबळ्या लोकां मदीं, देव पळोवंक लोकांक 
शिकयलें. दुबळ्यांची सेवा हीच देवाची पुजा हो विवेकानंदाचो संदेश आशिल्लो. 

सिद्धार्थान स्वामी विवेकानंदाचें हें खेरीतरपण प्रियंवदाक सांगलें आनी फुडें 
म्हणलें, 'प्रियंबदा, क्रिस्ती आनी इस्लाम हे दोनूय धर्म बोद्ध धर्मांतल्यानूच 
किल्लल्यात हाचो तात्वीक आनी इतिहासीक आधार स्वामी विवेकानंदाक 
खबर आशिल्लो. धर्माधर्माचे शिकवणुकेंत कसलेंच द्वैत ना. आसा तो अद्वैताचो 
नितळ, निवळ, झुळझुळटो झरो, वझरो. हाचो साक्षात्कार स्वामी विवेकानंदाक 
जाल्लो.' 

सिद्धार्थ, संत ज्ञानेश्‍वर, संत तुकाराम, स्वामी विवेकानंद सगल्या प्रतिभावान 
सेश्ठ मनशांच्या माथ्यार हे अल्पायुश्याचे शेंदूर कित्याक रे ?' 

'प्रियंबदा, बुद्धाक दिर्घायुश्य मेळ्ळें. महात्मा गांधीकय खूब आयुश्य मेळ्ळें. 
नथुराम गोडसेन तांचो खून करूंक नाशिल्लो जाल्यार आनीक कांय वर्सां ते 
वांचतले आशिल्ले. दरेकाक कितल्या वर्सांची जीण मेळप हें विधीलिखीत 
थारायना. तें गणितांतल्या संभाव्यताशास्त्राच्या नेमा प्रमाण थारता. कोणाक 
दीघांयुश्य मेळटा. कोणाक अल्पायुश्य मेळटा.' 

सिद्धार्थाचे जापेन प्रियंवदाचें समाधान जालें ना. प्रियंवदा ओग्गी रावलें. 
मागीर सिद्धार्थानूच फुडें म्हणलें, 'प्रियंबदा, ताजमहाल अदीक व्हड आशिल्लो 
जाल्यार तो चड सुंदर दिसतलो आशिल्लो व्हय ?' 

तरी प्रियंवदा ओग्गी रावलें. कलकत्त्याच्यान प्रियंवदा आनी सिद्धार्थ दिल्लीक 
आयली. दिल्लीक पावना फुडें सिद्धार्थान आवयक फोन केलो. 

'आई, हांव फाल्यां तुका मेळपाक येतां. प्रियंबदाय म्हजे वांगडा आयलां.' 

उतरां इतलींच, पूण तीं सांगतना सिद्धार्थ उतरा उतराक थांबलो. आई म्हणटकच 
ताका कांय वेळ उतरूच फुटना जालें. मागीर ओग. दुकांचो....हुडक्यांचो.... 
इतल्या वर्साच्या यादींचो .... मागीर एकेक उतर आनी फुडें तशेंच.... सावित्री 
चारूच उतरां उलयली आनी तिणें फोन दवरलो. 

` 'यो. सिद्धार्थ, तुजी वाट पळयतां.' सावित्रीन आपलीं दुकां, हुडके दामून 
द्वरले. 

दुसऱया दिसा सकाळीं सिद्धार्थ आनी प्रियंवदा तिहार जेलींत सावित्रीक 
मेळूंक गेलीं. खूब वर्सानी सिद्धार्थ आवयक मेळटालो. चांफेगाळ मठा कडेन 
ते रातीं ताका पयसुल्ल्यान आवय हयन्हयशी दिशिल्ली. सावित्रीय खूब वर्सांनी 
सिद्धार्थाक मेळटाली. कालची रात सावित्रीन तळमळुनूच काडिल्ली. रातभर 
तिका न्हीद पडूंक नाशिल्ली. फांतोडेर मात्सो दोळो लागिल्लो तितलोच. 
सावित्रीन सिद्धार्थाक कडकडून वेंग मारली. 

“सिद्धार्थ, म्हज्या पुता .... तूं इतलीं वर्सा खंय आशिल्लो रे?' अशें ती 
फुतफुतत रावली. सिद्धार्थाच्या तोंडांतल्यान कांयच उतरां फुटलीं नात. आवयच्या 
मायेस्त हातांचो स्पर्श! कितल्या वर्सानी सिद्धार्थ ही माया अणभवतालो ? 

सिद्धार्थाक दिसलें, आवय आनी आपूण वेंग मारिल्ले कडेन आसतना काळ 
गोठेवचो. प्रियंवदाचे दोळे भरून आयले. तें सावित्रीच्या पांयां पडलें. सावित्रीन 
ताका लागीं ओडलें. 

'बाय, तुका खूब आशिर्वाद. तुजें बरें जावं. तुमी दोगांय सुखासमाधानान 
राबात.' सावित्रीच्या ओंठां वयल्यान अदीक उतरां फुटनात जालीं. 

कावेरीन दिल्लो खाणाचो डबो सिद्धार्थान आवय कडेन दिलो. मागीर 
सावित्रीन सिद्धार्थ आनी प्रियंवदाक तिहार जेल भोंवडावन दाखयली. आपले 
आवयचो वावर आनी तिहार जेलींत तिका आसा तो मान पळोवन सिद्धार्थाक 
आवयचो अभिमान दिसलो. मागीर सावित्रीन दोगांयकूय कॅण्टिनांत व्हेलीं. 
थंय सगल्यांनी पोटभर फराळ केलो. उपरांत तीं सावित्रीच्या कॅबिनांत गेलीं. 
सावित्रीन सिद्धार्थाक ताच्या प्रबंधा विशीं विचारलें. प्रियंवदाच्या फुडल्या 
शिक्षणाची चवकशी केली. 

'प्रियंबदा, तूं लेगीत सिद्धार्था भशेन खूब शीक. पिएचडी कर. जमता जाल्यार 
इंग्लंड, अमेरिकेक वच. सिद्धार्थ, सुशीलाक हांवें म्हजें प्रोकुरासांव धाडिल्लें. 
सांवड्डेंचें व्हडलें घर, भाट आनी मांड विकपाक लायिल्लो. त्या पयशांनी 

मडगांवां घर घे. दिल्लीक फ्लॅट सिस्टम जाल्या. गोंयांत तशी पद्दत आसा 
जाल्यार फ्लॅट घे. उरता ते पयशे बँकेत दवर. प्रियंवदाक परदेशांत वचून शिकू 
दी. लग्नाक कांय वर्सा कळाव जालो म्हणून कांय जायना. शिक्षण म्हत्वाचें. 
एके फावटीं लग्न जालें, भुरगीं जालीं म्हणटकच शिकपाक खंय मेळटा ?' 

प्रियंबदाक सावित्रीचो पारदर्शक सभाव आवडलो. भायर भितर कांयच 
ना. सभावाची ही मृदुता, ऋजुता, ही पारदर्शिता, ही नम्रता.... तांचे खातीर 
मनशाचो सभाव गोड जाता. प्रियंवदान मनांत म्हणलें. सावित्रीच्या दोळ्यांत 
तेजाची धार आशिल्ली. पूण तिच्या दोळ्यांत मायेची साय लेगीत आशिल्ली. 
सावित्रीकूय पयलेच भेटेंत प्रियंवदा आवडले. 

सावित्रीन प्रियंवदा आनी सिद्धार्था कडेन कांय खीण मायेन पळयलें आनी 
म्हणलें, 'प्रियंवदा, सिद्धार्थ, जिणेच्या एका विशिश्ट मोडणार तुमी आसात 
आनी अशा वेळार एक विचित्र प्रसंग तुमचे जिणेंत आयला. म्हणल्यार तें 
एक संकश्ट, म्हणल्यार ती एक संद! सिद्धार्थ, तुवें कितें करचें हें थारावपाचो 
निर्णय हांवें घेवपाची मेकळीक तुर्वे म्हाका दिल्या हें तुजें व्हडपण, पूण हांव 
सांगतां तें तुवें आयकुचें आनी तशेंच तुवें करचें अशी सक्ती ना. तूं आतां प्रौढ 
जाला. शिकला सवरला. विद्वान जाला. ते भायर ही प्रियंवदा तुजी वाग्दत्त वधू. 
तिचें मत तुवें विचारांत घेवंक जाय. म्हजें मत आयकतकच तुमी दोगांयनीय 
मेळून कितें तो निर्णय घेवंक जाय. हांव म्हजो निर्णय सांगिना, फकत म्हजें मत 
उकतायतां. निर्णय हो तुमचो आसतलो, हें मतींत दवरात.' 

सिद्धार्थ उलोवचे पयलीं प्रियंवदान म्हणलें, 'आई, तूं उकतेपणान तुजें काळीज 
मेकळें कर. सिद्धार्थ जरी तुजे परस चड शिकिल्लो आसलो तरी कर्तुंबान आनी 
अणभवान तूं ताचे परस चड स्रेशठ हाचे विशीं आमच्या दोगांयच्या मनांत 
कसलोच दुबाव ना. तुजें उतर सिद्धार्थाकूच न्हय म्हाकाय शिरोधार्य आसतलें 
अशें समज. तूं कितें सांगतली तें साधकबाधक विचार करुनूच सांगतली हाचेर 
आमचो दोगांयचो विस्वास आसा.' 

प्रियंवदाचीं हीं उतरां आयकून सिद्धार्थाक अजाप जालें. मनांतल्यान ताका 
खोस जाली. प्रियंवदाक परिपक्रताय आयल्या ताचें हें लक्षण, सिद्धार्थान मनांत 
म्हणले. 

सावित्रीन दोळे धांपले. कांय वेळ ती ओग्गी रावली. मागीर तिणें प्रियंवदाक 
आनी सिद्धार्थाक म्हणले, "प्रियंवदा, सिद्धार्थ, आयकात तर. सिद्धार्थाची 

'चीट येतकच हांवें खूब चिंतलें. सिद्धार्थाचे चिटयेक हांव जाप बरोवपाक 
'बसतालें. इतल्यांत ताचो तेलेग्राम आयलो. एके वटेन तुमीच हांगा आयलीं 
हैं बरें जालें. उलोवन मेकळेपणान जें सांगूं येता तें बरोवन कळोवंक येना. 
' दीसरात हांवें हे गजालीचेर विचार केलो. निमाणें म्हजे मनोदेवतेनूच म्हाका 
बाट दाखयली. बापूजी हाकाच भितरलो आवाज म्हणटाले. प्रियंवदा, हो 
काळजाच्या, अंतर्काळजाच्या भितरल्यान येवपी आवाज, अंतर्नाद. एकांतांत 
` आसतना समाधिस्त अवस्थेंत हो अंतर्नाद आयकूंक येता. न्हीद आनी जाग हांचे 
' शिमेर हो आवाज आयकूंक येता.' 
'आयक प्रियंवदा, आयक सिद्धार्थ. म्हाका दिसता बारा वर्सा खातीर 
' चांफेगाळ मठाचो स्वामी जावपाची संद सिद्धार्थान सोडची न्हय. काळ अनंत 
` आसा. बारा वर्सा हो खूब थोडो काळ. तो असोच वतलो. तो दीर्घ काळ 
. न्हय. प्रियंवदा, ह्या काळांत तूं परदेशांत वच. उच्च शिक्षण घे. पिएचडी कर. 
। थोडीं वर्सा परदेशांत नोकरी करून अणभवूय घे. हांव तिहार जेलींतलें म्हजें 
' वास्तव्य आनीक स वर्सा वाडयतां म्हणटकीर सिद्धार्थाचे दिक्षेचो कार्यकाळ 
' सोंपतकीर हांव गोंयां पावतलें. मागीर तुमी लग्न जायात. सुखाचो संवसार 
' करात. बारा वर्सांच्या स्वामीपदाच्या काळांत सिद्धार्थाक आपल्या गिन्यानाचो 
' उपेग समाजीक वावरा खातीर करूंक मेळटलो. जिणेंत कांय खेपे कांय संदी 
' घेवपा खातीर त्याग करचो पडटा. तुमी तारुण्याच्या हमर्‍्यार आसात. तुमकां 
' बारा वर्सा वैराग्याचीं वस्त्रां पांगुरचीं पडटलीं. प्रियंवदा, लक्षांत दवर. सिद्धार्थ 
' एके द्विधा मनोवस्थेंत आसा. चांफेगाळचो स्वामी जावपाची सुप्त इत्सा ताच्या 
मनांत आसा, पूण तुजे खातीर तो प्रस्ताव सिद्धार्थ न्हयकारपाक सोदता, पूण ही 
सुप्त इत्सा जिवीतभर सावळे भशेन सिद्धार्था फाटल्यान येतली. ताचें अजागृत 
` मन सतत खंय तरी ताका खायत रावतलें. ताच्या सपनांत तें ताका पिडटलें. हें 
` मानसशास्त्र समजून घे. हांव फकत सिद्धार्थाची आवय न्हय. हांव अस्तुरेच्या 
` हक्का खातीर झगडपी बायल. देखून हे गजालीचो हांवें तुजे नदरेन विचार 
` केला, प्रियंवदा. तूं आनी सिद्धार्थ, जिवाभावान एक जाल्यांत. सिद्धार्थ खंती 
जायत जाल्यार तूं लेगीत दुख्खी जातालें. सिद्धार्थाच्या सुखांत तुजें सूख आनी 
सिद्धार्थाच्या दुख्खांत तुजें दुख्ख. एकामेकाच्या सूखदुख्खाचो सांगात होच लग्न 
` बंधनाच्या संस्काराचो अर्थ अशें हांव समजतां. आनीक कितें सांगूं? तुमचो 
निर्णय कितेंय आसूं, म्हजो आशिर्वाद सदांच तुमचे फाटल्यान आसतलो.' 

अशें म्हणून सावित्री थांबली. प्रियंवदा उठली. तिणें सावित्रीक घट्ट बेंग 
मारली. सिद्धार्थाचे दोळे दुकांनी भरून आयले. खूब वेळ कोण्ण कांयच 
उलयलो ना. उतरां विणें मौनांतूच एक व्हड निर्णय जालो. 

प्रियंवदा आनी सिद्धार्थ गोंयां पावलीं. वैशाख म्हयनो लागिल्लो. वैशाख 
पुनव लागीं पाविल्ली. आतां एकूच काम उरिल्लें. प्रियंवदान आनी सिद्धार्थान 
प्रियंबदाच्या आवयबापायक सिद्धार्थाच्या निर्णयाची कांयच सुलूस लागूंक दिवंक 
नाशिल्ली. आपलीं आवयबापूय खूब संवेदनशील आनी तांचो आपल्याचेर खूब 
मोग आसा हें प्रियंवदाक खबर आशिल्लें. आपूण बारा वर्सा खातीर स्वामी 
जावपाक वतां हें कळ्ळ्यार प्रियंवदाचे आवयबापूय आकांततांडव करतले हाची 
सिद्धार्थाक जाणविकाय आशिल्ली. आपले वाटेंतली ही अडचण पयस करपाक 
सिद्धार्थान धर्मराजाची नरो वा कुंजरो वा ही निती उपेगांत हाडपाचें थारायलें. 

एका आयताराक सिद्धार्थ प्रियंबदागेर जेवपाक गेलो. प्रियंवदाचे आवयन 
सादेंच, पूण सुरबूस शिवराक जेवण केलें. गरमागरम वरणभात, ताचेर घराव्या 
तुपाची धार, लिंबाचें लोणचें, कोंशिबीर, दोन तरांच्यो भाजयो, धंय.... अशें 
जेवण! सिद्धार्थाचें जेवणा कडेन लक्षूच नाशिल्लें. जेवन सिद्धार्थान मातसो 
विसव घेतलो. सांजचो ताणें प्रियंवदाच्या आवयबापाय कडेन विशय काडलो. 

'आईबाबा, हांव एक मिशन भुजांचेर घेवंक सोदतां. एक तप म्हणल्यार बारा 
वर्सा हांव हो वावर करतलों. प्रियंवदा हें सगलें जाणां. ताची हाका अनुमती 
आसा. दिल्लीक वचून आमी दोगांयनी म्हजे आवयचोय आशिर्वाद घेतला. 
हें मिशन कितें, कात तें हांव तुमकां सांगूंक शकना. तुमी म्हज्या माथ्यार हात 
दवरून म्हाका फुडें वचूंक आशिर्वाद दियात. हो मोटो वावर. म्हज्या गिन्यानाचो 
समाजा खातीर उपेग करपाची ही मोटी संद. हें आव्हान हांवें भुजांचेर घेतलां. 
आई, बाबा, तुमचे आशिर्वाद म्हाका जाय.' 

सिद्धार्थ, बेटा, आमचे आशिर्वाद सदैव तुझ्या पाठीशी आहेत. तू आम्हाला 
आमच्या मुला प्रमाणे आहेस. तुझे सुख हेच आमचे सुख. प्रियंवदा आणि तू 


सुखात राहा. त्याहून दुसरे समाधान आम्हा दोघांना नाही.' प्रियंवदाच्या बापायन 
सिद्धार्थाक आशिर्वाद दिलो. 

'हो, बेटा, सुखी भव. सुखी हो.' प्रियंवदाचे आवयच्या दोळ्यांत हयन्हयशीं 
दुकां आयलीं. सिद्धार्थ थंय अदीक वेळ रावलो ना. आपूण करतां तें चूक काय 
बरोबर हें थारावपाचो तो वेळ नासलो. नरो वा कुंजरो वा ही जाप द्रोणाचार्याक 
दिवपाची काय ना ह्या प्रस्नान धर्मराजाचें मन सतत खाता आसतलें. आपणें 
यशोधरेक सांगिनासतना घर सोडलें ह्या विचारान गोतम बुद्ध लेगीत सदांच खंती 
जाता आसतलो! 

सिद्धार्थान आपलीं पुस्तकां पुंजायलीं. एका ट्रंकांत भरलीं. मठांत व्हरपाचें 
चडशें सामान हेंच. सुजाता अजून खुबून बशिल्लें. तें उलोवपाकूच तयार 
नाशिल्लें. चांफेगाळ मठांत वच्चे दोन दीस आदीं सिद्धार्थान सुजाताक म्हणले, 
“सुजाता, तुज्यो भावना म्हाका कळटाते. तुज्या मताचो हांव आदर करतां, पूण 
हें मिशन म्हाका भुजांचेर घेवं दी. हांव आतां दोन दिसांनी चल्लों. वच्चे आदीं 
तुजें हांसतें तोंड म्हाका पळोवंक जाय. सुजाता, तूं म्हजी भयणच न्हय, तूं. 
म्हज्या जिवाभावाची इश्टीण मगो. तुजेच खातीर म्हजी प्रियंवदा कडेन वळख 
जाली. तूं सदांच बर्‍या वांगडा प्रियंवदा आनी म्हजे फाटल्यान रावलें. राग 
सोड, सुजाता. राग सोड आनी हांस मातशें हांस.' 

आनी आतां सुजाताच्यान रावं नजं जालें. ताणें सिद्धार्थाक वेंग मारली आनी 
ल्हान भुरग्या भशेन तें रडपाक लागलें. सिद्धार्थान सुजाताक वेंगेंत घेतलें आनी 
ताचे फाटी वयल्यान मायेन हात सांसपिलो. 

चांफेगाळ वचपाच्या आदल्या दिसा सिद्धार्थ प्रियंबदाक घेवन कांसावलेचे 
दोंगुल्लेचेर गेलो. पयसुल्यान येवपी अरबी दर्याचो गाज आयकत तीं बसलीं. 
मळब, वारे, उदक, उजवाड आनी धरतरी....पंचमहाभुतां! तांच्या सांगातान 
प्रियंवदा आनी सिद्धार्थ खूब वेळ निवांत बसून रावलीं. तांकां दोगांकूय कांयच 
उलोवपाचें नाशिल्लें. सरते सांजवेळा प्रियंवदाचो हात हातांत घेवन सिद्धार्थ 

ओग्गी आशिल्लो. फकत मौन. मोनेळ. तोच उलयतालो. दोन मनांची मोनी 
भास तोच आयकतालो. 

चांफेगाळ वचपाचो दीस उदेलो. सिद्धार्थान कावेरीमामीक वेंग मारली. 

मामीन सिद्धार्थाक आवयचो मोग दिल्लो. ताका कांयच उणें जावंक दिलें ना. 
बैशाख पुनवे दिसा मामान सिद्धार्थाक चांफेगाळ मठांत पावयलो. श्रीनिवास 
शणैक आनी सुनंदा वयनीक सिद्धार्थाचो निर्णय आयकून आनंद जालो. रोखडोच 
श्रीनिवास शणेन सिद्धार्थाक अच्युतानंद स्वाम्यां सरेन व्हेलो. स्वाम्यांक खोस ,,, 

जाली. 'शुभास्ते पंथानः सन्तु' स्वाम्यांनी सिद्धार्थाक आशिर्वाद दिलो. 

हेवटेन सिद्धार्थ चांफेगाळ मठांत बारा वर्सा खातीर स्वामी जावंक गेला 
हें कळटकच प्रियंवदाच्या आवयबापायक भयंकर तिडक मारली. सिद्धार्थान 
आमकां फटयलीं अशीच तांची समजूत जाली आनी तातूंत तथ्य आशिल्ले. 
प्रियंवदा कडेन ताची जाप नाशिल्ली. 

माधव पित्रे पिशां भशेन करूंक लागलो. अन्नपाणया वयली ताची वान्साच 
गेली. दीसरात तो कित्याय कितें बडबडूंक लागलो. 

"चांडाळा, आम्हाला फसवले. माझे फुलपाखरू. ते माझे सुंदर, रंगीत 
फुलपाखरू. साला भुंगा आला कुठून. माझे गुलाबाचे फूल कुस्करून गेला.' 

प्रियंवदाची आवय सारस्वतांचो उद्धार करूंक लागली. माधव पित्रेक डिप्रॅशन 
आयलें. ताची न्हीद खळ्ळी. रातदीस फकत दोळे उकते दवरून तो विचार 
करीत पडून रावूंक लागलो. वखदांचो कांयच परिणाम जायना जालो. अशेच 
दीस गेले. आनी एक दीस.... 

एक दीस सकाळीं माधव पित्रे न्हिदेंतल्यान उठलोच ना! ताणें बाटलीभर 
न्हिदेच्यो गुळयो खाल्यो आनी आत्महत्या केली. प्रियंवदान आकांत केलो. 
मनोरमान रडून मळब माथ्यार घेतलें. त्याच दिसा सांजचें प्रियंवदान बापायच्या 
प्रेताक भडाग्नी दिलो. 

चांफेगाळ मठांत पावतकच दुसऱ्या दिसा सिद्धार्थान स्वाम्यांची परत भेट 
घेतली. सिद्धार्थान स्वाम्यांक नमळायेन नमस्कार केलो आनी म्हणले, “स्वामी 
म्हाराज, तुमचो प्रस्ताव मान्य करून हांव तुमचें शिश्यपद घेतां. तुमच्या निर्वाणा 
उपरांत बारा वर्सा खातीर चांफेगाळ मठाचो स्वामी जावपाची म्हजी तयारी 
आसा, पूण ते खातीर म्हज्यो कांय अटी आसात आनी त्यो तुमी मान्यूय 
केल्यात. त्यो लिखीत स्वरुपांत उरच्यो अशी म्हजी तुमकां विनवणी आसा. 
हांवें जें निवेदन केलां तें तुमी वाच्चें आनी तुमकां मान्य आसल्यार तुमचे 
अनुमतौची कुरू करून हें निवेदन मठाचे कमिटीचे अध्यक्ष श्रीनिवास शणैचे 
सुवादीन करचें अशी म्हजी स्वाम्यांक नमळायेची विनवणी,' अशें म्हणून 
सिद्धार्थान आपलें निवेदन स्वाम्यां कडेन दिलें. स्वाम्यांनी तें सवकासायेन 
वाचून काडलें. स्वाम्यांनी श्रीनिवास शणेक आपोवन हाडलो. 

'शणै, तुमी हें निवेदन वाचात. ह्या निवेदनाचेर आमी आमचे अनुमतीची 
कुरू करची अशें सिद्धार्थाचें म्हणणें. सिद्धार्थान जें बरयलां तातूंतलें अक्षर 
आनी अक्षर खरें आसा. तातूंत फट कांय ना, पूण आमी ताच्या निवेदनाचेर 
अनुमतीची कुरू करप समा जावचें ना. शणे, तुमी अशें करात, सिद्धार्थान जें 
निवेदन बरयलां ताचो आपरोस काडात. आमचे पत्रावळीचेर तुमच्या हस्ताक्षरांत 
आमी भक्तांक उद्देशून बरयलां अशे तरेन एक आदेश बरोवन काडात. तुमची 
कोंकणी भास बरी आसा. तुमचें हस्ताक्षरूय मोतयां कळ्यां भशेन सुंदर आसा. 
रोखडेंच बरोवन हाडात. आमी निशाणी करतात. फुडल्या आयतारा आमच्या 
बेंचीक भक्तांची एक सभा आपयात. सगल्या सारस्वत देवस्थानांच्या अध्यक्षांक 
आपयात. गोंय, मुंबय, मंगळूर, कोचीन मेरेनच्या भक्तांक चीट धाडून कळयात. 
आमचो आदेश तांकां आमचे समक्ष वाचून दाखयात. फुडल्या सोमारच्यान 
आमी प्रायोपवेशनाक वतले हें आमी त्याच दिसा सगल्या भक्तांक सांगतले. 
आमी आमचें इत्सापत्र कांय म्हयन्यां आदीं बरोवन दवरलां. तें लेगीत हेच 
सभेंत तुमी वाचल्यार बरें जातलें. सिद्धार्थाकूय दिक्षा दिवपाचो सुवाळो त्याच 
दिसा सांजचो करूया, शणे.' स्वाम्यांच्या सांगण्या प्रमाण श्रीनिवास शणेन 
सिद्धार्थाचें निवेदन वाचलें. ताचो सारांश काडून स्वाम्यांचे पत्रावळीचेर सुवाच्च 
अक्षरांत बरयलो आनी ताचेरूय स्वाम्यांची निशाणी घेतली आनी ती पत्रावळ 
मठाचे तिजोरेंत दवरली. मागीर श्रीनिवास शणे आपल्या वावराक लागले. 
तांणी सगल्या सारस्वत देवस्थानांच्या अध्यक्षांक आनी गोंय, मुंबय, मेंगळूरच्या 
वेंचीक भक्तांक चिटी बरयल्यो. फोन केले आनी आयतारा चांफेगाळ मठांतले 
सभेक येवपाचें आमंत्रण दिलें. 

आयतारचे सभेक चांफेगाळ मठाच्या सगल्या वेंचीक भक्तांनी गर्दी केली. 
श्रीनिवास शणेन सगल्यांक येवकार दिलो. अच्युतानंद स्वाम्यांनी सगल्यांक 
आशिर्वचन दिलें. मागीर स्वाम्यांचें भक्तांक उद्देशून भाशण जालें. स्वाम्यांनी 
सांगले, “आमी आतां जाणटे जाल्यात. आमी फाल्यांच्यान प्रायोवपवेशनाचें व्रत 
करपाचें थारायलां. आमी अन्नाक स्पर्श करचे नात. फकत उदक घेतले आनी 
म्हयन्याभरांत हो नश्वर देह सोडून वतले. आमी आमचें इत्सापत्र केलां. आमी 
नव्या काळाक सुसंगत अशे तरेन समाधी घेवपाचें थारायलां. आमचें इत्सापत्र 
श्रीनिवास शणै तुमकां वाचून दाखयतले. आमी आमचो शिश्य म्हणून सिद्धार्थाक 
वेंचून काडला. सिद्धार्थान हालींच गोंय विद्यापिठात बोद्ध तत्वज्ञानाचेर प्रबंध 

बरयला आनी पिएचडी केल्या. ताचे संबंदान आमचे विचारूय श्रीनिवास शणै 
तुमकां वाचून दाखयतले.' 

अच्युतानंद स्वाम्यांचो प्रायोपवेशनाचो निर्णय आयकून भक्तांक वायट 
दिसलें. भक्तांक तांचें इत्सापत्र आयकुपाची उमळशीक लागली. स्वाम्यांचें 
उलोवप सोंपना फुडें श्रीनिवास शणै उबे रावले आनी तांणी स्वाम्यांचें इत्सापत्र 
वाचून दाखयलें. 

'फाटल्या कांय वर्सा मदीं म्हजे विचार बदलत गेल्यात. हांवें अस्तंती 
तत्वज्ञानाचो अभ्यास करीत सावन म्हजे विचार प्रागतीक जायत गेल्यात. देह हो 
नश्वर अशें भारतीय तत्वज्ञानांत म्हणलां. पुराणांत आपल्या देहांतल्या हाडांचें 
अस्र करून दिवपी दधिची ऋषीची काणी आसा. हो सगलो विचार करून 
म्हज्या मरणा उपरांत म्हज्या नश्वर देहाक मठाचे परंपरे प्रमाण पुरचें न्हय 
जाल्यार म्हजी इत्सा म्हजे कुडीचें दान करचें. गोवा मॅडिकल कॉलेजींत हांव 
कुडीचें दान करून वेगळे तरेन समाधी घेवंक सोदतां. म्हजे इत्शेचो म्हज्या 
निर्वाणा उपरांत तुमी मान राखचो.' 

स्वाम्यांची इत्सापत्रांतली इत्सा आयकून भक्तां मदीं खबदळ जालो, पूण 
तांणी स्वाम्यांक मान दिवंक बोवाळ केलो ना. सिद्धार्थाकूय खूब अजाप जालें 
आनी अच्युतानंद स्वाम्या विशीं ताच्या मनांतलो आदर खूब वाडलो. श्रीनिवास 
शणेन मागीर स्वाम्यांचें निवेदन वाचलें. 

म्हज्या निर्वाणा उपरांत चांफेगाळ मठाचो त्रेचाळिसावो स्वामी सिद्धार्थ 
आसतलो. मठाचो स्वामी जातकच ताचें नांव सिद्धार्थूच उरतलें. तो फकत 
बारा वर्सा खातीर चांफेगाळ मठाचें स्वामीपद सांबाळटलो. उपरांत तो दुसर्‍या 
शिश्याक दिक्षा दितलो आनी मागीर आपल्याक जाय तें करपाक ताका मेकळीक 
आसतली. सिद्धार्थाक मठाचे जापसालदारकेंतल्यान मेकळें जातकच आजल्म 
ब्रह्मचारी रावपाचीय सक्ती नासतली आनी ताका जाय जाल्यार ताच्यान लग्न 
जावं येतलें. सिद्धार्थाचें पुर्वायुश्य म्हाका खबर आसा. ताच्या पुर्वायुश्यांत ताचो 
प्रियंवदा नांवाचे तरणाटेचेर मोग आशिल्लो आनी ताचे कडेन ताचे शरिरसंबंदूय 
आशिल्ले. पूण एके फावटीं ताका दिक्षा दितकच ताच्या पुर्वायुश्याची हांवें 
पर्वा करूंक ना. सिद्धार्थान आपूण आचारान आनी विचारान नास्तीक हाची 
जाणविकाय म्हाका दिल्या. हिंदू तत्वज्ञानाक नास्तीक दायज आसा हैं तुमी 
जाणात. मठाचे स्वामी म्हणल्यार देवळाचो पुजारी न्हय हें लेगीत तुमकां खबर 

आसा. सिद्धार्थ कसल्याच पुजाकर्मात वांटेकार जावचो ना, पूण चांफेगाळ 
मठाचें आनी सारस्वत समाजाचें तो खेरीत फुडारपण करतलो. हें फुडारपण 
गिन्यानाच्या मळार, समाजीक प्रबोधनाच्या आनी समाजकल्याणाच्या मळार 
आसतलें. चांफेगाळ मठाचो स्वामी आनी मठा खाला येवपी सगल्या सारस्वत 
` देवस्थानांचो अधिपती म्हणून सिद्धार्थाक सगले अधिकार आसतले. तुमी ताका 
' सगले तरेचें सहकार्य दिवचें अशी म्हजी इत्सा आसा.' 
स्वाम्यांचें निवेदन भगवंत शणेन वाचलें. भक्तां मदीं शांतताय पातळ्ळी. 
दरेकाक कितें ना कितें उलोवचें अशें दिसतालें. प्रत्येकाच्या काळजांत कितें ना 
कितें खतखत्तालें, पूण कोण्ण कांयच उलयलो ना. 
श्रीनिवास शणैन मागीर सगल्यांक सिद्धार्थाची वळख करून दिली. 
सिद्धार्थाच्या कपलार बुदवंतकायेचें तेज आशिल्ले. ताच्या दोळ्यांत धार आशिल्ली. 
ओंठार मात मुमुरखोसो हांसो आशिल्लो. सिद्धार्थान सगल्यांक नमस्कार केलो. 
त्या दिसा तिनसांजचो सिद्धार्थाक दिक्षा दिवपाचो सुवाळो जालो. ग्रीष्म 
रुतू. सुग्रीष्म रुतू. माघांत चांफेगाळ गांवांतले चांफे निश्पर्ण जाल्ले ते आतां 
चैत्र वैशाखांत धव्या, हळडुव्या फुलांनी गच्च फुलिल्ले. पुष्पजडीत जाल्ले.. 
पुष्पखचीत जाल्ले. तांच्या मुळां कडेन धव्याफुल्ल चांफ्याची पखरण जाल्ली. 
सांवर फुलिल्ली. शेवणीं ताचें म्होंब खावंक येतालीं. केंसरी फुलांचो फुलपिसारो 
फुलयत शंकरूय फुलिल्लो. चांफेगाळ हो फुलांचो गांव तसो फळांचोय गांव. 
आंबे पिकिल्ले. काजू चंवरिल्ले. पणस रोसान थपथपिल्ले. भिरंडांक आपली 
गोडसाण सोंसूंक जायना जाल्ली. जांबळीण जांबळांनी भरून रकताली. 
रानांवनां काण्णां-चुन्नांनी भरून गेल्लीं. चांफेगाळ गांव ते सरते सांजवेळा 
व्हड उमळशिकेन सिद्धार्थाचो दिक्षा सुवाळो पळयतालो. श्रीरामाच्या मंदिरांत 
आरत जाली. घांटीचो गजर जालो. प्रसाद जालो. रात जाली. मळबांत चंद्र 
लिकलिकतालो. चांफेगाळ मठ नव्या युगाची नांदी गावंक लागिल्लो. नवे सूर, 
नबें गीत, नवीं उतरां..... तृप्त मनान सुनंदा वयनी हो सुवाळो पळयताली. 
सुवाळो सोंपलो. भक्‍त आपापल्या गांवांत परतले. दुसऱया दिसाच्यान 
अच्युतानंद स्वाम्यांनी प्रायोपवेशनाक सुरवात केली. अन्नाक तांणी स्पर्श केलो 
ना. ते फकत उदक घेवंक लागले. स्वाम्यांक ल्हानपणा पसून दम्याचो विकार 
आशिल्लो. आतां तांकां दम्याची उबळ येवंक लागली. आंगांत जोर चडलो. 
दोतोराक हाडपाक तांणी मनाय केली. 

श्रीनिवास शणे आनी सिद्धार्थ चिंतेस्त जाले. एका दिसा सिद्धार्थान मामाक 
मठांत आपोवन हाडून स्वाम्यांचें इत्सापत्र दाखयलें. स्वाम्यांनी आपल्या निर्वाणा 
उपरांत नेत्रदान आनी देहदानाची इत्सा उकतायल्या हें वाचून सुशीलाकूय अजाप 
जालें. 

सिद्धार्थान मामाक म्हणलें, 'मामा, स्वामी आतां अदीक दीस वांचत अशें 
दिसना. स्वाम्यांच्या निर्वाणा उपरांत आमी जेन्ना तांचे इत्शे प्रमाण कुडीचें दान 
करूंक सोदतले तेन्ना तांचे कांय सनातनी भक्‍त आनी गोंयांतल्यो कांय सनातनी 
हिंदू संस्था आमकां विरोध करतल्यो असो म्हाका दुबाव येता. तेन्ना तुमी ह्या 
इत्सापत्राची प्रत पयलींच व्हरून कोर्टाक सादर करात आनी कोर्टा कडल्यान 
फावो ती ओर्द घेवन दवरात.' 

"सिद्धार्थ, तूं म्हणटा ती गजाल म्हाकाय पट्टा.' 

मामा इत्सापत्राची एक प्रत घेवन गेलो. ताणें ती कोर्टाक सादर केली आनी 
स्वाम्याचे इत्शेचो मान राखपाक जाय अशी कोर्टाची ओर्द घेतली. 

आषाढांत रकुरकून पावस रकतालो. एके फांतोडेर श्रीनिवास शणे आनी 
सिद्धार्थ म्हऱ्यांत आसतना अच्युतानंद स्वामीचो नश्वर देह चराचरांत विलीन 
जालो. 

नेत्रदान करतल्याचे दोळे मरणा उपरांत दोन तीन बरां भितर काडूंक जाय 
हें सिद्धार्थाक खबर आशिल्लें. ताणें झा झा दोतोराक आपयलो . दोतोरान 
स्वाम्यांच्या दोनूय दोळ्यांचे कॉर्निया काडले. इतले म्हणसर स्वाम्यांच्या 
निर्वाणाची खबर वाऱया भशेन गोंयच्या, महाराष्ट्रांतल्या आनी कर्नाटकांतल्या 
भक्तांक कळ्ळी आनी ते गोंयांत येवंक भायर सरले. स्वाम्यांनी नेत्रदान आनी 
देहदान करपाची इत्सा उकतायल्या हें कळटकच भक्तांक धक्को बसलो. 
सनातनी सारस्वत खवळे. हें नवो शिश्य सिद्धार्थाचें कारस्थान अशें तांकां 
दिसले. राष्ट्रीय स्वयंसेवक संघाचे वावुरपी आपलीं बंदेरां घेवन चांफेगाळ मठा 
कडेन पावले. सगल्यांचो प्रस्न तोच 'हें कितें ?' स्वामी नेत्रदान करतात? कुडीचें 
दान करतात? स्वाम्यांचे कुडीचें दहन लेगीत करिनात! मठाचे पांचशीं वर्सांचे 
परंपरे प्रमाण स्वाम्यांची कूड आसनस्थ स्थितीत दफन करतात आनी ताचेर 
फातरांची समाधी बांदतात. स्वाम्यांचे कुडीचें विच्छेदन करप म्हणल्यार कितें ? 
अहो पापम्‌! अहो पापम्‌। कलीयूग आयलां म्हणटात तें फट न्हय. हें सगलें 
त्या नव्या सुबेज बुदवंत शिश्यान स्वाम्यांचे तकलेंत घालां आसूंक जाय! ना! 


54 / सावित्री 


आमी हें जावंक दिवचे नात!' 
श्रीनिवास शणेन परिस्थिती हाता भायर वच्ची न्हय म्हणून कलॅक्टराक 
आपयलो. कलेंक्टर साद्या भेसांत पुलिसांक घेवन चांफेगाळ मठांत आयलो. 
श्रीनिवास शणेन भक्तांक मोट्या खणखणीत आवाजांत स्वाम्यांचें इत्सापत्र 
- वाचून दाखयलें. ह्या इत्सापत्राचो आनी शिश्य सिद्धार्थाचो कांयच संबंद ना 
आनी सिद्धार्थाक दिक्षा दिवचे वर्सभर पयलीं स्वाम्यांनी हें इत्सापत्र केलां हें 
श्रीनिवास शणेन भक्तांक सांगलें. श्रीनिवास शणेन मागीर कोर्टाची ओर्द वाचून 
दाखयली. स्वाम्यांचे इत्शेचो मान राखुंकूच जाय अशें ते ओर्दीत म्हणिल्लें. 
सगले भक्त शेळेले. राष्ट्रीय स्वयंसेवक संघाच्या वावुरप्यांनी थंयच्यान पळ 
काडलो. दनपार म्हणसर ही खबर देशभर पावली. एका हिंदू मठाचो स्वामी 
नेत्रदान आनी देहदान करता ही खबर देशांतल्यान सगल्या टिव्ही चॅनलांनी 
दाखयली. गोंयभरचे सारस्वतूच न्हय जाल्यार भोवजन समाजांतले शेंकड्यांनी 
लोक ही अपरूप खबर आयकून स्वाम्यांच्या निमाण्या दर्शनाक चांफेगाळ मठांत 
आयले. गोंयच्या मुखेलमंत्र्यांनी गोंय सरकाराचे वतीन फुलांचें चक्र स्वाम्यांच्या 
देहाचेर घालें. सांजे गोवा मॅडिकल कॉलेजीची अम्ब्युलन्स चांफेगाळ मठांत 
पावली. भक्तांनी ती फुलांनी सजयली. अच्युतानंद स्वाम्यांचो देह तातूंत 
दबरलो. चांफेगाळ गांवचे वेशी मेरेन सगले लोक स्वाम्यांचे निमाणे यात्रेक 
भायर सरले. चांफेगाळ मठाच्या त्रेचाळिसाव्या स्वाम्यांनी अशी जगावेगळी 
समाधी घेतली. 


>>> 


अच्युतानंद स्वाम्यांनी सिद्धार्थाक आपलो उत्तराधिकारी केला हें चडश्या 
सारस्वतांक आवडूंक नाशिल्लें. स्वाम्यांक कितें दुसरे शिश्य नाशिल्ले? ह्याच 
भुरग्याचो मामा मठा आड कोर्टात गेल्लो न्हय? मागीर ताकाच परत शिश्य 
करपाची कितें गरज आशिल्ली? ताका कितें म्होंब लागलां? वयल्यान तो खंय 
नास्तीक! देवधर्म मानिना! कित्याक जाय आशिल्लो असलो शिश्य स्वाम्यांक ? 
कितें तरी वागरें घालें ह्या पोरान स्वाम्यांचेरz. आनी श्रीनिवास शणैक तोंड 
उगडूंक कळना? ताचेंय म्हणून चडूच जालें आतां! ताकाय आतां काडून 
उडोबंक जाय अध्यक्षपदा वयल्यान! आतां हो नवो स्वामी कितें दिवे लायता 
तें पळोवया ह्या बारा वर्सा मदीं! आनी पयलीं मोग आशिल्लो खंय ताचो एके 

तरणाटे कडेन! तिका घेवन रावना जाल्यार पुरो मठांत! कितें विचारता ह्या 
नास्तीक लोकांचें! बारा वर्सा उपरांत स्वाम्यांनी मेकळीक दिल्या न्हय ताका 
जाय तें करपाक! स्वामी म्हणून कितें जालें? स्वाम्यांक म्हणून म्हातारचळूच 
लागिल्लें म्हणूंक जाय. मरणा उपरांत खंयचे दोळे दिवप, कुडीचें दान, किते 
फकांडां हीं! मठाक म्हणून कितें रेश्पेत आसा काय ना? ....... 

भक्त कित्याय कितें उलोवंक लागले. श्रीनिवास शणेच्याय कानार ही 
कुणकूण गेली. तांणी स्वामी सिद्धार्थाच्या कानार ही गजाल घाली. स्वामी 
सिद्धार्थान श्रीनिवास शणेक आषाढांतल्या निमाण्या आयतारा सगल्या सारस्वत 
भक्तांची एक सभा आपोवंक सांगलें. स्वाम्यांचे सांगणे प्रमाण श्रीनिवास 
शणैन आदेश काडलो आनी आषाढांतल्या निमाण्या आयतारा गोंय - कर्नाटक 
- केरळ - महाराष्ट्र राज्यांतल्या सगल्या सारस्वत भक्तांक आनी मठाच्या 
आधिपत्या खालच्या सगल्या सारस्वत देवस्थानांच्या कमिटीच्या अध्यक्षांक 
आनी तांचे कार्यकारिणीच्या वांगड्यांक आपोवणें धाडलें. सकाळीं धा वरांचेर 
स्वामी सिद्धार्थ आसनस्थ जातकच सारस्वत सभेक सुरवात जाली. श्रीनिवास 
शणेन सगल्यांक येवकार दिलो. मागीर स्वामी सिद्धार्थाचें भक्तांक उद्देशून 
उलोवप जालें. 

'म्हज्या मोगाळ भक्तांनो, तुमी खूब पयसुल्यान आमचे भेटेक आयल्यात. 
तुमकां सगल्यांक आमचे आशिर्वाद. तुमचें सगळ्यांचे मंगल जावूं. तुमचें 
सगळ्यांचे कल्याण जावं. सर्वे भवतु मंगलम्‌, सर्वे भवतु कल्याणम्‌, तुमचें 
सगल्यांचें बरें जावं. तुमच्या मनांत आयज कसलो खवदळ चल्ला तो म्हाका 
कळटा. पुज्य अच्युतानंद स्वाम्यांनी हांव नास्तीक आसून, म्हजें पुर्वायुश्य खबर 
आसुनूय म्हाका आपलो उत्तराधिकारी कित्याक वेंचून काडला हो प्रस्न तुमचें 
काळीज पोखरीत आसा. तुमकां प्रामाणीकपणान सांगपाचें जाल्यार आमकांय 
ह्या प्रस्नाची जाप खबर ना आनी श्रीनिवास शणेकूय खबर ना. आमी तुमकां 
खूब नमळायेन आनी प्रांजळपणान सांगतातः ह्या प्रस्नाची जाप आमचे कडेन 
आयज ना, पूण आमी ह्या प्रस्नाची जाप तुमकां यथावकाश आमच्या कर्तुबान 
दितले. ह्या प्रस्नाची जाप काळ दितलो. ह्या काळाक नमस्कार करुया. कालाय 
तस्मै नमः आमचो फुडल्या बारा वर्सांचो वावर तुमकां हाची जाप दितलो. 
स्वाम्यांचे इत्शे प्रमाण आमकां तुमचें सहकार्य जाय. तुमचो आधार जाय. 

आमी दर तीन म्हयन्यांनी अशी सारस्वत सभा आपयतले. तातूंत विंगडविंगड 


56 / सावित्री 


बेशयांचेर आनी प्रस्नांचेर भासाभास जातली. चेत्रांत एके फावटीं जावपी 
पारस्वत संमेलनाचो आवाठ खूब व्हडलो आसतलो. ताका आमी परदेशांतल्या 
पारस्वत भावभयणांकूय आपोवणें धाडटले. ह्या वर्साच्यान चांफेगाळ मठ कांय 
(चनात्मक वावर करूंक सोदता. मठ चांफेगाळ गांवांत वनमहोत्सवाचें आयोजन 
करतलो. मठाचे वतीन चांफेगाळ मठांत आमी शेंकड्यांनी फुलझाडां, फळझाडां 
आनी पानझाडां लायतले. वर्सान वर्स ह्या रोप्यांची आनी रुखांची जतनाय 
पठ करतलो. ताचो खर्च मठाचे तिजोरेंतल्या पयशांतल्यान जातलो. फुडल्या 
वर्साच्यान मठा कडेन आशिल्ल्या पडींग शेतांत भाताची लागवड जातली. 
चांफेगाळ गांव आमी सुजलाम्‌ सुफलाम्‌ सस्य शामलाम्‌ करतले. ज्या ज्या 
गांबांत सारस्वत देवळां आसात त्या देवळांच्या कमिटींनी आपापल्या गांवांनी 
अशेच तरेचो वावर करचो. चांफेगाळ मठाची खूब जमीन आसा. चांफेगाळ 
मठाचे वतीन कृषी विद्यापीठ उबारपाचो अर्ज आमी गोंय सरकाराक करतले. 
गोंयांतलें अशें हें पयलेंच कृषी विद्यापीठ आसतलें. हें विद्यापीठ उबारूंक तुमचो 
आधार जाय. तुमी तो दितले अशी आमकां आशा आसा. तुमचें सगल्यांचें 
बरें जावं.' 

धीरगंभीर पूण तितल्याच गोड, म्होंबाळ उतरांनी केल्लें स्वामी सिद्धार्थाचें 
उलोवप आयकून सारस्वत भक्‍त भारावन गेले. तांणी ताळयांचो गडगड केलो. 
ते उठून उबे रावले. 'स्वामी म्हाराज की जय, स्वामी सिद्धार्थ म्हाराज की जय' 
अश्या गजरान सभाघर घणघणून गेलें. मूठभर सनातनी सारस्वत मात मनांतल्या 
मनांत चडफडत रावले. पयली सारस्वत सभा यथासांग सोंपली. जेवणां जालीं. 
चांफेगाळ मठांत नवें कृषीपर्व सुरू जालें. 


XXX 


स्वामी सिद्धार्थान गांवचो सरपंच, उपसरपंच आनी पंच हांकां चांफेगाळ 
मठांत आपोवन हाडले आनी तांकां विस्वासांत घेतले. हे सगले पंच भोवजन 
समाजांतले आसले. हे आदीं सारस्वतांच्या खंयच्याय स्वाम्यांनी भोवजनांच्या 
लोकप्रतिनिधींची दखल घेवंक नाशिल्ली. लोकप्रतिनिधींचो फावो तो मान 
दवरप ही लोकशायेची गरज हें सिद्धार्थाक खबर आशिल्ले. ताणें काणकोणच्या 
आमदाराकूय आपोवन आपली येवजण सांगली. मठाचे जे जमनींत कुळां 

नासलीं थंय लागवड करपाक कसलीच अडचण नाशिल्ली, पूण जे जमनींत 
कुळां आशिल्लीं आनी तांणी जमीन पडींग दवरिल्ली तांकां मठान अर्थीक तेंको 
दिवपाचें थारायलें. मठान ट्रॅक्टर घेतले. बिंयां रोवपा खातीरचीं आनी कापणेचीं 
माक्‍नां घेतलीं. हीं माक्नां मठाचे जमनींत उपेगाक येतालींच, पूण तीं कुळांक 
फुकट वापरूंक दिताले. मठाचे सुवादीन आशिल्ल्या दोंगरार कुणबी कुमेरी शेती 
करताले. स्वामी सिद्धार्थान तांच्या नांवार ती जमीन केली. ते कुणबी अदीक 
उमेदीन शेतां लावंक लागले. वर्स, दोन वर्सानी चांफेगाळ गांवांत भात, नाशणीं, 
नाल्ल, सुपारी, मिरयां, आंबे, पणस, काजू, पोपायो, चिकू, भिरंडां, जांबळां, 
करमलां, केळीं, निरपणस, मिरसांगो, वांयगीं, कणंगां, काळंगां, गड्डे, दुदी, 
सूर्न, मुळे, तांबडी भाजी, भेंडे, घोंसाळीं हांचें सुमारा भायर पीक येवंक लागलें. 
चांफेगाळ गांवांत हमरस्त्यार दोशीं मठाची जमीन आशिल्ली. स्वाम्यांनी हे 
जमनींत शेतकामत्यांक मल्लांच्यो खोंपी घालून फळफळावळ विकूंक दिली. 
येते वते आडसरां, फळां, भाजयो घेवंक लागले. चांफेगाळ गांवची येणावळ 
वाडली. 

ल्हवू ल्हवू काणकोण म्हालांतले हेर शेतकामतीय स्वाम्यां कडेन आयले. 
फुडलीं दोन वर्सा स्वाम्यांनी काणकोण म्हाला कडेन लक्ष दिलें. म्हणटां म्हणटां 
काणकोण म्हालांतल्यो पडींग जमनी पाचव्योचार जायत गेल्यो. स्वाम्यांच्या 
आदेशा प्रमाण कवळें, वेलींग, मंगेशी, जांबावली गांवांतल्या देवस्थानांनी 
आपापल्या गांवांत होच वावर सुरू केलो. 

गोंय सरकारान स्वाम्याचो कृषी विद्यापिठाचो अर्ज रोखडोच मान्य केलो. 
चांफेगाळ आनी पैंगीण हांचे शिमेचेर आशिल्ले शंबर एकर जमनींत कृषी 
विद्यापिठाचे इमारतीची बुन्याद स्वामी सिद्धार्थान घाली. मठाचे 

तिजोरेंतल्यान वीस कोटी रुपया कृषी विद्यापिठाक दिवपाचें स्वाम्यांनी 
थारायलें. गोंयच्या, कर्नाटकांतल्या, केरळांतल्या आनी महाराष्ट्रातल्या भक्तांनी 
पांच कोटींची देणगी दिली. गोंय सरकारान पंदरा कोटींचे मॅचींग अनुदान दिलें. 
दोन वर्सानी कृषी विद्यापीठाची वास्तू उबी जाली. नाल्ल, काजू, आंबो, पणस 
ह्या थळाव्या पिकांची उत्पादकताय वाडोवंक कृषी विद्यापिठांत संशोधन सुरू 
जालें. अळम्यांची शेती, संकरीत पिकां, फ्लॉरीकल्चर, पोली हावसांत भाजयो 
करप अशे नवे प्रयोग विद्यापीठांत सुरू जाले. गोंय, महाराष्ट्र, कर्नाटक, केरळ 
आनी गुजरात मेरेनचे दोनशे विद्यार्थी कृषी विद्यापिठांत शिकूंक लागले. केंद्रीय 


58 / सावित्री 


कृषी मंत्र्यांनी कृषी विद्यापिठाक भेट दिवन ह्या प्रकल्पाची तुस्त तोखणाय केली. 
सगल्या सारस्वत भक्तां मदीं खोशयेचें ल्हार पातळ्ळें. तीन वर्सांतलो स्वामी 
सिद्धार्थाचो वावर दोळे दिपकावपा सारको आशिल्लो. स्वाम्यांनी कसलोच 
वादग्रस्त निर्णय घेवंक नाशिल्लो. स्वाम्यांक विरोध करतल्यांचीं तोंडां बंद 
पडिल्लीं. सगले सारस्वत आतां स्वामी सिद्धार्था फाटल्यान उबे राविल्ले. 


XXX 


प्रियंबदाच्या बापायच्या मरणा उपरांत सुशील आनी कावेरी प्रियंवदाक आनी 
ताचे आवयक घेवन कांसावलेच्या घरांत गेल्लीं आनी तीं दोगांय सुजाता सयत 
थंयच रावतालीं. प्रियंवदा आनी सुजाता दोगांय इंग्लंडाक वचून फुडलें शिक्षण 
घेवंक सोदतालों. पांच स म्हयन्यांनी प्रियंबदाक इंग्लंडच्या कँब्रीज विद्यापिठाची 
आनी सुजाताक ऑक्सफर्ड विद्यापिठाची स्कॉलरशीप मेळ्ळी आनी तीं दोगांय 
इंग्लंडाक शिकूंक गेलीं. 

दर सप्तकाक सिद्धार्थ नेमान आवयक, मामाक, प्रियंबदाक आनी सुजाताक 
चीट बरयतालो. ह्या चिटयांतल्यान तो चांफेगाळ मठांत दीसपट्टें कितें घडलें 
तें तांकां कळयतालोच, पूण आपल्या मनांतले विचारूय उकते करतालो. 
सिद्धार्थाकूय सावित्रीच्यो, सुशीलाच्यो, प्रियंवदाच्यो आनी सुजाताच्यो चिटयो 
नेमान येताल्यो. ह्या चिटयांची तो उमळशिकेन वाट पळयतालो. प्रियंवदाक 
आनी सुजाताक स्कॉलरशीप मेळ्ळी आनी दोगांय इंग्लंडाक शिकतात हें 
कळटकच सिद्धार्थाक खूब खोस जाली. 

प्रियंबदा इंग्लंडाक पावतकच सिद्धार्थान ताका चीट बरयली. 

“प्रियंवदा, ज्या विशिश्ट स्थानार हांव बसलां त्या स्थाना वयल्यान म्हज्यान 
तुका 'प्रिय' म्हणूं नजं. प्रियंवदा, तुका स्कॉलरशीप मेळ्ळी आनी तूं कँब्रीज 
विद्यापीठांत फुडलें शिकपाक पावलें हें कळून म्हाका खूब खोस जाली. 
सुजाताकूय स्कॉलरशीप मेळून तें ऑक्सफर्ड विद्यापिठांत शिकता म्हणल्यार 
दुदांत साकर पडिल्ले वरी जालें. आतां सुटयेंत तुमच्यांनी एकामेकांक मेळूं येता. 

“प्रियंवदा, तुजी याद येना असो एक्कूय दीस वचना. मदीं मदीं हांव खूब 
खंती जातां. ना म्हणल्यार हांवें तुजेर अन्याय केला अशें म्हाका दिसता. तुज्या 
बापायच्या मरणाकूय हांव कारण थारलों. म्हाका विचित्र सपनां पडटात. कांय 


सावित्री / 59 


सपनांची याद उरता. कांय सपनां हांव विसरून वतां. पयर एक सपन पडलें. 

नातलांचे पयले रातीं सांता क्लॉजाच्या तांबड्या भेसांत तूं येता. तुजे निळे 
दोळे रागान तांबडेगुंज जाल्ले आसतात. तुज्या खांद्यार सांता क्लॉजाचो बोटवो 
नासता. तुज्या हातांत एक मशिनगन आसता आनी तूं म्हजेर फारार फार मारूंक 
सोदता. हांव किळांच मारतां....प्रियंवदा, नाका, म्हजेर फार मारू नाका... 
म्हजी कांयच चूक ना गो....इतल्यांत कांसावलेचे दोंगुल्ले वयले इगर्जेतल्यो 
घांटी वाजतात. 

हांव जागो जातां. दर दिसा हांव फांतोड फुटचे आदीं चारांच्या ब्राह्म म्हुर्तार 
उठ्ठां आनी थंड उदकान न्हावन धुवन आसनस्थ जावन ध्यानाक बसतां. 
स्वामी जातकच सुरवातीक सुरवातीक ध्यान करतां करतां मदींच म्हज्या दोळ्यां 
मुखार तूं येतालें आनी तूं न्हेसणां सोडून विवस्त्र जातालें. हांव दोळे धांपतालों. 
हांव दोळे कसो धांपतलों? हांव तुका वासनेन थपथपिल्ल्या दोळ्यांनी पळयत 
रावतालों. एक दोनदां म्हजें वीर्यस्खलनूय जालें. म्हाका लज लज जाली. हांव 
बेजार जालों, प्रियंवदा. आतां हांव सिद्धार्थ ना. आतां हांव चांफेगाळ मठाचो 
स्वामी - स्वामी सिद्धार्थ जालां. खूब कश्टांनी हांव तुका विसरपाचो यत्न 
करतां. पूण तुका म्हज्यान विसरूंक कशें जायत? आनी तुका विसरलों ना 
जाल्यार वासनेचो हो सैतान म्हजी फाट सोडिना. बुद्धाकूय जिवीतभर 'मारा' 
न त्रस्त केलो. वासने विरयत मोग करप अजून म्हाका जमूंक ना. तारुण्याच्या 
हुमऱ्यार आसतना तें कोणाक जमता व्हय? आतां आतां हावें म्हाका सांबाळून 
घेतलां. संयम पाळप हालीं हालीं म्हाका जमलां. वैराग्याची वस्त्रां पांगुरप ही 
सादी गजाल न्हय हें म्हाका स्वानुभावान कळटा. 

चांफेगाळ गांवांत हांव रचनात्मक वावर सुरू करूंक सोदतां. गांवांतल्यो 
पडींग जमनी लागवडी खाला हाडूंक सोदतां. मठाचे जमनींत कृषी विद्यापीठ 
बांदूंक सोदतां. पळोवया कशें कितें जाता तें. तुजे चिटीची उमळशिकेन वाट 
पळयतां.... 

- सिद्धार्थ, 

प्रियंवदा, तूं समजून घेतलें. जे विशिश्ट सुवातेर हांव बसलां ते सुवाते 
वयल्यान म्हाका तुका 'तुजो सिद्धार्थ' अशें बरोवंक जमना. फुडलीं बारा वर्सा 
तरी अशें बरोवंक जमचें ना. 

- सिद्धार्थ. ' 

सिद्धार्थाचे चिटयेक प्रियंवदाची रोखडीच जाप आयली. 
'प्रिय सिद्धार्थ, 
तुजी चीट पावली. तुजी चीट केन्ना येता आनी केन्ना वाचतां अशें म्हाका 
जाता. तुजे चिटीचोच हांव उमो घेतां. सिद्धार्थ, तुजी म्हाका खिणाखिणाक 
याद येता रे. दिसता, शेवणें जावन तुजे सरीं येवचें. राजा, तुजी अडचण हांव 
समजतां. आमी दोगांयनी मेळुनूच हो निर्णय घेतला न्हय! हातूंतल्यान कितें 
'तरी बरेंच जातलें! म्हाका परदेशांत वचपाची संद मेळ्ळी. हांव आतां खंयच्या 
विशयाचेर डॉक्टरेट करची हें चित्तां. कांय जाणांचें म्हणणें, हांवें हांगा वर्सभर 
रावचें आनी अमेरिकेच्या स्टॅनफोर्ड विद्यापिठांत वचून पिएचडी करची. तुजें मत 
कळय. तूं चांफेगाळ मठाच्या वावरांत गुंतून राव. तातूंत तुका खूब मानसीक 
समाधान मेळटलें. म्हजो चड विचार करूं नाका. हो बारा वर्सांचो काळ असोच 
बतलो. मागीर आमी एकामेकाच्या सांगातान सासणाचीं रावुया. 
पयर आईची चीट आयिल्ली. तिका सुजाता आनी हांव इंग्लंडाक शिकपाक 
गेलीं हें आयकून खोस जाली. म्हज्या बाबाचें मरण अचकीत आशिल्लें. 
आईक खूब दुख्ख जालें. बाबाचो म्हजेर उपाट मोग आशिल्लो. बाबा भितरले 
भितर घुसमटत रावलो. तो आमचे कडेन कांयच उलयलो ना. म्हजी आई 
कांसावलेच्या घरा आसा म्हणून म्हाका हसको दिसना. नाजाल्यार ती एकली 
पडटली आशिल्ली. सिद्धार्थ, मामा आनी मामीचे उपकार आमी केन्नाच 
विसरूक जायनात. चड कांयच बरयना. बरयतां बरयतां दोळ्यांत दुकां येतात 
रे. बरो करून राव. 
- तुजेंच प्रियंवदा. ' 
सिद्धार्थाक प्रियंबदाची चीट मेळ्ळी. ताणें ती दोन फावटीं वाचली. ताणेंय ते 
चिटीचो उमो घेतलो. रातभर सिद्धार्थाक न्हीद पडली ना. कित्याक कोण जाणा, 
सिद्धार्थाक सारकी कावेरीमामीची याद येवंक लागली. 
दोन दिसांनी आयतारा मामा सिद्धार्थाक मेळपाक आयलो, पूण ताचें तोंड 
पडिल्लें. कावेरीक रगताचो कॅन्सर जाल्लो. निमाणी स्टेज. सुशीलान कावेरीक 
घेवन मुंबय वचपाचें थारायिल्लें. सिद्धार्थाक खूब दुख्ख जालें. 
मुंबय वचपाचे पयले रातीं कावेरी सुशीलाक म्हणपाक लागली, 'सुशील, 
ह्या दुखण्यांतल्यान हांव वांचन अशें दिसना. म्हजे फाटल्यान म्हाका तुजो आनी 
ह्या घराचो हसको जाता. देखून, म्हाका दिसता म्हजे फाटल्यान तुजे दुसरें लग्न 

जावचें. तुका जाणटेपणांत कोणाचो तरी सांगात जाय, सुशील..' 

'कावेरी, उपकार करून अशें उलोवं नाका. तूं खूब वांच्ची अशी म्हजी इत्सा 
आसा, पूण ह्या दुर्येसान तुका मरण आयलें जाल्यार तुज्यो यादी आनी त्या 
यादींच्या रुपांतलें तुजें अस्तित्व होच म्हजो सांगात आसतलो, कावेरी.' 

कावेरी ओग्गी रावली. सुशीलूच फुडें उलयलो. ताणें म्हणलें, “कावेरी, 
सावित्री सांवड्डेंचें व्हडलें घर आनी भाट विकून मडगांवां घर नाजाल्यार फ्लॅट 
घेवंक सोदता. सावित्री गोंयांत येतकच सिद्धार्थाचें प्रियंवदा कडेन लग्न जातकच 
सावित्री, मनोरमा, सिद्धार्थ आनी प्रियंवदा थंयच रावूंक वतलीं. म्हजी इत्सा 
तांणी थंय बच्चें न्हय. आमची कांसावले इतली जमीन आसा. हांव हें पोरणें घर 
मोडूंक सोदतां. वेळेर आमचे खातीर एक, सुजाता खातीर एक आनी सिद्धार्था 
खातीर एक अशीं तीन सुपुल्लीं घरां बांदूंक सोदतां. सावित्रीक दिसताच जाल्यार 
एका घराचे पयशे तिणें दिवचे, पूण तिणें हांगाच आमच्या शेजरा रावचें. हीं 
तिनूय घरां अरबी दर्या मुखार आसतलीं. कुडीचीं जनेलां उगडल्यार झणझणीत 
वारो येतलो. अरबी दर्याचो गाज आयकूंक येतलो. रेंदरांचीं कांतारां आयकूंक 
मेळटलीं आनी पयसुल्यान कांसावलेची दोंगुल्ली आनी दोंगुल्ले वयली तीन 
रायांचौ इगर्ज दिश्टी पडटली. घरा भोंवतणीं माड आसतले. केळी, पोपायो 
आसतल्यो. दशणी, बोगनवेली हीं फुलझाडां आसतलीं. हें सगलें म्हजें सपन 
आसले. इतल्यांत हें तुजें दुयेंस आयलें. तरी आसतना म्हजें मन तुजे मुखार 
उकतें करतां, कावेरी.' | 

'सुशील, तुज्या मनांत आयलां तशेंच कर. सगलीं सांगातान रावात. 
सावित्रीक आपल्या घराचो खर्च दिवं दी. ती मानी बायल. तुवें बांदिल्ल्या 
घरांत ती रावची ना. हांव काळखे रातीं मळबांतलो तारो जावन तुमचो सुखी 
संवसार पळयत रावतलें.' 

सुशीलाच्या दोळ्यांत दुकां आयलीं. थोड्या वेळान कावेरीन म्हणलें, 
'सुशील, म्हाका मुंबय मरण आयल्यार थंयच म्हजे कुड़ीचें दान कर.' 

सुशील ओग्गी रावलो. दुसऱया दिसा सुशील कावेरीक घेवन मुंबय गेलो. 
टाटा कॅन्सर हॉस्पिटलात कावेरी सप्तकभर उरली. एके मध्यानरातीर तिचो जीव 
चिरंतनांत विलीन जालो. 

दुसऱ्या दिसा सुशीलान सगले सोपस्कार करून कावेरीचे कुडीचें दान केलें. 
कावेरीच्या ह्या अंत्यसंस्काराक कोण्ण नाशिल्लो. सुशीलाक मुंबयंत इश्ट 

आशिल्ले, पूण सुशीलान कोणाक आपयले नात. सुशीलाक याद जाली. र. धों. 
कर्वेचे बायलेचे निमाणे यात्रेक कोण्ण नाशिल्ले. निमाणें र. धों. कर्वेन आपले 
बायलेचें प्रेत हातगाड्यार घालून तो हातगाडो पुण्याच्या रस्त्या वयल्यान मसुंडे 
मेरेन व्हेलो आनी आपले बायलेक भडाग्नी दिलो. आमोरेर सुशील शिवाजी 
पार्काचे वेळे आयलो आनी पयस दर्याक पळयत सुन्न बसलो. कॉलेजींत 
आसतना सुशीलाक दिलीप चित्रेच्यो कविता आवडटाल्यो. ताका चित्रेचे एके 
कवितेंतल्यो वळी याद जाल्यो. 

'माझे कान किनाऱ्यावर ऐकतात 

निःस्तब्ध समुद्रता 

माझी जाणीव इथे जमवते 

सघन निस्समुद्रता 

विशार्द डोळ्यांनी 

छिलून अभौतिकता 

नामदात्याचे नाव टाकून 

कफल्लक होताना' 

सुशीलान वेळेर पातळिल्ले रेंवे कडेन पळयलें तशी ताका परत चित्रेचे 
कवितेचीं उतरां याद जालीं. 

'ओसपणाचे कोसच्या कोस 

पसरलेली वाळू कोणाची ? 

माझ्या डोळ्यांच्या 

पलीकडे काय आहे? 


की गोठलेले चांदणे, हिमशुभ्र ? 

संगीत निःस्वरांचे ? 

मरणेंद्रियांना आवाहन 

करणारा क्रूर परमार्थ ? 

मला समजत नाही 

मला उमगत नाही 

मला कळणार नाही. 

फांतोड केन्ना जाली सुशीलाक कळ्ळीच ना. सुशीलाक दिसलें, कावेरी 

वांगडा संवसार करुनूय कावेरी कितें हें आपल्याक कळ्ळेंच ना! कावेरीच्या 
मरणा उपरांत सुशील सुशील उरलोच ना! 


XXX 


कावेरीच्या मरणा उपरांत एका विधूर दादल्या वांगडा आपणे रावप 
मनोरमाच्या मनाक पटना जालें. मनोरमान पुण्याक वचपाचें थारायलें. तिणें 
पुण्याक आपल्या कुळारच्या शेजराच एक फ्लॅट भाड्यान घेतलो आनी थंय तीं 
रावंक लागलीं. कांसावलेच्या घरांत सुशील एकटोच रावंक लागलो. सावित्री 
चिंतेस्त जाली. सुजाताकूय बापायचो हुसको जावंक लागलो. अचकीत एक 
दीस पेदो सावित्रीक मेळपाक तिहार जेलींत आयलो. 

'पेद्या, खंय रे तूं? कितें करता तूं हालीं ?' 

'भयणी, गोंय स्वतंत्र जातकच कांय वर्सा पुलिशेंत नोकरी केली. हालींच 
नोकरी सोडली.' 

'पेद्या, लग्न बी जालो ना तूं?' 

'ना. भयणी.' 

'पेद्या, बेकार आसा तर तूं?' 

“हय. भयणी.' 

'ेद्या, कांसावले म्हजो भाव आदवोगाद सुशील एकलोच रावता. हालींच 
ताची घरकान्न भायर पडली. ताची धूव भायर इंग्लंडाक शिकता. हांव तुका 
चीट दितां. तूं म्हज्या भावा सरीं कांसावलेच्या घरा राव. ताचो भाटाबेंसांचो 
वेव्हार पळय. तुका रांदपाकूय येता. ताका रांदून घाल. म्हजो भाव तुका घरच्या 
भशेन वागयतलो.' 

बरें, भयणी.' 

'आनी पेद्या, म्हजो पूत सिद्धार्थ चांफेगाळ मठाचो स्वामी जाला. फकत 
बारा वसां खातीर ताणें हें स्वामीपद घेतलां. मदीं मदीं चांफेगाळ मठांत वच. 
ताची खबर घे.' 

'बरें भयणी.' 

सावित्रीन पेद्या कडेन सुशीलाक चीट बरोबन दिली. चीट घेवन पेदो कांसावले 
आयलो. सुशीलान चीट वाचली. सावित्रीन बरयलें: प्रिय सुशील, तुजी पेद्या 

कडेन वळख करपाक जाय अशें ना. हो पेदो पाद्री जावन तुजे कडेन म्हजी चीट 
घेवन बेळगांवच्यान आयिल्लो. ह्या पेद्याकूच घेवन हांव सिद्धार्थाक सोडोवंक 
चांफेगाळ मठांत गेल्लें. सगुणाच्या मरणा उपरांत हो पेदोच भावा भशेन म्हजे 
फाटल्यान उबो राविल्लो. गोंयचे मुक्तताये आदीं पेद्यान एका पाखल्याक फारान 
मारिल्लो आनी तो बेळगांवां पळून गेल्लो. थंय म्हाका सुटकेझुजाऱ्यांच्या 
कॅम्पांत तो परत मेळिल्लो. गोंय स्वतंत्र जातकच पेद्यान कांय वर्सा पुलिशेंत 
नोकरी केल्ली. आतां पेदो बेकार आसा. तूं ताका कांसावलेच्या घरा दवर. तो 
तुका रांदून वाडटलो. फाविल्ल्या वेळार तुज्या भाटांबेंसांचो वेव्हार पळयतलो. 
पेद्याक सामको बस्त्यांवा भशेन घरांतलो मनीस कसो वागय. तूं एकलोच आसा 
हाची म्हाका चिंता जाताली. ज्युस्त पेदो म्हाका मेळूंक दिल्ली तिहार जेलींत 
आयिल्लो. ताचो तुका बरो सांगात मेळटलो. सुशील, जें जालें तें वायट जालें. 
कावेरीक दिर्घायुश्य मेळिल्लें जाल्यार आमकां खूब आनंद जातलो आशिल्लो, 
पूण आतां शोक करून उपेग ना. चड विचार करीत बसूं नाका. कामांत मन 
गुंतय. बरो करून राव. 
- तुजी सावित्री. 
सुशीलान सावित्रीची चीट वाचली. पेदो आपल्यागेर रावतलो हें वाचून 
ताका खोस जाली. पेद्याक ताणें सगलें घर दाखयलें. बस्त्यांव रावतालो ती कूड 
पेद्याक रावपाक दिली. 
एक दीस पेद्यान सुशीलाक म्हणले, 'पात्रांव, ह्या इतल्या व्हडल्या घरांत एक 
कुत्रो आसूंक जाय. तूं हय म्हणटा जाल्यार हांव एक बरो कुत्रो घेवन येतां.' 
सुशीलान पेद्यान ना म्हणलें ना. दुसऱया दिसा पेदो कुत्र्याचो एक गुटगुटीत 
पेटो घेवन घरा आयलो. पेद्यान ताचें नांव 'सालाझार' दवरलें. कांय दिसांनी 
दद, उंडे खावन पेटो व्हड जालो. घराची राखण करूंक लागलो. सुशीलाक 
आनी पेद्याक आतां सालाझाराची माया लागली. सालाझार पेद्याचे कुडींत 
न्हिदूंक लागलो. फांतोडेर पेदो ताका घेवन वेळेर वतालो. चार पांच मेल 
धांबडायतालो. मागीर सालाझार दर्यांत पेंवतालो. मागीर घरा येवन दूद आनी 
खोर्नातले गरमागरम उंडे. उपरांत सालाझार घोरेत पडटालो. सांजचो सुशील 
येवपाच्या वेळारं सालाझार बल्कांवार रावन ताची वाट पळयतालो. सुशील येना 
फुडें शेंपडी हालयत ताचे मुखार वतालो आनी ताका चाट्टालो. सुशील केन्नाय 
चिंतेस्त आसल्यार सालाझाराक ज्युस्त कळटालें. सुशीलाक अजाप जातालें. हे 

मोनजातीक मनशाचें मन कशें कळटा ? पेदो म्हयन्याक एके फावटीं सिद्धार्थाक 
मेळून येतालो. मामाक पेद्याचो आनी सालाझाराचो सांगात मेळ्ळा हें आयकून 
सिद्धार्थाक खोस जाल्ली. 


>>> 


एक दीस श्रीनिवास शणे स्वाम्यां सरेन आयले आनी तांणी स्वाम्यांक 
म्हणलें, 'स्वामी म्हाराज, मठाची मोरपीर्ल गांवांत दोनशें पन्नास एकर जमीन 
आसा. मठाच्या एका भक्तान पन्नास वर्सा आदीं ती मठाक दान दिल्ली. एके 
दोंगुल्ले भोंबतणची ही जमीन पडींग म्हणून पडून आसा. मठाक ताचें कांयच रेंद 
येना. स्वाम्यांनी ही जमीन पळोवची आनी ते जमनीर कितें करचें तें थारावचें.' 

स्वामी सिद्धार्थाक श्रीनिवास शणैचो प्रस्ताव आवडलो. फुडल्या आयतारा 
मठाचे गाडयेंतल्यान स्वामी सिद्धार्थ, श्रीनिवास शणै आनी मठाचे कायदेशीर 
सल्लागार, आदवोगाद बाळकृष्ण नाडकर्णी सगले मोरपीर्ल गांवांत गेले. 

मोरपील॑ गांव खुबूच सुंदर. सैमीक सुंदरतायेन नटिल्ला; सान सान दोंगुल्ल्यो, 
पाचव्योचार शेतांच्यो केरी, पेंडयांनी घसघशीत भरिल्ले माड, पयसुल्यान दिसपी 
अरबी दर्या... असो हो गांव! 

आनी ह्या गांवाचें नांवूय सुंदर.. मोरपीर्ल! मोरांचो गांव आसूंक जाय हो! 
हय. एका तेंपार गोंयांत जळींमळीं, पावला कणकणीं मोर आशिल्ले. गोंयचे 
कितलेशेच गांव मोराचें नांव घेवन मिरयतात. मोरपीर्ल, मोरजी, मोरगांव, 
मुरगांव, मोरमुटी-मुरमुटी. पुण्याच्या लागींच मोरांची चिंचोळी म्हणून गांव 
आसा. ह्या गांवांत खूब चिंचो आसात म्हणून ह्या गांवें नांव चिंचोळी आनी 
गांवांत उपाट मोर आसात म्हणून ही मोरांची चिंचोळी! फांतोडेर आनी आमोरेर 
हांगा हारींनी मोर आनी लांडोरी येतात. मोर आपले पिसारे फुलोवन नर्तन 
करतात. केंसरी वतांतले तें लावण्यमयी मोरपांखी नृत्य पळोवन दोळे तृप्त 
जातात. 

'शणै, मोरान भारतीय मनाक पिशें लायलां तशें खंयच्याच शेवण्यान लावंक 
ना. कृष्णाच्या मुकुटांत हें मोरापांख आसले बगर कृष्णाचें चित्र पूर्ण जालें अशें 
भारतीय समाजमनाक दिसना. भारतीय नारी आपलो विरह मोराक सांगता, 
स्वामी सिद्धार्थान श्रीनिवास शणेक सांगले. 

स्वाम्यांक मोरपीर्ल गांव आवडलो. इतल्या सैमीक गांवांत आनी इतले 
पिकाळ भुंयेंत मठाची जमीन पडींग उरची हें महापाप असो विचार ताच्या मनांत 
आयलो. 

'नाडकणीमाम, हे सुवातेचो कितेंय तरी उत्पादक उपेग जावंक जाय. तुमी 
` हे जमनीचे डॉक्युमॅण्ट पळयात. सर्वेक्षण करून घेयात.' स्वाम्यांनी आदवोगाद 
बाळकृष्ण नाडकर्ण्याक आदेश दिलो. 

सांजचे सगले चांफेगाळ मठांत परतले. स्वाम्यांनी दुसऱ्या आयतारा मठाचे 
चार्टर्ड अकावण्टण्ट उत्तम थळी हांकां आपोवन हाडले. मठा कडेन कितलो 
निधी उपलब्ध आसा, मठाचे तिजोरेंत कितलें भांगर आसा, आयच्या प्रेसांत 
त्या भांगराचो वालोर कितलो हाचो अदमास आपल्याक दिवपाक लायलो. 
सिए उत्तम थळयान 

म्हयन्याभरांत स्वाम्यांक आपलो अहवाल सादर केलो. मठाचे तिजोरेंत वीस 
कोटी रुपया आशिल्ले. तातूंतले धा कोटी कसल्याय समाजीक वावरा खातीर 
काडूं येताले. उरिल्ल्या धा कोटी रुपयांच्या ज्युरांतल्यान मठाचो दीसपट्टो खर्च 
आनी हेर समाजीक वावर करूं येतालो. मठाचे तिजोरेंत जें भांगर आशिल्लें 
ताचो वालोर पंचवीस कोटी आशिल्लो, पूण तातूंतलें पांच कोटींचें भांगर 
देवदेवतांच्या सणां उत्सवांक घालपाच्या दागदागिन्यांच्या रुपांत आशिल्लें आनी 
बीस कोटींचें भांगर पवनांच्या रुपांत आशिल्लें. 

सिए उत्तम थळयाचो अहवाल स्वामी सिद्धार्थान वाचलो. मागीर तांणी 
श्रीनिवास शणेक म्हणले, 

“मोरपीर्ल गांवांतले जमनींत कितें करचें तें आमीच थारावचें अशें आमकां 
दिसना. धा जाणांची बुद्द घेवप गरजेचें. शणै, चांफेगाळ मठाच्या स्वाम्यांक 
असल्या म्हत्वाच्या गजालींनी सल्लो दिवपाक कांय जाणांची समिती तुमी 
वेचून काडात.' 

स्वाम्यांच्या सांगण्या प्रमाण श्रीनिवास शणेन चांफेगाळ मठाच्या कांय वेंचीक 
भक्तांची समिती वेंचून काडली. तातूंत मंगळूरचे बस्ती वामन शानभाग, कोचीचे 
दामोदर मल्ल्या, मुंबयचे माधव पै, पणजेचे सदाशिव केणी, फोंडेंचे रामनाथ 
तळावलीकार, मडगांवचे नरोत्तम शंखवाळकार, म्हापशेंचे गुंडू आमोणकार हांचो 
आसपाव केलो. श्रीनिवास शणैन ह्या सगल्यांक स्वाम्यांक मेळपाक आपयले. 

स्वामी सिद्धार्थान तांकां आशिर्वाद दिलो. सगल्या भक्तांक तांणी सांगलें, 

'चांफेगाळ मठाक आमी वेगळे दिकेन व्हरूंक सोदतात. मठाचे सगले निर्णय 
स्वाम्यांनीच घेवप हें समा न्हय. धा जाणांची बुद्द घेवंक जाय. ते नदरेन 
मठाच्या कांय बुदवंत भक्तांची सल्लागार समिती वेंचून काडल्या. ही समिती 
आमकां वेळावेळार म्हत्वाच्या गजालींचेर सल्लो दितली.' 

सगल्या भक्तांक खोस जाली. मठाच्या इतिहासांत पयलेच खेप अशे 
तरेन मठाच्या निर्णयांत भक्‍तांक आपलें मत उकतावन दाखोवपाचो अधिकार 
मेळटालो. 

गुंडू आमोणकारान म्हणलें, 'स्वामी म्हाराज, तुमकां परबीं फावतात. 
आमच्या मनांत मठा विशीं खूब गजाली आसात, पूण त्यो सांगपाची संद 
आमकां केन्नाच मेळना. तुमी आमकां ही संद दिली म्हणून आमी तुमकां 
दिनवास दितात.' 

हेर सगल्या भक्तांच्यो भावना गुंडूबाब आमोणकारूच उक्तावन दाखयताले. 

स्वामी सिद्धार्थान फुडें म्हणलें, 'मठाची मोरपीर्ल गांवांत दोनशें पन्नास एकर 
जमीन आसा. तिचें कितें करचें हाचेरूच म्हाका तुमची बुदूद जाय.' 

सदाशिव केणयान आपलें मत उक्तायलें. 'सध्या सरकाराक जमनीची गरज 
आसा. सरकार उद्‌देगीक वसणुको बांदता. मठान ही जमीन सरकाराक विकची. 
मठाक उपाट पयशे येतले.' 

बस्ती वामन शानभागान म्हणलें, 'स्वामी म्हाराज, म्हजो हाका विरोध 
आसा. मठाची जमीन केन्नाच विकूं नाकात.' 

मुंबयच्या माधव पैन विचारलें, 'शणैमाम, हे जमनींत कुळां आसात व्हय ?' 

श्रीनिवास शणेन जाप दिली. 'ना, पैमाम. ही सगली जमीन पडिंगूच आसा, 
हे जमनींत कुळां, मुंडकार नात. ' 

फोंडेंच्या रामनाथ तळावलीकारान सुचोवणी केली. 'स्वामी म्हाराज, तशें 
जाल्यार हे जमनींत काजी घालच्यो. काजींचें रेंद मठाक खूब येतलें. मानकुराद 
आंब्याची गार्फा घालचीं. वेंगुलेचे कवाथे लावचे. ते रोखडेच लागतात. 
माडांचेर मिरयांच्यो वाली चडोवच्यो. थोडे जमनींत माडयो घालच्यो. उरता ते 
जमनींत थळावी भाजी रोवची. सरकाराचें शेती खातें आतां काजी, आंबे, माड 
रोयल्यार बरी सब्सिडी दिता. नाल्लाक प्रेसूय बरो आसा. ' 

गुंडू आमोणकार उठून उबे रावले. 'स्वामी म्हाराज, म्हजी सुचोबणी वेगळी 
आसा. हांव फाटलीं कितलींशींच वर्सा म्हापश्यां शाळा चलयतां. विद्यादान हें 

पवित्र दान. म्हज्या मतान मोरपीर्ल गांवांत मठान एक व्हड शिक्षणीक संकूल 
बांदचें. ह्या निवासी शिक्षणीक संकुलांत हजारां वयर विद्यार्थ्यांची रावपाची 
वेवस्था आसची. थंय मुळावे शाळे पसून माध्यमीक शाळा, कला, वाणिज्य, 
विज्ञान तशेंच अभियांत्रिकी, वैजकी आनी वेवस्थापनाचें कॉलेज आसचें. वैजकी 
कॉलेजीक लागुनूच दक्षीण गोंयच्या लोकांक उपेगाक पडटा अशें आधुनीक, 
सुसज्ज हॉस्पिटल आसचें.' 

सगल्यांक गुंडूबाब आमोणकाराचो प्रस्ताव आवडलो. स्वामी सिद्धार्थूय 
तांची सुचोवणी आयकून खोशी जाले. मागीर स्वाम्यांनी लॉरी बेकराचो शिश्य 
आर्किटेंक्ट उमेश बांदेकार हाका निवासी शिक्षणीक संकुलाचो आराखडो 
काडूंक लायलो. 

स्वामी सिद्धार्थ, गुंडूबाब आमोणकार, दोतोर आत्माराम बोरकार आनी 
श्रीनिवास शणे हे आर्किटॅक्ट उमेश बांदेकाराक घेवन मोरपीर्ल गांवांत गेले. 
गुंडूबाब आमोणकारान आर्किटॅक्ट बांदेकाराक निवासी शिक्षणीक संकुला खातीर 
जाय त्या इमारतींची गरज सांगली. दोतोर आत्माराम बोरकारान आर्किटॅक्ट 
बांदेकारा कडेन हॉस्पिटला विशीं भासाभास केली. सगल्यो इमारती एक मजली 
आसच्यो, त्यो चिऱ्यांनी बांदिल्ल्यो आसच्यो आनी तांचेर मंगळूरी नळे आसचे 
अशें स्वामी सिद्धार्थान सांगलें. 

जमीन उपाट आशिल्ली. देखून इमारती भोवमजली करपाची गरज नाशिल्ली. 
निवासी शिक्षणीक संकूल प्रसन्न दिसूंक जाय. तातूंत उपाट उजवाड आनी 
वारो खेळूंक जाय. मेकळ्यो सुवातो आसूंक जाय. उदकाचीं कारंजी आसूंक 
जाय. खेळपाचीं मेदानां जाय. पेंबपाचे तलाव जाय. सरभोंवतणीं पाचव्याचार 
पानांफुलांचे, फुलांफळांचे रूख आसचे. चांफे आसचे. धव्या, तांबड्या फुलांचे 
चांफे आसचे. सांवरी आसच्यो, शंकर आसचे. सांतान आसचे. गिमांत आपल्या 
भांगरा फुलांनी गच्च फुलपी सुवर्णपुश्पी अमलताश आसचे. दशणी आसच्यो. 
मोगर्‍्यो आसच्यो. चित्रंगी आसच्यो. रातराणी, बोगनवेली, सदाफुली, शेंवतीं, 
शब्दुलीं, सगलीं फुलझाडां, फुलवाली आसच्यो. फांतोडेर आपल्या शुभ्रधवल 
फुलांनी फुलपी अनंत निवासी शिक्षणीक संकुलांत आसचे. श्रावणांत गंध 
कॅंसरी थिपको कपलार लायिल्ल्या धव्या फुलांची पखरण घालपी पारजत 
आसचेच आसचे. दांगुल्लेच्या चारूय वटांनी फळझाडांची रुखावळ आसची. 
काजी आसच्यो. सुपाय्यांचें कुळागर आसचें. माड आसचे. कलमी आंबे 

आनी रोसाळ आनी कापे पणस आसचे. स्वामी सिद्धार्थान आर्किटॅक्ट उमेश 
बांदेकाराक बारीकसाणीन सुचोवण्यो केल्यो. तीन म्हयन्यांनी आर्किटेक्ट उमेश 
बांदेकारान निवासी शिक्षणीक संकूल आनी ताचे म्हऱ्यांतलें हॉस्पिटल हांचो 
आराखडो स्वामी सिद्धार्थाक हाडून दाखयलो. स्वाम्यांक, गुंडू आमोणकाराक, 
दोतोर आत्माराम बोरकाराक आनी स्वाम्यांचे सल्लागार समितीक तो मानवलो . 
आराखडो तयार जातकच सिए उत्तम थळयान बांदकाम करतल्यां कडल्यान 
खर्चाचो अदमास घेतलो. संकुलाच्या प्रकल्पाचो खर्च शंबर कोटी जातलो. 
मठाचे तिजोरेंतल्यान धा कोटी दिवं येतात. भक्तां कडल्यान देणगी म्हणून तिशेक 
कोटी जमोवं येतात. गोंय सरकार अनुदान म्हणून वीस कोटी दितलें. तीस कोटी 
रीण घेतल्यार तें हॉस्मिटलाचे येणावळींतल्यान आनी मठाचे येणावळींतल्यान 
धा वर्सानी फारीक करूं येता. सगळे मेळून णव्वद कोटी जाले. धा कोटी उणे 
पडटात अशें सिए उत्तम थळयान सांगलें. स्वामी सिद्धार्थाच्या मनांत एक विचार 
आयलो. तो तांणी सल्लागार समिती मुखार मांडलो. 

स्वाम्यांनी म्हणलें, 'मठाचे तिजोरेंत वीस कोटी रुपयांची पवनां पडून आसात. 
तीं आमी कित्याक ह्या वावरा खातीर विकचीं न्हय? म्हाका हाचेर तुमचें मत 
जाय. 

बस्ती वामन शानभाग उठले. तांणी म्हणलें, स्वामी म्हाराज, हें भांगर मठाक 
भक्तांनी दिल्लें. तें विकप समा न्हय अशें म्हाका दिसता .' 

मडगांवच्या नरोत्तम शंखवाळकार हांणी ताका तेंको दीत म्हणलें, “स्वामी 
म्हाराज, बस्तीमाम म्हणटात ती गजाल खरी. मठ म्हणल्यार घेवपा-विकपाचो 
मांड न्हय. भांगर विकप हें म्हज्याय मनाक पटना 

मुंबयचे माधव पै उबे रावले. तांणी म्हणले, 'बस्तीमाम, संवसार फुडें 
पावला. हीं पवनां तिजोरेंत वर्सांचीं वर्सा पडल्यांत. बर्‍या वावरा खातीर ताचो 
उपेग जावं दी.' 

म्हापशेंच्या गुंडूबाब आमोणकार हांणी म्हणलें, 'ज्या भक्तांनी मठाक हे 
भांगर दिलें त्या भक्तांचे आत्मे लेगीत आपलें दान सत्कार्याक लागलें हें 
पळोवन धादोस जातले अशें तुमकां दिसना ?' 

पणजेचे सदाशिवबाब केणी तांचेर तापले. 'गुंडूबाब, कितें उलयतात तुमी 
हें? धा जाणांनी भक्तीभावान देवाक दिल्लें भांगर हें. आमी धा जाणांक 
विचारपाक नाका? आमच्यांनी अशें थारावंक जाता ?' 

सल्लागार समितींत कांयच निर्णय जायना जालो. स्वामी सिद्धार्थान श्रीनिवास 
शणैक म्हणलें, 'शणै, हे सल्लागार समितींत हे गजालीचेर कांयच निर्णय 
जायना. तेन्ना तुमी म्हयन्याभरांत सारस्वत सभा आपयात. हेच सभेंत मठाचें 
भांगर निवासी शिक्षणीक संकुलाच्या प्रकल्पा खातीर विकून वीस कोटी रुपया 
उबे करप काय ना हाचेर निर्णय घेवया.' 

स्वाम्यांच्या आदेशा प्रमाण श्रीनिवास शणेन सारस्वत सभा आपोवन हो 
प्रस्न चर्चेक येतलो हें पयलींच सगल्या भक्‍तांक कळयलें. सारस्वत सभेक 
सगल्या भक्तांनी उपाट गर्दी केली. सभाघर खचाखच भरून गेलें. श्रीनिवास 
शणेन सगल्याक येवकार दिलो. स्वामी सिद्धार्थान भक्‍तांक निवासी शिक्षणीक 
संकुलाच्या प्रकल्पाची माहिती दिली. सिए उत्तम थळयान भक्तांक ह्या प्रकल्पाक 
शंबर कोटी रुपया खर्च येतलो आनी तो कसो उबारूं येता हाचो अदमास 
सांगलो. मागीर तिजोरेंतलीं पवनां विकून धा कोटी रुपया उबारपाचो प्रस्न चर्चे 
क आयलो. 

सारस्वतां मदीं दोन गट पडले. बरेच भक्‍त मठाचें भांगर विकचें न्हय अश्या 
मताचे आशिल्ले. कांय भक्तांनी भांगर विकून पयसो उबारपाक हरकत ना अशें 
मत उक्तायलें. 

निमाणें ताळगांवचो अशोक अडवलपालकार उठून उबो रावलो. हो 
अडवलपालकार मोटो फटकळ मनीस. कोणाक आयकुपी न्हय. स्वामी जाले 
म्हणून कितें जालें? ताचें आयकुचेंच म्हणून आसा? अशें फुतफुतत तो उबो 
राबलो. 

अशोकबाबान मोट्यान आङ्डत म्हणलें, 'आयकात. सगल्या सारस्वतांनो, 
आयकात. ह्या जाणट्या मनशाचें आयकात. म्हजी पिराय पंच्यायशीं वर्सा. तरी 
हांब भलायकेन ठणठणीत आसां. आयज जालीं साठ वर्सा हांव मठांत येतां. 
हांबें जिणेंत तीन स्वामी पळयले. स्वामी म्हाराज, आमी मठाचे भक्त. तुमी 
मठाचे स्वामी. तुमी सगलें थारावचें आनी आमी आयकून घेवचें अशें चलचें 
ना. अच्युतानंद स्वाम्यांनी अशें केन्ना केलें ना. वल्लभाचार्य स्वाम्यांनौय 
अशें केन्ना केलें ना. म्हजें जाणट्याचें तुमी आयकात. मठाक जांणी भांगर 
दिलां तांणी तें भांगर देवाक दिलां. श्रीरामाक दिलां. सौतादेवीक दिलां. ताचो 
श्रीरामाक मुकूट करात. सीतादेवीक हार करात. रामनाथीं देवळाचेर भांगराचो 
कलश आयलो आनी चांफेगाळ मठाचेर ना म्हणल्यार कितें? हीं पवनां 

मोडून मठाचेर भांगराचो कलश घालात. पयसुल्यान लोकांक तो दिसतलो. 
उपकार करून हो भांगर विकपाक काडपाचो निर्णय फाटीं घेयात. म्हाका 
मनांतल्यान दिसलें तें तुमकां सगल्यांक सांगलें. हांव फटकळ मनीस. चूक 
जाल्यार म्हाका माफ करात. निमाणें तो श्रीरामूच तुमकां बरी बुद्द दितलो.' 
अशें म्हणून अशोकबाब बसलो. बसतां बसतां “तुमी देवबिव मानिनात तें 
सोडात' अशें कितें तरी फुतफुत्तालो तें लागीं बशिल्ल्या लोकांनी आयकलें. 
अशोकबाब अडवलपालकार उलयला तें आपल्या मनांतलें उलयला अशें 
बर्‍याच सारस्वतांक दिसलें. नवे पिळगेंतले सारस्वत तरणाटे मात वेगळे तरेन 
विचार करताले. तातूंतलो एक उच्चशिक्षीत तरणाटो नचिकेत्स कामत उबो 
रावलो. ताणें म्हणले, 'काळ बदल्ला. तिजोरेंत भांगर दवरप हाचे सारकीं दुसरीं 
पिशेपणां नात. आयज कोट्यांनी रुपयांचें भांगर देशांतल्या अश्या शेंकड्यांनी 
देवळांनी आनी मठांनी पडून उरलां. स्वामी म्हाराज, तें अशें विकून तातूंतल्यान 
आयिल्लो पयसो समाजीक वावराक वापरपाची बुद्द तुमच्या सारक्या प्रागतीक 
विचारांच्या हिंदू मठाधिपतीक जाली जाल्यार ह्या देशांत व्हड क्रांती जातली. 
स्वामी अच्युतानंदान नेत्रदान आनी देहदान करून वेगळे तरेन समाधी घेतली. 
तांणी एके तरेन मठाची परंपरा मोडली. बऱ्या वावरा खातीर परंपरा मोड़प 
आनी नवी परंपरा घालून दिवप ही काळाची गरज. हांवें अर्थशास्रांत डॉक्टरेट 
घेतल्या. व्हड आत्मविस्वासान आनी तितलेच नमळायेन म्हाका हे सारस्वत 
सभेक सांगीन दिसता : देशांतल्या सगल्या देवळांतले आनी मठांतलें भांगर 
विकून तो पयसो देशाचे अर्थवेवस्थेंत आयलो जाल्यार ताचो गुणात्मक परिणाम 
आमचे अर्थवेवस्थेचेर जातलो. स्वामी सिद्धार्थाच्या तोंडांतल्यान ह्या देशाची 
नवी पिळगी उलयता. जाणट्या लोकांचो पुराय आदर दवरून हांव तांकां 
सांगूंक सोदतां - आमी तुमच्या भुजांचेर बसल्यांत. देखून आमकां तुमचे परस 
चड पयसुल्ले दिसता. देखून, स्वाम्यांच्या प्रस्तावाक विरोध करूं नाकात. नवी 
पिळगी तुमकां माफ करची ना. 

अशे म्हणून तो तेजस्वी तरणाटो - नचिकेतस कामत बसलो. 

ताळयांचो गडगड जालो. अशोकबाब अडवलपालकार सोमतो उठलो. ताणे 
नचिकेत्साक वेंग मारली. 

पोरा, तुरवे म्हजे दोळे उगडले. चलात फुडें. तुमचे इत्शे प्रमाण जावं दी. 
स्वाम्यांच्या मनांत आसा तशें जावं दी.' अशें म्हणून अशोकबाब अडवालपालकार 

'हा हा करून रडपाक लागलो. हीं पश्चात्तापाचीं दुकां नाशिल्लीं; खोशयेचीं 
'दुकां आशिल्लीं. सारस्वत सभेची अखेर जाली. 
सरकारान शिक्षणीक संकुलाच्या प्रस्तावाक रोखडीच मान्यताय दिली आनी 
बीस कोटी रुपयांचे अनुदानूय दिवपाचें मान्य केलें. सरकारान शिक्षणीक 
' संकुलांत सगल्या जातींधमांच्या विद्यार्थ्यांक प्रवेश आसचो ही अट घाली. 
स्वामी सिद्धार्थाच्या मनांतूय तेंच आशिल्ले. तिजोरेंतलीं पवनां विकून तेवीस 
कोटी आयले. गोंय, कर्नाटक, केरळ, महाराष्ट्र आनी परदेशांतल्या भक्तां 
कडल्यान देणग्यांचो पावस पडूंक लागलो. मणिपालच्या पै कुटुंबान एक 
कोट रुपया दिलो. धेंपे, साळगांवकार, तिंबलो, तळावलीकार, केणी, नायक, 
शंखवाळकार, कामत, कुंडयकार, घासे, झांटये, राव, शानभाग, नाडकर्णी, 
रायतूरकार, नास्नोडकार, पाणंदीकार, देशप्रभू, अशा सगल्या सारस्वतांनी आपले 
परीन फूल ना पाकळी ह्या बर्‍या वावराक दिली. वर्सभरयांत भक्तां कडल्यान 
पस्तीस कोटी रुपया जमले. मठाचे धा कोटी, भांगर विकून आयिल्ले तेवीस 
कोटी आनी भक्तांनी दिलले पस्तीस कोटी मेळून आठसठ कोटी रुपया बँकेत 
जमा जाले. सरकारी अनुदानाचो आंकडो धरल्यार ही रक्‍कम अठ्ठ्यांयशीं 
कोटींचेर पावली. प्रत्यक्ष बांदकाम सुरू जावन संकूल पूर्ण जाता म्हणसर शंबर 
कोटींच्या प्रकल्पाक एकशें पंदरा कोटी लागले. बँकेंतल्यान सत्तावीस कोटी रीण 
घेवचें पडलें. 
सुमार दोन हजार विद्यार्थी निवासी शिक्षणीक संकुलांत रावन शिक्षण घेवंक 
लागले. मुळाव्या शिक्षणाचें माध्यम कोंकणी आशिल्लें, पूण पयले सावन 
सोपे तरेन विद्यार्थ्यांक इंग्लीश शिकयताले. भुरग्यांचो मेंदू संगणका भशेन 
विलक्षण बुदवंत आसता अशें शिक्षणतज्ञ गुंडूबाब आमोणकाराचें मत आसलें. 
मुळाव्या पांवड्यार भुरण्यांच्यान कितल्योय भासो शिकूं येतात देखून शिक्षणीक 
संकुलांतले मुळावे शाळेंत मुळाव्या पांवड्यार कोंकणी वांगडा इंग्लीश, मराठी, 
हिंदी आनी संस्कृत शिकयताले. शाळेंत भुरग्यांनी तरातरांचो व्यायाम करप 
गरजेचे आसलें. योगाभ्यासा वांगडा पेंवपाचें प्रशिक्षण दरेका भुरग्याक दिताले. 
ज्या देशान बुद्धीबळाचो सोद लायलो त्या देशांतल्या दरेका भुरग्याक बुद्धीबळ 
खेळूंक येवंक जाय अशें स्वामी सिद्धार्थाचें मत आशिल्ले. देखून बुद्धीबळ 
हो शाळेंत सक्तीचो खेळ आशिल्लो. ते भायर फुटबॉल, क्रिकेट, कबड्डी, 
खो खो असले मैदानी खेळ भुरगीं खेळटालीं. दरेका चल्याक आनी चलयेक 

कराटे, तायक्वोंडो हांचें प्रशिक्षण दिवन स्वरक्षणाची तांक तांचे मदीं हाडटाले. 
शाळेच्या दरेका वर्गांत स्मार्ट बोर्ड आशिल्ले. तांच्या आधारान भुरग्यांक सगले 
विशय शिकयताले. 

कला, विज्ञान, वाणिज्य, अभियांत्रिकी, वैजकी, वेवस्थापन ह्या कॉलेजी 
वांगडा वेवसाय कुशळटाय विद्यार्थ्यां मदीं येवची म्हणून गंवडीकाम, मेस्तकाम, 
प्लमौंग, सोनारकाम, इलॅक्ट्रीकल काम हांचे कोर्स संकुलांत आशिल्ले. ते 
भायर चित्रकला, शिल्पकला, नाच, संगीत, नाटक ह्या कलांचेंय प्रशिक्षण 
घेवंक मेळटालें. शिक्षणाचो एक नवो प्रयोग मोरपीर्लाच्या निवासी शिक्षणीक 
संकुलांत चलतालो. 

वैजकी कॉलेजी म्हऱ्यांत आधुनीक, सुसज्ज हॉस्पिटल सुरू जाल्ले. ह्या 
हाँस्पिटलांत दक्षीण गोंयचेच न्हय जाल्यार कारवार ते होनावर मेरेनचे दुयेंती 
येताले. गरीब, दुबळ्या दुयेंतींक मठाचे वतीन फुकट आधार मेळटालो. 

मठाचे तिजोरेंत वर्साची वर्सा मुयेल्लें भांगर सत्कारणी लागिल्लें. 

हें सगलें बुद्धाच्या उपदेशा प्रमाण, बहुजन हिताय, बहुजन सुखाय अशेंच 
जाल्लें. स्वामी सिद्धार्थाच्या मनांत विचार आयलो. महात्मा गांधी गौतम 
बुद्धाच्याय एक पावल फुडे गेले. तांणी सर्वोदयाची संकल्पना मांडली. सों 
दय म्हणल्यार सगल्यांचें हीत. सगल्यांचें सूख. महात्मा गांधीन आमकां बहुजन 
हिताय, बहुजन सुखाय हे संकल्पने कडल्यान सर्वजन हिताय, सर्वजन सुखाय 
हे संकल्पने कडेन व्हेले. 

म्हणटां म्हणटां स वर्सांचो काळ असोच गेल्लो. 

स्वामी सिद्धार्थान श्रीनिवास शणैक म्हणलें, 'शणे, स वर्सा अशींच गेलीं. 
आतां सच वर्सा उरलीं. बरोच वावर करपाचो आसा.' श्रीनिवास शणेन जाप 
दिली, 'स्वामी म्हाराज, भक्‍त आतां म्हणपाक लागल्यात तुमी आतां सासणाचें 
ह्या पदार रावचें.' स्वामी ओग्गी रावले. 


XXX 
जवाहरलाल नेहरूंच्या मरणा उपरांत लाल बहादूर शास्री देशाचे प्रधानमंत्री 
जाले, पूण तांकां चड वर्सा आयुश्य लाबलें ना. तांचे उपरांत इंदिरा गांधी 


देशाची प्रधानमंत्री जाली. प्रधानमंत्री इंदिरा गांधीन दिल्लीचे तिहार जेलीक 

भेट दिली तेन्ना सावित्रीचो वावर पळोवन त्यो खुशाल जाल्यो. देशांतल्या 
गल्या जेलींनी असले तरेचो वावर सुरू जावंक जाय असो विचार तांच्या 
मनांत आयलो. 
तांणी साध्वी सावित्रीक म्हणलें, 'साध्वी सावित्री, तुमी तिहार जेलींत जो 
“वावर केला ते खातीर तुमकां परबीं फावतात. जेलरान तुमची फाटभूंय म्हाका 
' सांगली. महात्मा गांधीच्या विचारान तुमी प्रेरीत जाल्यांत. आमची इत्सा तुमी 
' देशभराच्या हेर जेलींनी वचून असोच वावर करचो.' 
सावित्रीन प्रधानमंत्री इंदिरा गांधीक नमळायेन नमस्कार केलो आनी म्हणलें, 
'देशभरांतल्यान हेर जेलींनी वचपाक तुमी संद दिशात जाल्यार असो वावर 
करपाक म्हाका खोस जातली.' 
प्रधानमंत्री इंदिरा गांधीन हयकार दिलो. म्हयन्याभरांत सरकारी येवजण तयार 
जाली ते प्रमाण सावित्रीन देशभरांतल्यान हेर जेलींनी वच्चें, तातूंत तिणें आपली 
उरिल्ली ख्यास्त पूर्ण करची आनी तिहार जेलींत केला तसो वावर हेर जेलींनी 
करचो असो सरकारी आदेश भायर सरलो. 
तिहार जेलींत आशिल्ल्या बायलांक आनी दादल्यांक सावित्री चल्ली हाचें 
भोव वायट दिसलें. इतल्या वर्सांनी तिहार जेल हें सावित्रीचे दुसरें घरूच करें 
जाल्लें, पूण सावित्रीक आतां नव्या जगांत वचपाचें आशिल्लें. 
सावित्रीन पयलीं ईशान्य राज्यांतल्या जेलींनी वचपाचें थारायलें. ते प्रमाण 
सावित्री मणिपूरचे जेलींत गेली. हे जेलींतल्या बायलां मदीं कसलोय वावर 
सुरू करचे पयलीं ह्या बायलांक कादयेंत कित्याक उड़यल्यांत तें समजून घेवचें 
अशें सावित्रीन थारायलें. ह्यो बायलो चोर, फटींग, गुन्यांवकार दिसनासल्यो. 
तांचे कडेन उलयतना भाशेची अडचण आशिल्ली. दोगां तिगां बायलांक 
इल्लीशी हिंदी येताली. तांचे कडेल्यान सावित्रीन तांची काणी समजून घेतली. 
ह्यो सगल्यो बायलो राजकारणा खातीर कादयेंत पडिल्ल्यो. ईशान्ये कडल्या 
सगल्याच राज्यांनी भारतीय लश्कराचे जवान धुडगूस घालताले. ते बायलांचेर 
अत्याचार करताले. बायलांचेर बलात्कार करताले. ह्यो सगल्यो बायलो त्या 
अन्याया आड आंदोलन करताल्यो. तांच्या आंदोलनाची रीत जगावेगळी 
आसली. जवानांनी बायलांचेर जे अत्याचार केल्यात ते जगलोकांक कळचे 
म्हणून ह्यो बायलो आपले कपडे काडून नागड्यो जावन रस्त्यार आयिल्ल्यो. 
देखून तांकां सरकारान कादयेंत उडयिल्ल्यो. दर दिसा कादयेंत येवपी बायलांची 

संख्या वाडतूच आशिल्ली. 

सावित्रीन मनांत म्हणलें, ह्या बायलांक आपूण कितें शिकयतलीं? ह्या 
बायलांचे प्रस्न वेगळे! ते खेरीत तरेन सोडोवंक जाय. सावित्री तडक दिल्लीक 
गेली आनी प्रधानमंत्री इंदिरा गांधीक मेळ्ळी. तिणें इंदिराजीच्या कानार 
ही गजाल घाली. प्रधानमंत्री इंदिरा गांधी स्वता मणिपूराक आयली आनी 
कादयेंत आशिल्ल्या ह्या बायलांच्या फुडाऱ्याक मेळ्ळी. सगळ्या बायलांक 
कादयेंतल्यान सोडोवपाचो आदेश प्रधानमंत्र्यांनी दिलो. जे जवान बायलांचेर 
अत्याचार करताले तांकां ख्यास्त करची अशी ओर्द इंदिराजीनी मणिपूरच्या 
पुलीस अधिकाऱ्यांक दिली. 

सावित्रीन इंदिराजीक म्हणलें, “इंदिराजी, लश्करांतले जवान बायलांचेर 
बलात्कार कित्याक करतात हाचें फाटलें कारण समजून घेवंक जाय. म्हयन्याचे 
म्हयने ते आपले बायले पासून पयस आसतात. देखून हे जवान वखवखिल्ले 
आसतात.' 

'मागीर हाचेर उपाय कितें तर ?' प्रधानमंत्र्यांनी विचारलें. 

'लश्करी जवानाक वर्साक एकेच फावटीं सुटी दितात. ती वर्साक दोन फावटीं 
दिवची. अधिकारी पांवड्या वयल्या जवानांक ते जंय रावतात थंय बायलांक 
घेवन रावपाची वेवस्था आसची.' 

'तुमच्या सुचोवण्यांचो आमी विचार करूं. ताचे खातीर खर्च येतलो, पूण तुमी 
म्हणटात ते प्रमाण जवान अशे तरेन बायलांचेर अत्याचार करतात ताचें प्रमाण 
उणें जातलें. तुमी जाणात, साध्वी सावित्री, अमेरिकेन हो प्रस्न कसो सोडयला 
तो? अमेरिकेंत जवानांक सरळ सरळ वेश्यागमन करूंक मेकळीक आसता. 
व्हिएतनाम गेर्रा वेळार तांकां विमानान हेच खातीर थायलंडाक व्हरताले.' 

इंदिराजी, तुमी हो मणिपूरच्या बायलांचो प्रस्न सोडयलो म्हणून तुमकां 
दिनवासतां.' 

साध्वी सावित्री, हें तुमकां लागून जालें. तुमी हें म्हजे नदरेक हाडून दिलें.' 
प्रधानमंत्री इंदिरा गांधीन म्हणले. 

समाधानी मनान सावित्री मणिपूराक परतली. 


>>> 

वर्सभरांत प्रियंवदान कँब्रीज विद्यापीठ सोडलें. प्रियंवदा अमेरिकेक गेलें. 
स्टॅनफोर्ड विद्यापिठांत ताका शिश्यवृत्ती मेळळी. थंय तें पिएचडी करपाक लागलें. 
'भारतांतले दलीत आनी अमेरिकेंतले खापरी हांचे समाजीक आनी अर्थीक 
स्थितीचो तोलनीक अभ्यास' असो तांच्या प्रबंधाचो विशय आशिल्लो. स्टॅनफोर्ड 
विद्यापिठांतल्या समाजशास्त्राचे ज्येश्ठ प्राध्यापक, डॉ. पॉल सॅम्युएलसन ताका 
 गायूड म्हणून मेळ्ळे. प्रियंवदाच्या संशोधनाचो आवाठ खूब मोटो आशिल्लो. 
ज्या देशांतल्या खापरी लोकांनी अमेरिकेंत स्थलांतर केलें तांचीं मुळां उस्तुपाचो 
बावर गरजेचो आशिल्लो. 

खंयचेंय संशोधन पयल्या खंडा पसून सुरू जायना, तें शुन्य खंडा पसून सुरू 
जाता आनी हो शुन्य खंड जमनी पोंदा लिपिल्लो आसता हें प्रियंवदाक खबर 
आशिल्लें. देखून फाटल्या दोन तीन वर्सा मदीं प्रियंवदा पुराय आफ्रिका खंड 
भोंवून आयिल्लें. अमेरिकेतल्या दक्षिणे कडल्या राज्यांनी चडशे खापरी लोक 
रावतात. प्रियंवदा थंयच्या राज्यांनी गेलें. थंयच्या जाणट्या लोकांक मेळ्ळें. 
तरणाट्यांक मेळ्ळें. बायलांक मेळ्ळें. न्युयॉर्काक 

'हेल्स किचन' नांवाचो खापरी लोकांचो वाठार आसा. प्रियंवदा हो वाठार 
पळोवन आयलें. शिकागो दीसरात भोंवून एक वेगळें विश्व ताणें पळयलें. 

प्रियंवदा बिहारच्या गांवगिर्‍या वाठारांतल्या दलितांचो अभ्यास करूंक 
भारतांत आयले तेन्ना सावित्री बिहारांतले एके जेलींत आशिल्ली. प्रियंवदा 
सावित्रीक मेळ्ळें. बिहारचे जेलिंतूय दलीत बायलो आशिल्ल्यो. ह्या बायलांचेर 
गांवांतल्या तथाकथीत उच्चवर्णियांनी अत्याचार केल्ले आनी तांचेरूच फट 
आरोप घालून तांकां कादयेंत घाल्लीं. बिहारच्यान प्रियंवदा उत्तर प्रदेश, 
महाराष्ट्र ह्याय राज्यांनी गेलें. थंयच्या दलीत फुडान्यांक मेळ्ळें. प्रियंवदान डॉ. 
बाबासाहेब आंबेडकरांचे समग' बरोवप वाचून काडलें. अमेरिकेक वतकच 
प्रियंबदान अब्राहम लिंकना साकून मार्टिन ल्युथर ज्युनियरा मेरेन खापर्‍्यांच्या 
हक्का खातीर जाल्ल्या चळवळींचो अभ्यास केलो. 

प्रियंवदान एके चिटयेंत सिद्धार्थाक बरयलें. 

प्रिय सिद्धार्थ, 

आमी दोगांय एकामेकांच्या वावरांत गुंतल्यात हें एके तरेन बरेंच जालां. तुवें 
केला तो वावर कळटकच म्हाका खोस जाली. म्हजें संशोधन नेटान चल्लां. 
मदीं हांव भारतांत येवन गेलें. आई बिहारचे जेलींत आशिल्ली. तिका मेळळें. 

पुण्याक वचून म्हजे आवयकूय मेळ्ळें. दिसलें, गोंय्रा वचून तुका मेळचें, पूण तो 
मोह टाळ्ळो. फाटलीं पांच वर्सा खूब भोंवलें. इंग्लंड, अमेरिका, आफ्रिका... 
अमेरिकेंतले खापरी आनी भारतांतले दलीत दोगांयची समाजीक आनी अर्थीक 
स्थिती हांवें पळयली. आतां म्हाका निश्कर्श काडूंक जाय. कोणाची स्थिती बरी, 
कोणाची वायट कांयच कळना. भारतांतल्या गांवगिऱ्या वाठारांनी दलितांची 
स्थिती सामकीच वायट आसा, पूण डॉ. बाबासाहेब आंबेडकरांचे शिकवणेन 
तांचे मदीं एक क्रांती जाल्या. राखीव सुवातांचोय दलितांक खूब फायदो जाला. 
उरफाटें, अमेरिकेतल्या खापरी लोकां मदीं शाळा गळटेचें प्रमाण खुबूच आसा. 
बेकारीय वाडल्या. वेसनाधीनताय वाडल्या. तांकां डॉ. आंबेडकरां भशेन विचार 
दिवपी फुडारी लाबूंक ना. ते सतरवितर जाल्यात. भारतीय दलितांचो फुडार 
अमेरिकेंतल्या खापर्‍यां परस उज्वल आसा अश्या निश्कर्शा कडेन हांव पावतलें 
अशें म्हाका दिसता. अजून कांयच सांगूंक जायना. तुजो वावर तूं चालूच दवर. 
बरो करून राव. आतां थोडींच वर्सा उरल्यांत. 

- तुजेंच प्रियंवदा. 

प्रियंवदाची चीट वाचून सिद्धार्थाक आनंद जालो. आतां आपणेंय नवे उर्बेन 
उरिल्लीं स वर्सा वावर करूंक जाय अशें ताणें थारायलें. 

ह्या वर्सा स्वामी सिद्धार्थ चातुर्मासाक मंगेशीं रावपाक गेले. तांचे वांगडा 
श्रीनिवास शणे आनी मठांतले कांय वेंचीक भक्‍त आशिल्ले. अंत्रूज म्हालांतल्या 
रामनाथी, कवळें, वेलंगां, बांदोडें, नागेशींच्या देवळांक स्वाम्यांनी भेट दिली. 
द्या देवस्थान समित्यांनी आपआपल्या गांवांनी चांफेगाळ गांवा भशेन शेतकी 
मळार व्हडलोसो वावर करूंक ना हें स्वाम्यांच्या लक्षांत आयलें. देवळांचे 
सरभोंवतणच्या हिंदू भोवजन समाजाचो देवस्थान समित्यांक तेंको ना हें लेगीत 
स्वामी सिद्धार्थाचे शिटूक नदरेक आयलें. एक दीस तिनसांजे स्वाम्यांनी श्रीनिवास 
शणेक विचारलें, 'शणे, चांफेगाळ गांवांत आनी काणकोण म्हालांत आमकां 
हिंदू भोवजन समाजाचें पुराय सहकार्य मेळ्ळे, पूण अंत्रूज म्हालांत सारस्वतांच्या 
देवळां पासून हिंदू भोवजन समाज असो पयस - पयस कित्याक ?' 

स्वामी महाराज, म्हाकाय ह्या प्रस्नाची जाप मेळूंक ना. तुमचें हांगा मंगेशी 

वास्तव्य आसल्यार म्हयनोभर जालो, अंत्रूज म्हालांतलो एकूय पंच, सरपंच, 
आमदार तुमचे भेटेक येवंक ना.' 

'शणै, तुमी म्हणटात ती गजाल खरी. चांफेगाळ मठांत आमचे भेटेक सगल्या 
जातीधर्माचे लोकप्रतिनिधी येतात. क्रिस्तांवांक, मुसलमानांक लेगीत आमी 
मेळटात. हांगा आमकां मेळूंक कोण्ण कसो येवंक ना हो प्रस्न आमकांय 
` पडला!' 

थोड्या वेळान स्वाम्यांनी श्रीनिवास शणैक म्हणलें, 'शणे, तुमी अशें 
करात. तुमी अंत्रूज म्हालांतल्या सगल्या पंचायतींतल्या पंचांक, सरपंचांक 
आनी आमदारांक एक चीट बरयात. ते चिटींत तुमी तांकां नमळायेन आपोवणें 
धाडात. बरयातः चांफेगाळ मठाचे स्वामी सिद्धार्थ चातुर्मास सारूक मंगेशीं 
आसात. श्रावणांतल्या निमाण्या आयतारा धा वरांचेर तुमी आमचे भेटेक येवचें, 
जेवणाचो लाब घेवनूच वच्चें.' 

ते प्रमाण श्रीनिवास शणैन चांफेगाळ मठाचे पत्रावळीचेर अंत्रूज म्हालांतल्या 
सगल्या पंचांक, सरपंचांक आनी आमदारांक आपोवणें धाडलें. स्वाम्यांनी कांय 
समाजीक वावुरप्यांक आपोवंक लायले. श्रावणांतल्या निमाण्या आयतारा ही 
बसका जाली. ते बसकेक स्वाम्यांनी अंत्रूज म्हालांतल्या सारस्वत देवस्थान 
समित्यांच्या कार्यकारिणींच्या वांगड्यांकूय आपोवणें धाडलें. 

श्रीनिवास शणेन सगल्यांक येवकार दिलो. स्वामी सिद्धार्थान म्हणलें, 'आमी 
तुमकां सगल्यांक चांफेगाळ मठांत येवपाचें आमंत्रण दितात. चांफेगाळ गांवांत 
आनी पुराय काणकोण म्हालांत आमी शेतकी मळार एक नवो प्रयोग केला, 
तो तुमी पळोवचो. अंत्रूज म्हालांतल्या सारस्वत देवळांनी फुडें सरून तुमच्या 
आधारान असोच वावर अंत्रूज म्हालांत करचो अशें आमकां दिसता. चांफेगाळ 
मठान काणकोणां कृषी विद्यापीठ उबें केलां. मोरपीर्ल निवासी शिक्षणीक संकूल 
आनी आधुनीक हॉस्पिटल स्थापन केलां. हाचो लाव सगल्या जातींधर्मांचे लोक 
घेतात. अंत्रूज म्हालांतूय चांफेगाळ मठाक असो वावर सुरू करूंक जाय. ते 
खातीर तुमचें सहकार्य हांव आंवडेतां.' 

स्वाम्यांच्या उलोवपा उपरांत कोण्ण उलोवंक उबो रावलो ना. सगले ओग्गी 
रावले. मागीर श्रीनिवास शणै परत उबे रावले. तांणी म्हणलें, 'तुमच्या मनांत 
जे उमाळे आसात ते तुमी उकतेपणान स्वाम्यां मुखार मांडात. स्वामी म्हाराज 
तुमच्या सुचोवण्यांचेर विचार करतले.' 

तरी आसतना बसकेंत किण्ण मोनेळ पातळ्ळो. बऱ्या वेळान एक जाणटेलो 
थरथरत उबो रावलो. ताणें म्हणलें, 'स्वामी म्हाराज, आमी कशे हो उलोवं ? 
इतलीं वर्सा हांणी आमचो आवाज दामून दवरला न्हू?' 

मागीर एक फुलकान्न उठली. तिणें म्हणले, 'म्हाराज, आमी आसात तीं तोंड 
धांपून बरीं आसात.' 

फाटल्यान चार-पांच तरणाट्यांचो आवाज आयलो. 

'उलयात मरे. सारकें सांगात मरे. हीच संद आसा!' 

इतल्यांत तरणाट्यां मदलोच तिशेक वर्सांचो एक तरणाटो फुडें सरलो. ताचें 
नांव देवदास. तो कोंकणींतल्यान कथा बरयतालो. नाटकां बरयतालो. नागेशींचे 
शाळेंत देवदास शिकयतालो. देवदास काळोसावळो आशिल्लो, पूण ताचें रूप 
शिरवंत आशिल्लें. ताचें नाक शिरशिरीत आशिल्ले. देवदासाचे केंस वाडिल्ले 
आनी ताणें खाड वाडयिल्लें. देवदास स्वाम्यां म्हऱ्यांत आयलो. ताणें स्वाम्यांक 
नमस्कार केलो. 

स्वाम्यांक ताणें आपलें एक पुस्तक भेट दिलें आनी म्हणलें, “स्वामी म्हाराज, 
हांव कोंकणी लेखक देवदास. गोंय महाराष्ट्रांत बच्चें न्हय आनी वेगळें उरचें 
म्हणून जें झूज जालें तातूंत हांव आशिल्लों. म्हज्या एका पुस्तकाची भेट हांव 
तुमकां दितां. हैं पुस्तक तुमी वाचात. गोंयांतल्या देवळांचो प्रस्न कितें तें तुमकां 
समजतलें. अंत्रूज म्हालांतलो हिंदू भोवजन समाज हांगाच्या सारस्वत देवळां 
पासून पयस कित्याक रावता तें तुमच्या लक्षांत येतलें. स्वामी म्हाराज, तुमी 
सारस्वत ज्या मंगेशाक, रामनाथाक, शांतादुर्गेक देव मानतात ते शेंकड्यांनी वर्सा 
पसून हांगाच्या भोवजन समाजाचे देव! ही शांतादुर्गा म्हणल्यार हांगाची सांतेर. 
हो मंगेश म्हणल्यार हांगाचो मांग. हो रामनाथ म्हणल्यार हांगाचें शिवाचे लिंग. 
हे सगले देव हांगाचो भौस आपले कुळदेव मानता. लग्ना कारणा उपरांत ह्या 
देवळांनी आपल्या सुनांक घेवन येता. ह्या देवळांनी आमच्यो बायलो दिवजां 
पेटयतात, पूर्ण स्वामी म्हाराज, तुमच्या ह्या देवळांच्या गर्भकुडींनी आमकां भितर 
घेनात. थंय आमकां अभिशेकाचो अधिकार ना. हे भेद कित्याक? तुमी ह्या 
देवळांचो इतिहास उस्तून काडात. तुमी विद्वान. तुमी पंडित. तुमकां हो इतिहास 
रोखडोच कळरलो. हेरांच्यान तुमकां फटोवंक जमचें ना. स्वामी म्हाराज, जे 
मेरेन हीं सारस्वत देवळां हिंदू भोवजन समाजाक उकतीं जावचीं नात ते मेरेन हो 
भोस तुमकां लागीं येवचो ना. काणकोण म्हालांतलो प्रस्न वेगळो. थंय बावडे 

कुणबी, धनगर लोक. तांकां ह्या प्रस्नाची जाणविकायूच ना. अंत्रूज म्हालांत 
तुमकां हिंदू भोवजन समाजाचें सहकार्य जाय जाल्यार तुमी देवळांचो प्रस्न 
सोडोवचो पडटलो.' 

अशें म्हणून देवदास बसलो. रामनाथ देवस्थानाचे अध्यक्ष श्रीधर 
तळावलीकार देवदासाक जाप दिवपाक उबे रावले. स्वाम्यांनी तांकां कुरवेनूच 
` सकयल बसयले. 

स्वामी सिद्धार्थान समारोपाचे उलोवप केलें. तांणी म्हणलें, 'हे बसकेचो 
कार्यभाग साध्य जालो. तुमी तुमचे प्रस्न आमचे मुखार मांडले. आमकां थोडो 
वेळ दियात. आमी ह्या प्रस्नाचेर वेगळ्यावेगळ्या आंगांनी अभ्यास करतले 
आनी हो प्रस्न कशे तरेन सोडोवं येता ताचेर विचार करतले. तातूंतल्यान मार्ग 
काडपाचो यत्न करतले.' 

मागीर श्रीनिवास शणेन बसका सोंपली अशें जाहीर केलें. 


>>> 


स्वामी सिद्धार्थान देवदासाचें सारस्वत देवळां संबंदीचें पुस्तक वाचून काडलें. 
मंगेशींच्या चातुर्मासाच्या वास्तव्यांत स्वाम्यांनी सारस्वतांच्या इतिहासा वयलीं 
बरींच पुस्तकां हाडून घेतलीं. गोंयचो प्राचीन इतिहास आनी सारस्वतांचो इतिहास 
हांचे ग्रंथ बरोवपी विद्वानांक भासाभास करूंक आपयले. सारस्वत देवळांतल्या 
गर्भकुडींनी भोवजन समाजाक वचूंक दिवचें काय ना, थंय तांकां अभिशेक 
करूंक दिवचो काय ना, सारस्वत देवळांचें स्वरूप खासगी काय कितें, ह्या 
देवळांनी म्हाजन जावपाचो हक्‍क भोवजन समाजाक आसचो व्हय, बायलांक 
म्हाजन जावपाचो हक्क कित्याक न्हयकारला अशे कितलेशेच प्रस्न स्वाम्यांच्या 
मनांत उपरासले. स्वाम्यांनी श्रीनिवास शणैक आपयले आनी म्हणलें, “शणे, 
तुमचें मत कितें? ह्या प्रस्नाचेर भासाभास करूंक आमी आमची सल्लागार 
समिती आपोवची व्हय ?' 

“स्वामी म्हाराज, तुमी सल्लागार समिती ही निवासी शिक्षणीक संकुला 
खातीर तुमकां सुचोवण्यो दिवंक घडयल्या. मठाच्या हेर गजालींनी हे सल्लागार 
समितीक कांयच सुवात ना. सारस्वत देवळां संबंदांतलो हो विशय खूब नाजूक. 
ताचेर स्वाम्यांनीच खूब खोलायेन विचार करून निर्णय घेवचो पडटलो. धा 

जाणांक आपयल्यार बारा मतां फुडें येतलीं. सगली चांचाळ जातली. स्वाम्यांक 
दिसता जाल्यार कांय ज्येश्ठ बुदवंत सारस्वतांक एक एकल्याक आपोवन 
स्वाम्यांनी तांची बुदूद घेवची अशी म्हजी स्वाम्यांक नमळायेची सुचोवणी.' 

स्वाम्यांक श्रीनिवास शणेचें म्हणणें पटलें. चांफेगाळ मठांत परततकच 
स्वाम्यांनी गुंडू आमोणकार, माधव पे, बा. द. सातोस्कार, पुरुषोत्तम धुमो, 
रामनाथ तळावलीकार, पांडुरंग पिसुर्लेकार, काशिनाथ दामोदर नायक, अँड. 
अच्युत उसगांवकार, डॉ. नचिकेत्‌स कामत हांकां एका एका आयतारा एकल्या 
एकल्याक आपोवणें धाडलें आनी दीसभर तांचे कडेन भासाभास केली. 

एक दीस स्वामी सिद्धार्थान श्रीनिवास शणेक म्हणलें, 'शणै, स्वामी 
अच्युतानंदा भशेन फाल्यांच्यान आमी एकवीस दिसांच्या मौन ब्रतांत वतात. 
आमकां एकांत जाय. आमी कोणाक भेट दिवचे नात. आमी फकत ध्यान 
करतले. मनन करतले. चिंतन करतले. फकत फळार घेतले.' 

दुसर्‍या दिसाच्यान स्वामी सिद्धार्थ एकवीस दिसांच्या एकांतांत गेले, फांतोडे 
पयलींच्या ब्राह्म म्हुर्ता पसून मध्यान राती मेरेन ते ध्यान, मनन, चिंतन करताले. 
पूर्ण मोन. आपणें लेगीत आपले कडेन उलयनासप. मनांत कसलोच विचार 
ना. मनांत पूर्ण शांती. सुशांत, प्रशांत, सामुद्रीक शांती, ३७ शांतिः शांतिः 
शांतिःचो अपरूप अणभव. कार्तिकांतलें मळब जशें पावसा उपरांत कुपां विणें 
निरभ' मेकळें जाता तशें मन निवळ, नितळ... ! मनांत थंडाय. मनांत चान्नें. 
मुदितेचें लख्ख चाननें. आंतरीक समाधानाचें चान्नें. बांयंतल्यान काडिल्लो 
उपाट भरिल्लो कळसो तशें मन. घसघशीत समाधान रकोवपी. शांती आनी 
मुदिता हांचें अशें हें अन्योन्य नातें. स्वामी सिद्धार्थाक दीर्घ एकांतांत ताचो 
अणभव आयलो. ह्या एकांतांत स्वाम्यांनी मनन केलें. सारस्वत समाजाच्या 
फुडारा विशीं चिंतन केलें. ह्या समाजा मुखार आशिल्ल्या प्रस्ना विशीं चिंतन 
केलें. आपल्या मनांतलो अंतर्नाद आयकलो. 

एकवीस दिसांच्या एकांता उपरांत स्वाम्यांची मुखचर्या आंतरीक तेजान उजळून 
गेल्ली. श्रीनिवास शणेन पयलेच खेपे स्वाम्यांची भेट घेतली तेन्ना स्वाम्यांनी 
प्रसन्नीत चित्तमुद्रेन तांकां म्हणले, 'शणे, एकवीस दिसांच्या एकांतवासान 
आमच्या मनाक उपाट शांती मेळ्ळी. अशा शांत मनांतूच विचारांचे तरंग 
निर्माण जातात. शणे, विचारी मनशाक एकांत जितलो म्हत्वाचो तितलीच ताका 
लोकांताचीय गरज आसता. आमी आतां लोकांतांत वचपाचें थारायलां. मठाचे 

अधिपत्य घेतकच आमी गोंया भायर वचूंक नात. साडेस वर्सांचो काळ असोच 
गेलो. फुडलीं कांय वर्सा भारतभर भोंवडी करपाचो आमचो विचार आसा. देशांत 
जंय जंय सारस्वत समाज आसा थंय थंय वचून तांकां मेळचें अशी आमची 
इत्सा आसा. इतलेंच न्हय जाल्यार परदेशांत वचून इंग्लंडांतल्या, अमेरिकेतल्या 
सारस्वत लोकांकूच न्हय, हेर भारतीयांक मेळचें असो विचार आमच्या मनांत 
. आयला. हे सगले भोंवडेंत तुमी आमच्या सांगाताक आसूंक जाय. हाचे आदीं 
मठाच्या खंयच्याच स्वाम्यांनी परदेशगमन करूंक ना. हिंदू धर्मान परदेशगमन 
हें पाप मानलां. ताचें कारण तुमकां आमी सांगतात. हजारभर वर्सा आदीं हिंदू 
धर्मातल्या सनातन ब्राह्मणांनी बोद्ध धर्माक ह्या देशांतल्यान हद्दपार केलो, पूण 
बौद्ध धर्म, बौद्ध तत्वज्ञान श्रीलंका, ब्रह्मदेश, भुतान, थायलंड, चीन, जपान 
ह्या शेजारच्या आनी पयसुल्ल्या देशांनी पातळ्ळें. भारतीय मनशाचो बोद्ध धर्मा 
कडेन आनी बोद्ध तत्वज्ञाना कडेन संपर्क येवचो न्हय हे खातीर हिंदू धर्मान 
परदेशगमन पाप मानलें. हाचे ह्या देशाच्या वेपारउद्देगाचेर खूब वायट परिणाम 
जाले. हो देश फाटीं पडलो. आमी परदेशगमन हें पाप मानपाचें दायज मोडूंक 
सोदतात. ते खातीर आमी स्वताच परदेशांत वचूंक सोदतात.' स्वाम्यांच्या 
आदेशा प्रमाण श्रीनिवास शणैन फुडल्या चार वर्सातले स्वाम्यांचे भोंवडेची 
आंखणी केली. 

कोची, बेंगळूर, मंगळूर, कुमठा, कारवार, कणकवली, रत्नागिरी, मुंबय, 
मद्रास, पाँडिचेरी, वाराणसी, दिल्ली, हरिद्वार, ऋषिकेश, श्रीनगर, लंडन, 
न्युयॉर्क, सॅन फ्रांसिस्को ह्या शारांनी स्वाम्यांनी कांय दीस रावचें, थंय 
सरभोंबतणच्या भक्तांनी तांकां मेळचें, स्वाम्यांचीं ह्या शारांनी प्रवचनां जावचीं 
अशें थारलें. 

चांफेगाळ स्वाम्यांच्या सीमोल्लंघनाक सुरवात जाली. 


XXX 
सिद्धार्थाचे भोंवडेची खबर वाचतकच सावित्रीक खोस जाली. सिद्धार्थ 
अमेरिकेक येतलो हें कळटकच प्रियंबदाकूय आनंद जालो. सिद्धार्थाचे भेटेक 


लागून ताच्या प्रवचनाक तरी वचूंक मेळटलें, भक्त म्हणून तरी ताची भेट 
घेवंक मेळटली ह्या विचारान प्रियंवदा सुखावलें. सुजातान इंग्लंडांतूच स्थायीक 

जावपाचें थारायिल्ले. सुजाताची ऑक्सफर्डाक शिकतना पॉला कडेन वळख 
जाल्ली. वळखीचें रुपांतर मोगांत जाल्ले. सुजाता आनी पॉल हांणी लग्न 
जावपाचें थारायिल्ले. पॉल गणितांत संशोधन करतालो. 'विदेशी नितींत आनी 
झुजांत गेम थियरीचो उपेग' ह्या विशयाचेर ताणें डॉक्टरेट घेतिल्ली. सिद्धार्थ 
इंग्लंडाक येतलो हें कळटकच सुजाता आनंदभरीत जालें. सिद्धार्था वांगडा 
सुशीलानूय इंग्लंडाक येवचें अशें ताणें कळयलें. सुशीलान तें मान्य केलें. 
कावेरीच्या मरणा उपरांत सुशीलाक केन्ना काय सुजाताक मेळन अशें जाल्लें. 
ताका पॉलाकूय मेळपाक जाय आशिल्लें. सुशीलान आपले इंग्लंड, अमेरिकेचे 
भोंबडेंत वांगडाच येवचें अशें सिद्धार्थान सुचयलें. सुशीलाक इतले दीस 
गोंयां भायर रावप जमचें नाशिल्लें, पूण प्रियंवदान ताका आगरो केलो. निमाणें 
सुशीलान इंग्लंड आनी अमेरिका दोनूय देशांची भोंवडी सिद्धार्था वांगडा करची 
अशें थारलें. 

सावित्रीची सिद्धार्थाक चीट आयली. सावित्रीन बरयिल्लें 

प्रिय सिद्धार्थ, तुका आशिर्वाद. 

एकवीस दिसांच्या एकांता उपरांत तुवें सीमोल्लंघन करपाचो बरो निर्णय 
घेतलो. देशविदेशाची भोंवडी करतकच तूं अणभव गिरेस्त जातलो. तुजे नदरेचें 
क्षितीज पयसावतलें. व्यापक जातलें. बोगद्यांत आशिल्ल्या मनशाक दिसता 
हें बोगद्यांतल्यान दिसता तितलेंच मळब. बोगद्यांतल्यान भायर सरतकच ताका 
मळबाचें व्हडपण कळटा, ते मेरेन कळना. एकांताक लोकांताची जोड दिले 
बगर मनशाचें गिन्यान परिपक्व जायना. तूं बौद्ध तत्वज्ञानाचो विद्वान. तुका हांवें 
सांगूंक जाय अशें ना, पूण हांवें जें बोद्ध धर्मा विशीं वाचलां, तातूंत म्हाका 
समजला तें इतलेंचः महायान पंथाचे बोद्ध भिक्षू एकांतांतूच ध्यानधारणा करूंक 
लागले, तांणी लोकांत सोडलो. बौद्ध धर्माक दुर्गती लागपाचें हें एक कारण. 

हांव भारतभरच्या जेलींनी भोंवत आसां. मणिपूराक गेलें. थंयच्या बायलांचे 
प्रस्न वेगळे. बिहाराच्या बायलांचे प्रस्न वेगळे. आतां हांव श्रीनगराचे जेलींत 
आसां. काश्मीर कितलींशींच वर्सा भारतांत आसा, पूण काश्मीरी लोकांक 
अजून आपूण भारताचो वांटो अशें दिसना. ज्यो काश्मीरी बायलो जेलींत 
आसात त्यो चोरयो, खून करून जेलींत येवंक नात. त्यो राजकी गुन्यांव 
केल्ल्यान जेलींत आयल्यात. काश्मीर आझाद जावचें अशी तांची मागणी. ते 
खातीर तांणी घोशणा दिल्यो. बशी फोडल्यो. पुलिसांचेर फातर मारले. हांगाच्यो 

बायलो सामक्यो धीट. त्यो फार मारूंक लेगीत फाटीं पळयनात. तांकां काश्मीर 
हें स्वतंत्र राष्ट्र जाल्लें जाय. हांव रात रात तांचे कडेन उलयत आसां. तांचे 
उमाळे समजून घेतां. मुळांत काश्मीरी मुसलमान हे सुफी पंथांतल्यान आयले. 
तांचो सभाव हिंसक न्हय. परिस्थितीन ह्यो बायलो हिंसक जाल्यात. हांव तांचीं 
मनां समजून घेवंक सोदतां. हांव तांकां घेवन प्रधानमंत्री इंदिरा गांधीक मेळूंक 
. सोदतां. संवादान कितलेशेच प्रस्न सुट्टात अशें म्हजें मत जालां. इंदिराजी ही 
बायल जाल्ल्यान ती ह्या बायलांचें काळीज समजून घेतली अशी म्हाका आशा 
आसा. 

खूब बरयन दिसता, पूण हांगाच थांबतां. 

बरो करून राव 

तुजी आई. 

सिद्धार्थान चीट वाचली. तिचो उमो घेतलो. एकांताक लोकांताची जोड मेळूंक 
जाय हें तत्व सावित्रीक अणभवान कळिल़्ें. सिद्धार्थान तें फकत तत्वज्ञानांतल्यान 
वाचि्लें. सिद्धार्थाच्या मनांत विचार आयलो: लोकांतांत आयिल्ले अणभव, 
तांचेर एकांतांत चिंतन करतकच ताची अनुभुती जाता. लोकांतांत आमी अणभव 
पुंजायतात. हो अणभवाचो सांठोः गांठवल. एकांतांत तांचे अनुभुतीचें संचीत 
जाता. मनीस फकत विद्वान जावन उपकारना. तो प्रज्ञावान जावंक जाय. ते 
खातीर ताचो जिणे कडेन सतत संपर्क जाय. जिणेची वार ताणें तोडूंक जायना! 


XXX 


चांफेगाळ मठाच्या स्वाम्यांचो चातुर्मास आषाढांत सुरू जाता. ह्या म्हयन्या 
सावन फुडले चार म्हयने ते चांफेगाळ मठांतल्यान भायर सरून दुसरे कडेन 
रावूंक वतात. चांफेगाळची स्वामी सिद्धार्थान ही परंपरा मोडली. स्वाम्यांचें 
सीमोल्लंघन त्या वर्साच्या दसऱ्या पसून सुरू जालें. स्वामी सिद्धार्थ चांफेगाळ 
मठांतल्यान सगल्यांत पयलीं कोची शारांत गेले. श्रीनिवास शणे तांचे वांगडा 
आशिल्ले. कोचीचे दामोदर मल्ल्या आनी हेर भक्तांनी स्वाम्यांक उर्बेभरीत 
येवकार दिलो. दुसऱया दिसा कोची शारांत स्वामी सिद्धार्थाचें प्रवचन जालें. हें 
प्रवचन इंग्लीशींत आशिल्ल्यान ताका सारस्वत भक्तां वांगडाच हेर लोकांनीय 
गर्दी केली. 

आपल्या प्रवचनांत स्वामी सिद्धार्थान सांगलें, 'कोची शार हें उकतें शार. 
स्वागतशील शार. ओपन सिटी. शेंकड्यांनी वर्सा आदीं ह्या शारान सिरियन 
क्रिस्तांवांक येवकार दिलो. जुदेव धर्माच्या लोकांक आलाशिरो दिलो. पुर्तुगेज 
लोक आयले. कोची हें भोळें शार. पुर्तुगेज वेपारी आयले. ते वेपार धंदो करून 
वतले अशा विचारान कोची शारान तांकां येवकार दिलो. गोंयांतल्यान सारस्वत 
आयले ते हांगाचेच कशे जाले. हांगाची भास शिकले. हांगाचे मातयेंत रुजले. 
समस्त भारतभुंयेचें हें वेशिश्ट्य. हांगा पारशी भाव आयले. गुजरातच्या राजान 
तांकां सांगलें : हांगा रावपाक सुवात ना. पारश्यांच्या फुडाऱ्यान दुदाचो उपाट 
भरिल्ठो पेलो हाडलो आनी तातूंत मूठभर साकर घाली. दुदाचो एकूय थेंब रकलो 
ना. दुदांतले साकरे भशेन पारशी लोक भारतीय 

संस्कृतायेंत मिस्तुराद जावन गेले. आक्रमक जावन मुसलमान आयले, 
पूण मागीर मागीर ते लेगीत हांगाचे संस्कृतायेचो वांटो जाले. मुसलमानांनी 
आमच्या देशाचे संस्कृतायेचें वस्र भरजरी केलें. संगीत, चित्रकला, शिल्पकला, 
वास्तुकला, पाककला, भाशा, साहित्य सगल्या मळाचेर तांणी योगदान दिलें. 
मुसलमान येवचे पयलीं आमी वस्रां आंगा भोंवतणीं गुठलायताले. मुसलमानांनी 
आमकां शिवणकला शिकयली. आमच्या देवळांक गोपुरां आशिल्लीं. आमचे 
कडेन स्तूप आशिल्ले. घुमट नाशिल्ले. घुमट बांदपाची कला आमकां 
मुसलमानांनी शिकयली. मुसलमानांनी तबलें हाडलें. नथ हाडली. साकरभात, 
जिलबी, सामोसो, बिर्याणी, भर्त ह्यो खावपाच्यो गजाली मुसलमानांनी हाडल्यो. 
पुर्तगेजांनी बटाट, तोमात, मिरसांग, अनस, काजू, लारांजां हाडलीं. तांणी 
आंब्याचौं नवीं नवीं गार्फा तयार केलीं. ब्रिटीशां खातीर आमकां इंग्लीश भास 
शिकूंक मेळ्ळी. ब्रिटीशांनी ह्या देशांत रेल्वे हाडली. पुर्तुगेजांनी आनी ब्रिटीशांनी 
गोंयांत आनी देशांत हेर कडेन सती आनी हिंदू धर्मातल्यो हेर वायट रिती 
कायद्यान बंद केल्यो. भावांनो आनी भयणींनो, मुसलमान, पुर्तुगेज आनी ब्रिटीश 
हांचे सत्ते खाला आमचो देश उरिल्ल्यान देशाचें उपाट लुकसाणूय जालें. ना 
अशें न्हय, पूण मुळांत ह्या एका वेळार बळिश्ट आशिल्ल्या देशांत हे आक्रमक 
पावलेच कशे हो प्रस्न आमी आमकां विचारचो पडटलो. ताची जाप सोदतना 
आमकां कळटलें : हिंदू धर्मात जातीभेद आनी अंधसद्धा हांणी थैमान घाल्लें, 
समाज एकसंध उरूंक नाशिल्लो. ज्योतिशा सारक्या फटकिय्या शास्त्राचेर राजा 
विस्वास दवरताले. पंचांग पळोवन मराठ्यांनी पानिपताच्या तिसऱ्या गेर्राची 

येवजण केल्ली. तातूंत तांचो पराभव जालो हातूंत अजाप कांयच ना. गोंयांत 
बांयंत उंडो घाल्यार तें घर क्रिस्तांव जालें अशें मानताले. ब्राह्मणां आड आनी 
क्षत्रियां आड शेतकामती आनी शुद्र बंड करीत म्हणून तांकां शस्त्रां बाळगुपाचेर 
आनी श्रां चलोवपाक शिकपाचेर बंदी आशिल्ली. भारतीय इतिहासांत छत्रपती 
शिवाजी आनी महात्मा गांधी ह्या दोनूच महापुरसांनी भोवजनांक जेन्ना आपल्या 
झुजांत वांटेकार करून घेतले तेन्नाच आमकां ह्या देशांतल्यान परकी लोकांक 
भायर धांवडावपाक येस मेळ्ळें हें तुमी लक्षांत दवरूक जाय. देखून आयज 
जरी आमी एके ज्ञातीचे स्वामी आसले तरी विंगडविंगड ज्ञातीं समाजांची आनी 
तांच्या मांची, स्वाम्यांची गरज आसा काय कितें हो प्रस्न उबो जाता!' 

स्वाम्यांच्या प्रवचनाक दिसाळ्यांनी मोटी प्रसिद्धी दिली. कांय सनातनी 
सारस्वतांक स्वाम्यांचें भाशण उस्तुर्‍यां गेलें. श्रीनिवास शणैक ताची सुलूस 
लागली. श्रीनिवास शणै स्वाम्यां लागीं गेले आनी तांणी स्वाम्यांक म्हणलें, 
'स्वामी म्हाराज, तुमचें फाटल्या आयताराचें प्रवचन बर्‍याच सारस्वत भक्तांक 
मानवलें अशें दिसना. मुसलमानां विशीं लोकांचीं मतां अजून खर आसात. तांचे 
विशीं कितेंय बरें उलयल्यार लोकांक पटना. दुसरें, तुमी ज्ञाती संस्था आसच्योच 
न्हय असोय विचार मांडलो. तो लेगीत भक्तांक आवडलो ना.' 

स्वामी सिद्धार्थ मुमुरखे हांसले. तांणी म्हणलें, 'शणे, हाचे फुडें आमच्या 
कार्यकाळांतलो दुसरो खंड सुरू जाता. पयल्या खंडांत आमी रचनात्मक वावर 
केलो. दुसरो खंड संघर्शात्मक वावराचो आसतलो हातूंत दुबाव ना. जांकां 
आमचे मुसलमानां विशींचे विचार आवडूंक नात तांणी स्वामी विवेकानंदाचे 
समग' खंड वाच्चे. स्वामी विवेकानंदांनी मुसलमानांची जी तुस्त तोखणाय केल्या 
ती वाचून हे भक्त तोंडांत बोटां घालतले. आज्ञानाचो काळोख गिन्यानाच्या 
वाखरान पयस करतना कांय खेपे घाय जावं येता, शणै. ताका उपाय ना. ज्ञाती 
हें भारतीय समाजवेवस्थेंतलें दुयेंस अशें आमी मानूंक जाय. जाती नाशिल्लो 
हिंदू समाज निर्माण करप ही आमची मोख आसूंक जाय.' 

“माफ करात, स्वामी म्हाराज. मागीर चांफेगाळ मठाचें कितें जातलें ?' 

'शणे, अशे ज्ञातीचे मठ उरूंक जायनात. चांफेगाळ मठ आयज सारस्वत 
ज्ञातीचो मठ. फाल्यां तो हिंदू धर्मातल्या सगल्या जातींतल्या लोकांचो मठ 
जावंक जाय.' 

'स्वामी म्हाराज, मागीर वैश्य समाजाचे मठ आसात, दैवज्ञ समाजाचे मठ 

आसात. तांचें कितें ?' 

'शणे, ब्राह्मण समाजान पयलें पावल घालूंक जाय. मागीर हेर समाज तांचें 
अनुकरण करतले. क्रिस्ती धर्म, मुसलमान धर्म हांचो विस्तार जावंक पावलो 
हाचें मुखेल कारण म्हणल्यार ह्या धर्मा मदीं जाती नात. भारतांत जें धर्मांतर 
जालें तातूंत चडांत चड लोक जातीभेदाक, अस्पृश्यतायेक विटून मुसलमान, 
क्रिस्ती धर्मांत गेले अशें इतिहास सांगता. डॉ. बाबासाहेब आंबेडकरांच्या 
फुडारपणा खाला लाखांनी दलीत भावभयणीं हिंदू धर्मांतल्यान बोद्ध धर्मांत 
गेल्यो हें हालींहालींचें उदाहरण तुमकां खबरूच आसा, शणे.' 

स्वामी म्हाराज, तशें जाल्यार गोंयांत क्रिस्ती जाल्ल्या पयलींच्या हिंदूंनी 
आपआपल्यो जाती कश्यो सांबाळून दवरल्यो? अजून क्रिस्तांव बामण, 
क्रिस्तांव चाड्डे कशे आसात ?' 

'शणे, हिंदू धर्मातल्या जातींचो प्रभाव कितलो खर तें हाचे वयल्यान कळटा. 
क्रिस्तांव जावनूय ह्या लोकांचें जातीचें खत पुसून गेलें ना. हो एक आडवाद, 
पूण ह्या आडवादानूच मूळ नेम अदीक घट जाता, शणे.' 

स्वामी म्हाराज, आतां आमी हांगाच्यान मंगळूराक वतले. मंगळूरचे लोक 
खूब धमीक आनी सनातनी. मेंगळूराक हिंदू सनातनी संस्थांचे वावुरपीय आसात. 
मंगळूराक प्रवचन दितना स्वाम्यांनी जतनाय घेवची.' 

स्वामी सिद्धार्थान शणैचें म्हणणें आयकून घेतलें आनी ते हांसले. 


>>> 


मंगळूर शारांत बस्ती वामन शानभाग, केशव पै, माधव बिजूर आनी हेर 
भक्तांनी स्वाम्यांक उर्बेभरीत येवकार दिलो, पूण स्वामी सिद्धार्थाचे कोचीतल्या 
भाशणांतले विचार आयकून मंगळूर शारांतल्या सनातनी हिंदू संघटणांचे वावुरपी 
खवळ्ळे. तांणी काळे बावटे दाखोवन स्वाम्यांचो निशेध केलो. स्वामी सिद्धार्थ 
हिंदू धर्मांत फूट घालूंक सोदतात देखून तांकां मंगळूर शारांत प्रवचन करूंक 
दिवचें न्हय असो अर्ज तांणी मंगळूरच्या कलॅक्टराक केलो. कलॅक्टरान तो 
भायर उडयलो. स्वामी सिद्धार्थाच्या प्रवचनाक लोकांनी उपाट गर्दी केली. 


कसलोय बोवाळ जायत म्हणून जिल्ल्याधिकाऱ्यान सभाघरांत पुलीस बंदोबस्त 
दवरलो. 

स्वामी सिद्धार्थान आपल्या प्रवचनांत सांगलें, 'हिंदू धर्माचो आद्य आचार्य 
शंकराचार्य हांणी भारतीय तत्वज्ञानांत पूर्वपक्ष, उत्तरपक्ष, खंडनमंडन आनी 
अनुमान अशी रीत घालून दिली. पूर्वपक्षांत आपणें कितें सांगपाचें तें मांडप. 
उत्तरपक्षांत आपल्या विरोधकांची भुमिका सांगप. खंडनमंडनांत विरोधकांच्या 
विचारांचे खंडन करप आनी अनुमानांत फावो तो निश्कर्श काडप अशी ती 
रीत. भारतीय तत्वज्ञानांत अशे तरेन विरोधी विचाराक मान दिवपाची चाल 
आसा. अस्तंती तत्वज्ञानांत थिसीस, अण्टी थिसीस आनी सिंथॅसीस म्हणल्यार 
विचार, विरोधी विचार आनी ह्या दोनूय विचारांतल्यान निर्माण जाल्लो नवो 
विचार अशे तरेची मांडणी केल्या. देखून नव्या, आपल्याक मान्य ना अश्या 
विचारांक विरोध करप हें मागाशिल्ल्या, असंस्कृत समाजाचें लक्षण. रानटी 
समाजाचें लक्षण. अवलक्षण! भारतीय समाजपुरसाक तें अवनिती कडेन व्हरतलें 
हातूंत दुबाव ना. फाटल्या शतकांत गोंयांत सारस्वत समाजांत एकीबेकीचो वाद 
जालो. सारस्वत ज्ञातींत स्मार्थ, वैश्णव, बारदेसकार आनी चित्रापूर अश्यो चार 
उपजाती आसात. तातूंतल्या स्मार्थ आनी वैश्णव ह्या उपजातीं मदीं मोटें वैर 
आशिल्लें. शिव आनी विष्णू हांचे मदलें हें पुरातन झगडें. स्मार्थाल्यो धुवो 
वैश्णव सून करिनासले. वैश्णवांक स्मार्थ उणाक मानताले. वैश्णव कपडे “शींव' 
म्हणिनासले. कपडे 'विष्णू' कर म्हणटाले. इतल्या सकयल्या पांवड्यार तें झगड़ें 
गेल्लें. काळांतरान एकीच्या पंगड़ाचें जेत जालें. आयज स्मार्थ, वैश्णवां मदींच 
न्हय सारस्वतांच्या हेर उपजातीं मदींय रोटीबेटीचे वेव्हार जातात. 

एका काळार भावाभयणींचीं लग्नां जातालीं. यम आनी यमीचें लग्न जाल्लें 
हें तुमी जाणात. फुडें फुडें ही चाल बंद जाली. आयज भयणीच्या लग्नांत 
लज्जाहोमांत भाव ल्हायो घालता. हो विधी म्हळ्यार भाव भयणी वयलो 
आपलो लग्नाचो हक्क सोडटा. ताचे उपरांत लग्नां हीं एकाच गोत्रांत जातालीं. 
फुडें एका गोत्रांत लग्नां जावप बंद जालीं. आतां असो काळ येवंक जाय, आपले 
जातींत लग्नां जावप बंद जावंक जाय. अशें जाल्यारूच जाती ना जातल्यो. हिंदू 
समाज एकसंघ जावपाची प्रक्रिया सुरू जातली. हे गजालीक कांय लोक आनी 
कांय संघटणा खर विरोध करतल्यो. आयज सतीची चाल बंद जाली. विधवा 
विवाह बंद जाले. घोवाच्या मरणा उपरांत बायलांचीं माथीं बोडकीं करपाची 
वाश्ट चाल बंद जाली. त्या वेळार हे लोक आनी ह्यो संघटणा आशिल्ल्यो 
जाल्यार ह्यो चाली परंपरेन चलत आयल्यात अशें म्हणून त्यो बंद करूंक विरोध 

करतल्यो आशिल्ल्यो. अशा विरोधाक आमी भियेवंक जायना. अशा विरोधाक 
राजा राम मोहन रॉय भियेले नात. अशा विरोधाक महात्मा ज्योतिबा फुले 
भियेले नात. अशा विरोधाक साने गुरुजी भियेले नात. मागीर आमी कित्याक 
भियेवपाचें ? आमी भिजूड न्हय! आमी मेल्ले आवयचें दूद पियेवंक नात. ह्या 
देशाक तिख्याचे स्नायू आनी वज्राचीं काळजां आशिल्ले नौजवान जाय अशें 
स्वामी विवेकानंद म्हणटाले. उत्तिष्ठत्त, जाग्रत, प्राप्य वदान्निबोधत्त म्हणल्यार 
उठात, जागे जायात. तुमी हातांत घेतिल्लो वावर पूर्ण जाले बगर ओगी रावूं 
नाकात हो तांचो संदेश विसरूं नाकात.' 

ताळयांचो गडगड जालो. सगल्या लोकांनी उबे रावून स्वामी सिद्धार्थाक 
परबीं दिलीं. स्वाम्यांचे विरोधक शेळेले. स्वाम्यांच्या प्रवचनाक देशभरच्या 
दिसाळ्यांनी आनी दूरदर्शनाचेर प्रसिद्धी मेळ्ळी. 


XXX 


प्रियंवदाची सिद्धार्थाक चीट आयली. प्रियंवदान बरयिल्लें: 

प्रिय सिद्धार्थ, 

तूं अमेरिकेक येतलो हें कळटकच म्हाका खूब खोस जाली. हांव तुका 
मेळपाक येतां. तुजे वांगडा सुशीलमामा येतलो हें कळटकच आनंद जालो. 
लंडनाक तुमकां सुजाता आनी पॉल मेळटलीं. भोंवडेक वचपाचो निर्णय घेवन 
तुवें बरें केलें. तुज्या कोचीच्या आनी मंगळूरच्या प्रबचनांचे रिपोर्ट हांबें वाचले. 
तुजे प्रवचन प्रत्यक्ष आयकुपाची उमळशीक म्हाका लागल्या. फाटल्या म्हयन्यांत 
हांवें म्हजे आवयक तिकेट धाडल्या. ती आतां हांगा म्हजे वांगडा तिनेक म्हयने 
रावतली. हांव तिका अमेरिका भोंवडावन दाखयतलें. म्हजो प्रबंध फुडें पावत 
आसा. अमेरिकेतल्या खापऱ्यां परस भारतातल्या दलितांची समाजीक आनी 
अर्थीक परिस्थिती चड बरी आसा अशा निश्कर्शा कडेन हांव पावलां, पूण 
म्हजो गायूड सँम्युएलसन ताचे कडेन सहमत ना. आमचे दोगांयचे हे गजाली 
कडेन मतभेद जाल्यात. देखून प्रबंध पूर्ण करपाक कळाव लागतलो अशें दिसता. 
तीन म्हयन्यां आदीं हांगा गोंयच्यान डॉ. नचिकेतस कामत व्हिजिटींग लॅक्चरर 
म्हणून आयिल्लो. तो हांगाच शिकला. तूं ताका बळखता. ताचे कडेन म्हजी 
बरी इश्टागत जाली. म्हज्या निश्कर्शा विशीं नचिकेतसा कडेन भासाभास केली. 

नचिकेतस म्हज्या निश्कर्शा कडेन सहमत आसा. भारतांत परत वतकच ताणें 
म्हाका कांय संख्याशास्त्रीय माहिती धाडपाचें आस्वासन दिलां. नचिकेतसाचे 
विचार तुजे भशेन प्रागतीक आशिल्ल्यान म्हाका तो आवडलो. ताका तुजे विशीं 
उपाट आदर आसा. आई सध्या काश्मीराचे बंदखणींत आसा अशें कळ्ळें. मदीं 
हांव बिहारांत गेल्लें तेन्ना आई मेळिल्ली. आईचेंय मत म्हाका विचारूंक जाय. 
तूं अमेरिकेक पावूंक ना, पूण तुर्वे खापर्‍यां विशीं वाचलां आसतलें. देखून तुजेंय 
मत कळय. केन्ना काय उरिल्लीं वर्सा वच्चीं काय जालां. तुजे अमेरिकेचे भेटेची 
तारीख कळय. वाट पळयतां. 

- तुजे प्रियंवदा. 

प्रियंवदाची चीट मेळटकच सिद्धार्थान रोखडीच ताका जाप बरयली. 

प्रियंवदा, 

तुजी चीट पावली. तुवें तुजे आवयक अमेरिकेक व्हरून बरें केलें. तुका 
नचिकेतस कामत मेळ्ळो हें कळटकच खोस जाली. नचिकेतस हो खूब बुदवंत 
आनी सृजनशील तरणाटो. ताचे विचार प्रगतशील आनी फुडारिल्ले. अमेरिकेक 
शिकून आयिल्ल्या तरणाट्यां मदीं असो तरणाटो मेळप कुस्तार. अमेरिकेक 
शिकून आयिल्ल्या वा थंय स्थायीक जाल्ल्या भारतीयां मदीं एक अपराधित्वाची 
भावना आसता. ते खातीर ते सनातनी आनी हिंदुत्ववादी जातात. ज्ञान, विज्ञान 
आनी तंत्रज्ञान हांचें शिक्षण आनी प्रशिक्षण घेवनूय ते आपले भितर फावो ती 
विज्ञाननिश्ठा केळयनात. भारतांतल्या दलितांची अर्थीक स्थिती अमेरिकेतल्या 
खापऱ्यां परस अदीक बरी आसा म्हणप समा जावचें ना, पूण तांची समाजीक 
स्थिती खूब बरी आसा आनी तांचो अर्थीक फुडार उज्वल आसा. डॉ. बाबासाहेब 
आंबेडकरां सारको फुड़ारी लाबिल्ल्यान भारतीय दलितां मदीं आत्मसन्मानाची 
कीट पेटल्या. अमेरिकी खापऱ्यां मदीं एके तरेची वैफल्यग्रस्तताय आसा. 
तातूंतल्यान ते वेसनांत गुंतल्यात. भारतीय दलीत अशा उपभोगवादा पसून 
पयस आसात. अमेरिकी खापर्‍यां मदीं शाळा गळटेचें प्रमाण सुमारा भायर 
आसा. हाचे उरफाटें भारतीय दलितांक शिक्षणाचें म्हत्व कळ्ळां. शिक्षणाचे 
निसणी वयल्यान जिणेंत आपणाक वयर सरूंक जमतलें हाची जाणविकाय 
तांकां जाल्या. तुजो गायूड सँम्युएलसन हाणें भारताक भेट दिले बगर तो तुज्या 
मता कडेन सहमत जावचो ना. 

आमी जूनाचे पंदरा तारखे उपरांत इंग्लंडाक आसतले आनी जुलय म्हयन्यांत 


सावित्री / 9] 


अमेरिकेक आसतले. विमानाच्यो तिकेटी काडटकच कळयतां. 

बरें मागून 

- सिद्धार्थ 

सिद्धार्थाची चीट प्रियंवदान तीन-चारदां वाचली. डॉ. सॅम्युएलसनाक 
भारताक भेट दिवंक लावचें हो सिद्धार्थाचो विचार ताका पटलो, पूण ताचे 
पयलीं सिद्धार्थाची अमेरिका भेट चड म्हत्वाची आशिल्ली. 


KKK 


स्वामी सिद्धार्थ मुंबय पावले ते मेरेन ते सेलेब्रिटी जाल्ले. कोची आनी मंगळूर 
शारांत केल्ल्या प्रवचनां उपरांत तांकां उपाट प्रसिद्धी मेळिल्ली. मुंबय तांच्या 
प्रवचना खातीर षण्मुखानंद हॉलाची वेवस्था करची पडली. मुंबयच्या प्रवचनांत 
स्वामी सिद्धार्थान सांगलें, 'देवान मनशाची निर्मणी करूंक ना. मनशान देव हे 
संकल्पनेक जल्म दिला. देव हे संकल्पनेचो जल्म भंयांतल्यान जाला. जेन्ना 
मनांतल्यान भ॑य नश्ट जातलो तेन्ना देवाची गरज सोंपतली. देवाचें मुळावें 
रूप राखण्याचे आशिल्लें हें तुमी लक्षांत घेयात. पंढरपूरचो विठोबा घेयात. 
मुळांत तो गवळ्यांचो देव. तो गोरवांचो राखणो. ताचोच देव जालो. फुडें फुडें 
गवळ्याच्या कानडी देवाचें ब्राह्मणीकरण जालें. ताका विष्णूचो अवतार मानूंक 
लागले. विठोबा पंढरपूरच्या ब्राह्मणांच्या, पंड्यांच्या ताब्यांत गेलो. अशा वेळार 
साने गुरुजीक आमरण उपोशण करचें पडलें आनी पंढरपूरचें विठोबाचें देवूळ 
दलितां खातीर उकतें करचें पडलें. फुडें आचार्य विनोबा भावे खातीर हें देवूळ 
सर्वधर्मियां खातीर उकतें जालें. आमचीं सगलीं देवळां आतां भोवजनां खातीर 
उकतीं जावंक जाय. आमचे देव गर्भकुडीचे बंदखणींतल्यान मुक्त जावंक जाय 
अशें तुमकां दिसना ? 

आमचे मदीं सगल्यांत स्रेश्ठ कोण आसत जाल्यार तो काळ. ह्या काळाक 
जल्म ना. म्हणून तो अनादि. ह्या काळाक मरण ना. म्हणून तो अनंत. हो काळ 
सर्वस्रेश्ठ. ह्या काळाक आमी नमन करुया. ह्या काळाक आमी वंदन करुया. 
'कालाय तस्मै नमः” म्हणीत त्या काळपुरसाचें बोट आमी धरुया. काळाक 
कोणाच्यानूच आडावं नजं. जे जे काळाक आडावंक वतात तांकां हो काळपुरूश 
शेंवटून उडयतलो. काळा फुडें कोणाचें कांयच चलचें ना. हो काळपुरुशूच 

सगलीं देवळां, सगल्यो गर्भकुडी भोसा खातीर उकत्यो करतलो. 

कालाय तस्मे नमः 

कालाय तस्मै नमः 

कालाय तस्मै नमः ' 

स्वामी सिद्धार्थाच्या प्रवचनाची खर प्रतिक्रिया गोंयभरच्या सारस्वतां मदीं 
` पातळ्ळी. स्वाम्यांनी आतां भोंवडी सोंपोवची, प्रवचनां दिवपाचें बंद करचें 
आनी चांफेगाळ मठांत परतुचें अशे रकाद श्रीनिवास शणैक येवंक लागले. 
श्रीनिवास शणेन कांयच कानामनार घेतलें ना. जून म्हयनो लागलो. श्रीनिवास 
शणेन स्वाम्यांच्या इंग्लंडाचे, अमेरिकेचे भोंवडेची तयारी सुरू केली. 


>>> 


लंडनच्या हिश्रो एरपोर्टार सुजाता आनी पॉल सिद्धार्थाक आनी सुशीलाक 
येवकार दिवपाक आयलीं. गणीत हो सिद्धार्थाचोय आवडीचो विशय. सिद्धार्थान 
पॉला कडेन गणिता विशीं भासाभास केली. 

सिद्धार्थान पॉलाक सांगलें, 'शुन्याचो सोद भारतांत लागलो. निराकार, निर्गूण 
ब्रह्माचे तत्व मानपी भारतीय तत्वज्ञानांक शुन्याची संकल्पना स्विकारपाक कांयच 
अडचण आयली ना. अल्ला हो निराकार आसता अशें मानपी इस्लामानूय 
शुन्याक येवकार दिलो, पूण क्रिस्ती धर्मान मात दोन तीन शेंकडे शुन्याक 
विरोध केलो. शुन्याक येवकार दिल्यार ईश्वरान विश्वाची निर्मिती केली हे 
बायबलांतले संकल्पनेक लोक विरोध करतले हे भावनेंतल्यान क्रिस्ती धर्मान 
शुन्याक विरोध केलो. फुडें मात शुन्याचो स्विकार करचोच पडलो.' 

पॉलान सिद्धार्थाक सांगलें, 'भाशेचो जल्म जावचे पयलीं मनीस चिन्नांचो 
उपेग करतालो आनी तातूंतल्यान गणीत निर्माण जालें. भास मागीर तयार 
जाली. कालांतरान भासो सोंपतल्यो, पूण गणीत उरतलें. संगणकांत चिन्नांची 
वा आंकड्यांची भास उरतली. देखीक ] म्हळ्यार हांव, 0 म्हळ्यार उदक 
आनी 50 म्हळ्यार जाय अशें थारायलें जाल्यार , 0, 50 म्हळ्यार म्हाका 
उदक जाय असो अर्थ जातलो. 

एका तेंपार भाशेंत संस्कृताय आपली समाजीक स्मृती सांठोवन दवरताली. 
आतां संस्कृताय आपलें अणभवांचें गांठवल गणितांत सांठोबन दवरतली.' 

'मनीस आनी रोबो हांचे संबंद कशे आसतले हें लेगीत गणीत थारायतलें,' 
सिद्धार्थान म्हणलें. 

'एका अत्युच्च पांवड्यार गणिताचेंय तत्वज्ञान जाता. गणीत हें फकत शास्त्र 
न्हय. तें एक जिवन तत्वज्ञान. शुन्य आनी एक हातूंत गणीत जिणेंतलें बायनरी 
द्वैत पळयता आनी अनंताच्या, इन्फिनिटीच्या रुपांत ताका अद्वैता कडेन व्हरता. 
गणीत, खगोलशास्त्र आनी तत्वज्ञान हांचो त्रिवेणी संगम एका अत्युच्च बिंदू 
कडेन जाता. त्या बिंदूची हयन्हयशी सुलूस मेळटकच कळटा ह्या विश्‍वाची 
निर्मिती केन्नाच जावंक ना. हें विश्व अनादि काळा पसून हांगा अशेंच आसा 
आनी अनंत काळा मेरेन अशेंच आसतलें.' 

सिद्धार्थाची आनी पॉलाची भासाभास रंगत गेली. 

दुसऱया दिसा लंडनच्या आल्बर्ट हॉलांत स्वामी सिद्धार्थाचें प्रवचन जालें तेन्ना 
लंडनांतल्या आनी सरभोंवतणच्या भारतीय लोकांनी आल्बर्ट हॉल खचाखच 
भरून रकतालो. 

स्वामी सिद्धार्थान आपल्या प्रवचनांत सांगले, 'भारताचो इतिहास म्हणल्यार 
उत्तर भारताचो इतिहास अशे नदरेन आमी पळयतात. भारताच्या इतिहासा कडेन 
दाक्षिणात्य नदरेन पळोवपाची गरज आसा. भारतीय पुराणांत दशावताराची 
कल्पना आसा. ह्या दशावतारांतलो एक अवतार वामनाचो. विष्णूचो अवतार 
वामन दक्षिणेतल्या असूर बळी राजाच्या माथ्यार आपलें पावल दवरून ताका 
पाताळांत धाडटा अशी पुराणकथा आमी वाचतात. ह्या वामनाचें एक्कूय देवूळ 
भारतांत ना, पूण बळीराजाच्या नांवान केरळांत आयजूय ओणमाची परब जाता. 
महाराष्ट्रांतलो शेतकामती 'शेतां भातां पिकूं दी, बळीराजाचे राज्य येवं दी' अशी 
प्रार्थना करता. बळीराजा हो लोकराजा अर्वाचीन काळांत भारतीय इतिहासांत 
जावन गेलो आसूंक जाय. ते बगर ताची याद इतलीं वर्सा समाज मानसांत 
उरची नाशिल्ली. छत्रपती शिवाजी आनी पेशव्यांचो इतिहास सोडलो आनी 
हैदर अली, टिपू सुलतान हांकां कुशीक काडले जाल्यार विध्य पर्वता खालच्या 
एकाय राजाक भारतीय इतिहासांत फावो ती सुवात दिवंक ना. विजयनगरचो 
राजा रामदेव जावन गेलो. बहामनी राजवट जाली. भोज, चालुक्य, पल्लव, 
शिलाहार, राष्ट्रकूट, कदंबा ह्या राजघराण्यांचो इतिहास जे तरेन भारताच्या 
इतिहासांत येवंक जाय ते तरेन येवंक ना. भारताचो इतिहास चडसो ब्रिटीशांनी 
बरयला. भारतीय संस्कृताय ही आर्य संस्कृताय ह्या अपसमजान तांणी हो 

इतिहास बरयला. आर्य भारतांत येवचे आदीं भारतांत द्रवीडांची प्रगत थव्ठावी 
संस्कृताय आशिल्ली. संस्कृत ही प्राकृत भाशांची आवय अशें म्हणपूय खरें 
न्हय. संस्कृता पयलीं हांगा प्राकृत भासो आशिल्ल्यो. गुणाढ्यान पैशाच्ची 
भाशेंत कथीसरित्सागर सारको काणयांचो संग्रह आशिल्लो ग्रंथ बरयिल्लो. हांगा 
पाली, अर्धमागधी, मळ्याळम्‌, तमीळ, उडिया, कन्नडा अशो दाक्षिणात्य भासो 
. आशिल्ल्यो. ह्या भाशां मदलीं उतरां घेवन संस्कृत भास गिरेस्त जाल्या. जशें 
विंगडविंगड ल्हान ल्हान न्हंयांचें उदक घेवन गंगा न्हंयेचें पात्र विस्तृत जाता तशी 
संस्कृत भास प्राकृत भाशांतलीं उतरां घेवन समृद्ध जाल्या. गंगा ही ल्हान न्हंयांची 
आवय म्हणप जितलें चूक तितलेंच संस्कृताक प्राकृत भाशांची आवय म्हणप 
चूक अशें आमकां दिसता. हिंदू ज्या ग्रंथाक पवित्र मानतात ते भगवद्गीतेचेरूय 
बोद्ध ग्रंथ धम्मपदाचो प्रभाव दिश्टी पडटा. भगवद्गीता म्हणल्यार सगल्या 
हिंदू तत्वज्ञानाचे संकलन. भगवद्गीता वाचून कांयच निश्कर्श काडूंक मेळना. 
उरफाटें, मनांतलो गोंदळ वाडटा. भगवद्गीता म्हळ्यार भारतीय तत्वज्ञानाच्या 
मळा वयलें घड़याळाचें दुकान. जशें घड़याळींच्या दुकानांत खूब घडयाळां 
आसतात आनी प्रत्येक घडयाळ वेगळो वेळ दाखयता देखून खरो वेळ किते तें 
कळना तशें भगवद्गीता वाचतकच गीता कितें सांगूंक सोदता तें कळूंक कुस्तार 
! रामायण आनी महाभारत ह्या ग्रंथांची निर्मिती बुद्धा उपरांत विष्णू अवताराचें 
म्हत्व वाडोवंक आनी बुद्धाचें म्हत्व उणें करूंक जाल्ली आसूंक जाय. रावण हो 
श्रीलंकेचो बोद्ध राजा आशिल्ल्यान ताका उणाक रचपाक रामायण रचलें अशें 
कांय बोद्ध संशोधकांचे म्हणणें आसा. हें विधान अतिरंजितूय आसूं येता. मुळांत 
देवळांची संकल्पना ही भारतीय संस्कृतायेंत बौद्ध विहारां उपरांत आयली. 
रामायणांत आनी महाभारतांत एकाय देवळाचो उल्लेख ना हें तुमी लक्षांत 
घेयात. महाभारतांत आमकां भारतीय इतिहासांतलो मातृसत्ताक कुटुंब पद्दती 
कडल्यान पितृसत्ताक कुटुंब पद्दती कडेन वचपी कालखंड दिश्टी पडटा. हिंदू 
संस्कृताय ही सहिष्णू संस्कृताय अशें तुमी वाचतात. हें लेगीत तितलें खरें न्हय. 
हिंदू, क्रिस्ती, इस्लाम खंयचीच संस्कृताय पुरायपणान सहिष्णू वा आक्रमक 
नासता. काळाचे गरजे प्रमाण आनी आपल्या अस्तित्वा खातीर ती कांय खेपे 
आक्रमक तर कांय खेपे सहिष्णू जाता. हिंदूंनी चार्वाकाचे, लोकायताचे ग्रंथ 
लासले. बोद्धांचे विहार मोडून उडयले. बोद्ध धर्म अहिंसेचो, शांतिकायेचो 
संदेश ताका दिता. हो धर्म जपानाक पावलो, पूण जपानी मनशांच्या गुणसुत्रांतलें 

पशुतुल्य क्रौर्य उणें करूंक जमलें ना. इतिहासांत जपानी मनशांचें क्रौर्य आमी 
पळयलां आनी बौद्ध धर्माक मान सकयल घालूंक लायल्या. धर्म फकत देख 
दिता : मनीस धर्माची शिकवण कितली आपणायता ताचेर समाजाचें बरें वायट 
थारता. घोड्याक तुमच्यांनी उदक पियेवंक व्हरूं येता, पूण उदक पियेवप काय 
ना तें घोड़ो थारायता.' 

अस्खलीत इंग्लीशीन केल्ल्या स्वामी सिद्धार्थाच्या थोड्याश्या प्रक्षोभक 
प्रवचनाक इंग्लीश दिसाळ्यांनी भोव मोटी प्रसिद्धी दिली. बिबीसीन स्वाम्यांची 
खास मुलाखत घेतली. कँ्रीज विद्यापिठान स्वामी सिद्धार्थाक फुडल्या वर्सा 
भाशण दिवपाक आमंत्रण दिलें. 

स्वामी सिद्धार्थाच्या प्रवचनाचो रिपोर्ट भारतांतल्या दिसाळ्यांनी छापून 
आयलो तेन्ना कांय हिंदुत्ववाद्यांनी स्वाम्यांच्या विचारांचेर खर टिका केली. 
नामवंत इतिहास संशोधक रोमिला थापर हांणी मात खास लेख बरोवन स्वामी 
सिद्धार्थान उक्तायिल्ल्या मतांचें समर्थन केलें. 

स्वामी सिद्धार्थाचें न्युयॉर्क विमानतळाचेर आगमन जालें तेन्ना अमेरिकेतले 
भारतीय तांकां येवकार दिवंक विमानतळार आयिल्ले. स्वामी सिद्धार्थ भारतीय 
भक्तांनी हाडिल्ल्या हारतुर्‍्यांचो स्विकार करीत गाडये कडेन वता आसतनाच 
तांची नदर प्रियंबदाचेर गेली. प्रियंवदा धवीफुल्ल साडी न्हेशिल्लें. ताणें गळ्यांत 
काळ्या मणयांची माळ घाल्ली. प्रियंबदान आंबाडो घाल्लो. कितल्या वर्सांनी 
सिद्धार्थ प्रियंबदाक पळयतालो. ताचें सौंदर्य तशेंच सतेज आशिल्ले. दोळ्यांची 
नदरानदर जाली. धांवत येवन सिद्धार्थाक वेंग मारची अशें प्रियंवदाक जालें, 
पूण ताणें आपल्याक सांबाळ्ळें. सिद्धार्थाक ताणें मंद मुमुरखें स्मितहास्य दिलें. 
सिद्धार्थान प्रियंवदा कडेन पळोवन पळोवंक नाशिल्ले भशेन केलें. खीणभर 
प्रियंवदा निरशेलें, पूण मागीर ताका सिद्धार्थ स्वामीपदार आसा ताची याद जाली. 
भक्तांचे गदेत प्रियंवदाय फुडें सरलें. हेर भक्तां भशेन ताणें स्वाम्यांक नमस्कार 
केलो. अचकीत फुडें सरून प्रियंवदान सिद्धार्थाचे हात हातांत घेतले आनी 
भक्त ताचो उमो घेता अशें भासोवन ताच्या हातांचो उमो घेतलो. सिद्धार्थाचे 
आंग शिरशिरलें. उमो घेतां घेतां प्रियंवदा सिद्धार्थाच्या बोटाक ल्हवूच चाबलें. 

ताणें सिद्धार्थाच्या दोळ्यांक दोळो दिलो. सिद्धार्थान आशिर्वादाचो हात वयर 
काडलो, पूण प्रियंवदाच्या माथ्यार हात दवरतना सिद्धार्थाचो हात थरथरपाक 
लागलो. 

रातचो न्हिदचे पयलीं सिद्धार्थाच्या मनांत विचार आयलो. 'आतां अमेरिकेचे 
भोंबडेंत सावळे भशेन प्रियंवदा म्हजी फाट सोडचें ना. म्हजेंय मन ताचेच 
भोंबतणीं घुंबत रावतलें. शे! अमेरिकेक येवपाचेंच न्हय!' 

न्युयॉर्काक स्वामी सिद्धार्थाचीं बौद्ध तत्वज्ञानाचेर दोन प्रवचनां जालीं. 
पयल्या प्रवचनांत स्वाम्यांनी बोद्ध तत्वज्ञानाचो सारांश श्रोत्यांक सोंपे, सुबोध 
भाशेंत सांगलो. दुसऱया प्रवचनांत आयच्या काळांत बोद्ध तत्वज्ञान संदर्भहीन 
जालां व्हय हो प्रस्न विचारून आपणेंच त्या प्रस्नाची जाप सोदपाचो यत्न केलो. 

ह्या प्रवचनांत स्वामी सिद्धार्थान सांगले, 'आयज संवसार सात तरांच्या 
आतंकवादांनी घुसपला. पयलो, धर्माचेर आधारिल्लो, मूलतत्ववादी, बायलांचेर 
बंधनां हाडपी, परंपरानिश्ठ रुढींचें प्रस्थ माजोवपी, अल्पसंख्यांकांचो दुस्वास 
करपी, स्टॅम सेल, गर्भपात, उत्क्रांतीवाद ह्या विज्ञानीक सोदांक आनी संशोधनांक 
विरोध करपी क्रिस्ती, इस्लामीक, हिंदुत्ववादी, शीख आतंकवाद. 

दुसरो, आपल्या वाठाराचे स्वायत्तताये खातीर, स्वातंत्र्या खातीर, आपल्या 
वाठाराचे अस्मितायेची राखण करपा खातीर भायल्यांचो, हेरांचो दुस्वास करपी 
वंशीक, प्रांतीय असो आतंकवाद. 

तिसरो आतंकवाद म्हणल्यार अर्थीक शोशणाची प्रतिक्रिया म्हणून साम्यवादी 
तत्वज्ञानांतल्यान किल्ललो माओवादी, नक्षलवादी तरेचे संघटीत हिंसेचो मार्ग 
आपणायिल्लो लोकशायेचेर विस्वास नाशिल्लो आतंकवाद. 

चवथो, अमेरिकेचो आत्मकेंद्री, सुवार्थी, उद्धट, अहंमन्य असो लश्कराच्या 
बळग्यार हेर राष्ट्रांचेर घुरयो घालपी, तांच्या कारभारांत धवळाधवळ करपी 
नवसाम्राज्यवादी आतंकवाद. 

पांचवो, अमेरिकेच्या आतंकवादाची प्रतिक्रिया म्हणून तेलगिरेस्त मुस्लीम 
राष्ट्रांनी पातळिल्लो, आंतरराष्ट्रीय पांवड्यार भोशीक हिंसा करपी आतंकवाद. 

संवसारांतलो सवो आतंकवाद एक अतिनैतीक, तात्वीक रुपडें घालून येता. 
आधुनिकीकरणाक, उदरगतीक, शारीकरणाक, उद्देगीकीकरणाक तो विरोध 
करता. पर्यावरणाचें बंदेर दाखोवन पर्यावरणीय मूलतत्ववादा कडेन वचपी, 
नैतीक अहंमन्यतेन आपलें तेंच खरें मानपी, कायदे मानिनासपी, शासन 

वेवस्थेचो आदर करिनासपी, समाजांत अवेवस्था, कॅओस, उच्छाद मांडपी हो 
आतंकवाद. 

सातवो आतंकवाद, भोवराष्ट्रीय कंपनी, देशांतर्गत व्हडल्यो कंपनी आनी 
गिरेस्त, भ्रश्ट राजकारणी, नोकरशा हांच्या वाळटी, टर्मायूट मोहांतल्यान, 
अतिहव्यासांतल्यान अर्थीक मळार दुबळ्यांच्या केल्ल्या शोशणाच्या रुपान 
दिश्टी पडटा. 

संवसाराक आयज ह्या सात तरांच्या आतंकवादाच्या सोरपांनी रेवाडला. 
अशा वेळार अहिंसेचो, शांतिकायेचो, मानवतावादाचो, सगल्यांच्या 
कल्याणाचो विचार करपी विज्ञाननिश्ठ, नितीप्रधान, ईहवादी, कर्मप्रवण अशा 
बौद्ध तत्वज्ञानाच्यान संवसाराक नवी दिका दाखोवं येता. देखून दर एकल्यान 
बुद्ध विचार समजून घेवप गरजेचें. वेगवेगळ्या धर्मांचे, देशांचे शेकड्यांनी लोक 
आयज बुद्धाच्या धम्म विचाराक येवकार दितात ही व्हड खोशयेची गजाल. 
सर्वकाल सुसंगत असो बुद्धाचो सर्वमंगल मध्यममार्ग आमी सगले आपणावया.' 

प्रवचना उपरांत प्रस्नोत्तराचें सत्र जालें. एका भारतीयान स्वाम्यांक प्रस्न 
विचारलो, 'युवर होलीनॅस, हाव वील यू कॅटेगोरायज भगत सिंग? वॉज ही अ 
फ्रिडम फायटर ऑर वॉज ही अ टेररिस्ट ?' 

स्वामी सिद्धार्थान प्रस्नाची जाप दितना म्हणलें, 'हांगा साध्य आनी साधन 
हांचो संबंद येता. आतंकवाद्यांचे साध्य आनी साधन दोनूय चुकीचीं आसतात. 
भगतसिंगाक भारताचें स्वातंत्र्य जाय आशिल्लें. ताचें साध्य बरोबर आशिल्ले. 
ताणें आपणायिल्लो हिंसेचो मार्ग चुकीचो आसत. देखून भगतसिंग हो 
आतंकवादी न्हय, तो स्वातंत्रसैनिकूच अशें म्हणूंक जाय. तुमकां खबर नासतलें. 
खूब उणे पिरायेचेर भगतसिंग हुतात्मो जालो. भगतसिंग स्वातंत्र्यसैनिकूच न्हय, 
एक विचारवंतय आशिल्लो. ताची देवाचेर सद्धा नाशिल्ली. हांव नास्तीक 
कित्याक? हें भगतसिंगाचें पुस्तक तुमी मुजरत वाचूंक जाय.' 

एका तमीळ भारतीयान स्वाम्यांक प्रस्न केलो, 'तुमी क्रिस्ती, इस्लामी, 
हिंदुत्ववादी, शीख आतंकवादाचो उल्लेख केलो, पूण बौद्ध आतंकवादाचो 
उल्लेख तुमी कित्याक केलो ना? श्रीलंकेत बौद्ध धर्माचे लोक जाफना वाठारांत 
तमीळ लोकांचेर कशे अत्याचार करतात ते तुमकां खबर ना? एके तरेचो 
शासकी आतंकवादूच न्हय तो? तुमी बोद्ध पंडित म्हणून तुमी बोद्ध धर्माक 
वेगळ्या मापान तोलतात व्हय?” 


98 / सावित्री 


स्वामी सिद्धार्थान सांगलें, 'धर्मीक आतंकवादांत आतां बौद्ध आतंकवादाचोय 
आसपाव करचो पडटलो. लंडनांत केल्ल्या प्रवचनांत आमी सांगिल्लें: 
जपानांत सगले लोक बौद्ध धर्मीय आसुनूय इतिहासांत जपानी लोकांनी उपाट 
क्रोर्य केलें. ब्रह्मदेशांत बौद्ध धर्मीय हिंदुत्ववाद्यांक लज दिसची अशे तरेचो 
जहाल मूलतत्ववाद घेवन बसल्यात. तुमी म्हणटात ती गजाल सामकी खरी. 
श्रीलंकेंत बोद्ध धर्मियांनी तमीळ लोकांचेर खूब अत्याचार केल्यात. धर्माचे 
उजू शिकवणेक मानवी सभावांतलें क्रौर्य उणें करूंक जमना हेंच खरें. हांव 
स्वता पुरायेन नास्तीक, पूण बोद्ध तत्वज्ञान मानतां. कांय लोक नास्तिकूच न्हय 
जाल्यार खंयचेंच तत्वज्ञान मानिनात तें हेच खातीर. तांच्या म्हणण्या प्रमाण 
मानसशास्त्राची उदरगत जातली तेन्ना खंयच्याच धर्मतत्वज्ञानाची मनशाक गरज 
उरची ना.' 

सभाघरांत प्रियंवदा हजर आशिल्लें. ताणेंय स्वाम्यांक प्रस्न विचारलो, 'तुमी 
पर्यावरणा संबंदान इतली तोंकाची भुमिका कित्याक घेतात ?' 

स्वामी सिद्धार्थान जाप दिली, 'आमी पर्यावरणा विशीं तोंकाची भुमिका 
घेनात. कांय लोक पर्यावरणा संबंदान तोंकाची भुमिका घेवन उदरगतीक विरोध 
करतात तें आमकां मान्य ना. हाचे उरफाटें, पर्यावरण संवेदनशीलताय नासतना 
केल्ली उदरगत, केल्लें उद्देगीकीकरणूय आमकां मान्य ना. बौद्ध तत्वज्ञान 
मध्यम मार्ग सांगता. समाजाक उदरगत जाय. तातूंतल्यान रोजगार तयार जाता. 
तातूंतल्यान सरकाराक महसूल मेळटा. समाजाक संतुलीत पर्यावरणाची गरज 
आसा. ते बगर फावो तसो पावस पडचो ना. ग्लोबल वॉर्मिंगाचो प्रस्न सुटचो ना. 
आमकां आमची जैवीक संपदा राखून दवरूंक जाय. उदरगतीच्या वॉशिंग्टनाचे 
तरसादीन ती नश्ट जावंक जायना. उदरगत आनी पर्यावरण हातूंतलो सुवर्णमध्य 
स्कॅण्डेनेव्हियन देशांनी, स्वित्झलॅण्डान सादला. तांची देख आमी घेवंक जाय.' 

प्रियवंदाक आनीक एक प्रस्न विचारूंक जाय आसलो, पूण आयोजकांनी 
ताका तो विचारूंक दिलो ना. हेर कितल्याश्याच जाणांकूय प्रस्न विचारूक जाय 
आसले. प्रस्नोत्तरीचें सत्र बरेंच रंगलें. 


XXX 
न्युयॉर्काक स्वामी सिद्धार्थान आकांतवादा विशीं केल्ल्या भाशणाक 

अमेरिकेच्या दिसाळ्यांनी आनी टिव्ही चॅनलांनी खूब प्रसिद्धी दिल्ली. विधानांचें 
संवेदनशील आनी राजकी स्वरूप पळोवन स्वामी सिद्धार्थाक अमेरिकेंतल्या 
सनातनी संस्थांच्या वावुरप्यां कडल्यान भिरांत आसूं येता हे नदरेन स्वामी 
सिद्धार्थाक सरकारान राखण दिली. तांचीं प्रवचनां आनी तांकां मेळपी लोकांचेर 
क्लोज सर्कीट टिव्हींतल्यान नदर दवरली. न्युयॉर्काक स्वामी सिद्धार्थ धा दिसां 
वयर उरले. खूब भक्‍त तांकां मेळपाक आयले. तांचे कडेन भासाभास करपाची 
तांची इत्सा आसली. एका सांजवेळा श्रीनिवास शणेन स्वामी सिद्धार्थाक तांकां 
मेळूंक सोदतल्यांचीं नांवां दाखयलीं. तातूंत एक नांव आशिल्लें: मीस प्रियंवदा 
चित्रे. प्रियंबदाक मेळचें काय ना हाचेर ते रातीं सिद्धार्थान खूब विचार केलो. 
आपल्या अर्जात प्रियंवदान आपल्याक स्वाम्याची एकट्यानूच भेट घेवंक जाय 
अशें म्हणिल्लें. प्रियंवदाची भेट घेतना म्हऱ्यांत श्रीनिवास शणे आशिल्ले बरे 
असो विचार सिद्धार्थाच्या मनांत आयलो, पूण प्रियंवदाक तें आवडचें ना हें 
ताका खबर आशिल्ले. निमाणें आयतारा सांजे सातांक प्रियंवदान मेळपाक 
येवचें असो रेकाद सिद्धार्थान श्रीनिवास शणै कडल्यान धाडलो. प्रियंवदा चॅरी 
कलराचो चुडिदार घालून आयिल्लें. ताणें गळ्यांत मोतयांची माळ घाल्ली. 
म्हऱ्यांत कोण्ण नाशिल्ल्यान सिद्धार्थ एकचित्त प्रियंवदा कडेन पळयत रावलो . 
प्रियंवदा खरेंच सुंदर दिसतालें. आतां तर ताच्या तोंडार बुदवंतकायेचें तेज 
मारतालें. प्रियंवदा सिद्धार्था म्हऱ्यांतल्या आसनाचेर बसलें. 

ताणें म्हणले, “सिद्धार्थ, तूं म्हाका एकलो मेळटलो काय ना हाचो म्हाका 
दुबाव आशिल्लो. तुका मेळून मनांतल्यान खूब खोस जाली. नाजाल्यार मन 
खातलें आशिल्लें.' 

'प्रियंवदा, म्हाकाय तुका मेळपाचें आशिल्ले. प्रत्यक्ष मेळपांत एक वेगळीच 
गोडी आसता. चिटी बरोवन एकामेकाक मेळप जायना. तूं कशें आसा, 
प्रियंवदा ? तुजो प्रबंध खंय पावला ?' 

"सिद्धार्थ, म्हजो प्रबंध आतां चालीक लागला. तुजे सुचोवणे प्रमाण हांव 
आतां डॉ. संम्युएलसनाक घेवन भारताचे भोंवडेक वचपाचें आसा. पयर तुजे 
प्रवचन खरेंच बरें जालें. तुज्या लंडनाच्या प्रवचनाचो रिपोर्टूय हांवें वाचलो. 
तुजी अमेरिका भोंवडी गाजतली अशें दिसता.' 

प्रियंवदा, म्हज्या प्रचनांतल्यान हांव एक वेगळो - रिफ्रेंशिंगली नवो विचार 
मांडूंक सोदतां. लोकांची मानसीकताय बदलूंक जाय. जशें आमी दोळ्यांच्या 

दोतोरागेर वचून ओक्लाचें भिंग बदलून घेतात तशें आमचे नदरेचें भिंग बदलूंक 
जाय. 

'सिद्धार्थ, पूण म्हाका भिरांत दिसता. तूं जतनाय घे. चडूच प्रक्षोभक विधानां 
करूं नाका. सिद्धार्थ, म्हज्या मनांत केन्ना केन्ना असो विचार येताः तूं स्वामी 
पदावयल्यान मुक्‍त जातकच तुवें गोंयांत वा भारतांत रावचेंच न्हय. तुवें हांगा 
अमेरिकेक येवचें. हांगाच्या विद्यापिठांत तुवें शिकोवचें. तुका संशोधन करपाक 
हांगा चड मेकळीक आसा.' 

सिद्धार्थ कांयच उलयलो ना. प्रियंवदा उठलें. ताणें सिद्धार्थाचो हात हातांत 
घेतलो आनी अचकीत सिद्धार्थाच्या ओंठांर ओंठ तेंकोवन ताचें चुंबन घेतलें. 
खीणभर सिद्धार्थ त्या सर्गीय सुखांत गुल्ल जालो. आपूण स्वामी हें तो विसरलो. 
एक दोन खिणांनी ताणें स्वताक सांबाळ्ळो आनी ताणें प्रियंबदाक कुशीन 
सारलें. 

“प्रियंवदा, हें कितें करता? हांव स्वामी हाची जाणविकाय तरी दवर.' 

“सॉरी सिद्धार्थ, म्हज्यान रावूं नजं जालें.' सिद्धार्थाच्या ओठा वयले आपल्या 
लिपस्टिकाचे दाग पुशीत प्रियंवदान म्हणलें. 

“प्रियंवदा, चल तूं आतां. चड वेळ तुवें हांगा अशें रावप बरें दिसना.' 

प्रियंवदा गेलें. सिद्धार्थ निरशेलो. आपणें खूब व्हडली चूक केल्या अशें 
ताका दिसलें. 

ती गजाल तितल्यारूच सोंपली ना. क्लोज टिव्ही सर्किटाचेर सँक्युरिटी 
गार्डान एक सुंदर तरणाटी हिंदू स्वाम्याक कीस दिता तें पळयलें. ही सॅन्सेशनल 
न्यूज जातली हें ताका कळ्ळें. ताणें खूब पयशे घेवन हो फोटो टिव्ही चॅनलांक 
आनी दिसाळ्यांक विकलो. ते रातीं सगल्या टिव्ही चॅनलांनी आनी दुसऱया 
दिसा दिसाळ्यांनी 'रोमान्स ऑफ हिंदू स्वामी वीथ यंग ब्युटीफूल लेडी' म्हणून 
फोटो झळकलो. मागीर इन्व्हेस्टिगेटीव्ह जर्नलिझम सुरू जालें. प्रियंवदा चित्रे 
ही स्वामी सिद्धार्थाची मोगीण आनी स्वामी सिद्धार्थ हो आजल्म ब्रह्मचारी 
न्हय, ताचे तिचे कडेन शरिरसंबंद आशिल्ले, स्वामी सिद्धार्थ चार वर्सा उपरांत 
स्वामीपदा वयल्यान देंवतलो आनी प्रियंवदा कडेन लग्न जातलो, हो फटकिरो 

- फेक - स्वामी अश्यो खबरो येवंक लागल्यो. वचत थंय स्वामी सिद्धार्थाक 
लोक काळे बावरे दाखोबन ताचो निशेध करूंक लागले. भारतीय भक्तांनी 
ताचीं फुडलीं प्रवचनां रद्द केलीं. भारतांत आनी गोंयांत अमेरिकेक स्वाम्यांनी 

आपले मोगिणीचें चुंबन घेवन भारताचें नाक कापलें अशी भावना जाली. 
श्रीनिवास शणैक स्वाम्यांची फुडली भोंवडी कवळची पडली. स्वामी सिद्धार्थ 
गोंय विमानतळार पावले तेन्ना हिंदुत्ववादी संघटणा आनी स्वाम्यांचे सनातनी 
भक्त हांणी काळे बावटे दाखोवन तांचो निशेध केलो. स्वामी सिद्धार्थान आतां 
बेगोबेग स्वामीपदा वयल्यान सकयल देंवचें अशी मागणी शिश्यगण करपाक 
लागले. 

चांफेगाळ मठांत पावतकच स्वामी सिद्धार्थ प्रायश्चीत म्हणून एकवीस दिसांच्या 
मौन व्रतांत, उपासांत आनी एकांतवासांत गेले. श्रीनिवास शणेचेर लोकांनी 
्रस्नांचो शिंवर केलो. मठाच्या आयजवेरच्या पांचशीं वर्सांच्या इतिहासांत 
खंयच्याच मठाचो स्वामी कांय कारणान मठाच्या स्वामीपदा वयल्यान सकयल 
देंवलो अशें उदाहरण नाशिल्लें. श्रीनिवास शणे चिंतेस्त जाले. तांणी स्वाम्यांचो 
एकवीस दिसांचो एकांतवास सोंपतकच स्वामी सिद्धार्थूच किते निर्णय घेतात तें 
पळोवया अशें सांगून तांणी भक्तांक थारावन दवरले. 

आपले ल्हानशे करणेन सिद्धार्थ इतलो अडचणींत आयलो हें पळोवन प्रियंवदा 
चितेस्त जाली. सावित्रीक आपल्या पुताचेर हें नस्तें बालंट आयलां हें आयकून 
खूब दुख्ख जालें. अशा वेळार आपणें गोंयांत आसूंक जाय अशें ते आवयक 
दिसलें. सावित्रीन आपली बदली गोंयचे आग्वाद जेलींत करून घेतली. 


KKK 


स्वामी सिद्धार्थाचो एकवीस दिसांचो एकांतवास सुरू जालो. तांणी उदका 
बगर कसलेंच अन्न घेवप बंद केलें. पुराय दीस स्वामी सिद्धार्थ ध्यानांत, 
चितनांत, मननांत सारताले. आपलें वैराग्य उणें पडलें हाची जाणविकाय 
स्वाम्यांक जाली. बुद्धा फाटल्यान सतत मार लागिल्लो तसोच दरेका बैरागी 
मनशा फाटल्यान मोह लागता. विश्वामित्र ऋषी लेगीत ह्या मोहाक बळी 
पडलो. आतां हाचें प्रायश्चीत म्हणल्यार लोकांचे मागणे प्रमाणे स्वामीपदा 
वयल्यान सकयल देंवप? ना! अशे तरेन सकयल देंवप म्हणल्यार गुन्यांव मान्य 
करप. ना! उरिल्लो चार वर्साचो कार्यकाळ पूर्ण करप. 

एकवीस दिसांच्या एकांतवासा उपरांत स्वामी सिद्धार्थान श्रीनिवास शणेक 
आपोवन सारस्वत सभेचें आयोजन करपाचो आदेश दिलो. स्वाम्यांच्या 

आदेशा प्रमाण पंदरा दिसां उपरांतच्या आयतारा श्रीनिवास शणेन सारस्वत 
सभा आपयली. सारस्वत सभेक भक्तांनी उपाट गर्दी केली. हे सारस्वत सभेक 
जेलराची अनुमती घेवन सावित्रीय हजर रावली. 

श्रीनिवास शणेन सगल्यांक येवकार दिलो. तांणी स्वाम्यांच्या कोची, मंगळूर, 
मुंबय, लंडन, न्युयॉर्क भोंबडेचो वृत्तांत भक्तां मुखार सादर केलो. कोचीक, 
मंगळूराक, मुंबयंत आनी लंडनाक जाल्लें प्रवचन आनी न्युयॉर्काक जाल्लीं दोन 
प्रवचनां हांच्यो व्हिडियो कॅसेटी भक्तांक दाखयल्यो. तीं विद्धत्तापूर्ण प्रवचनां 
आयकून भक्तां मदल्या खूब जाणांनी ताळयांचो गडगड केलो. वातावरण 
बरेंच निवळ्ळें. मागीर श्रीनिवास शणेन प्रियंवदाचे भेटेंत कितें जालें तें भक्‍तांक 
सांगलें. अमेरिकेंत सादे गजालीचें संन्सेन्शनलायझेशन कशें करतात तेंवूय 
सांगलें. मागीर श्रीनिवास शणेन भक्तांक उलोवपाची संद दिली. 

रामनाथ तळावलीकार उठून उबे रावले. तांणी म्हणलें, 'परदेशांत स्वाम्यांनी 
एके तरणाटेचें चुंबन घेवप म्हणल्यार हिंदू धर्माची, सारस्वत ज्ञातीची आनी 
चांफेगाळ मठाची विटंबणा अशें म्हाका दिसता. स्वामी भक्तांक प्रायश्चीत 
दितात. आतां स्वाम्यांनी स्वता प्रायश्चीत घेवंक जाय. तांणी आपूण जावन 
चांफेगाळ मठाचे स्वामीपद सोडपाक जाय. 

नरोत्तम शंखवाळकारान तांकां तेंको दीत म्हणलें, “हिंदू धर्माची परदेशांत 
शी थू जाली. आमच्या देशाचें स्वाम्याचे करणे खातीर नाक कापलें. हाचे 
फुडें हिंदू धर्माच्या सगल्या स्वाम्यां कडेन परदेशांतले लोक दुबावान पळयतले. 
फाटल्या शेंकड्यांत स्वामी विवेकानंद अमेरिकेक गेल्ले आनी आपल्या कर्तुबान 
तो देश जिखून ते भारतांत परतले. भारतांत येतकच हांगाच्या राजांनी स्वामी 
विवेकानंदाक रथांत बसयले. घोड्या जाग्यार स्वता उबे रावन तांणी रथ ओडलो 
आनी तांकां येवकार दिलो. आमी येवजिल्लें: आमच्या स्वाम्यांकय आमी 
असोच येवकार दितले. आमच्या नशिबांत हें दुर्भाग्य आशिल्लें.' 

एका फाटोफाट एक सारस्वत स्वाम्यांचे करणेचेर टिका करूंक लागले. 
तांणी स्वाम्यांचें पद सोड़चें अशी मागणी करूंक लागले. अशा वेळार सावित्री 
उठून उबी रावली. तिणें उलोवंक सुरवात केली तेन्ना सदाशिव केणयान तिका 
आडायत म्हणलें, “बाय गे, मठाचे हे सारस्वत सभेंत बायलेक उलोवपाक 
सुवात ना. तूं आयल्या जाल्यार सभाघरांत बस आनी आमी उलयतात तें 
मोनेपणान आयक.' 

सदाशिव केणयाचीं तीं उतरां आयकून सावित्री इंगळ्या भशेन पेटली. तिणें 
म्हणलें, 'कोणें थारायिल्लें मठाचे हे सारस्वत सभेंत एके बायलेक उलोवंक 
सुवात ना म्हणून ? मठाची घटना आसा तुमच्या ? मठाचे नेम आसात? दाखयात 
म्हाका! बायलांनी खंय मोनेपणान बसचें आनी दादले सांगतात तें आयकुचें! 
कसलो नेम हो? हाचे फुडें दादल्यांनी मोनेपणान बसचें पडटलें आनी बायलो 
उलयतात तें आयकुचें पडटलें!' 

सभाघरांत किण्ण मोनेळ पातळ्ळो. ही बायल कोण हाची फुतफूत आयकुप्यां 
मदीं जावंक लागली. कोणें तरी सांगलें: ही स्वामी सिद्धार्थाची आवय, सावित्री! 
हीच ती कापाझदादीची, जिणें घोवाचो फार मारून खून केलो! हीच ती बायल 
जी आपूण जावन जेलींत पंचवीस वर्सांची ख्यास्त भोगता! 

सावित्री फुडें उलोवंक लागली, 'हांव सावित्री. स्वामी सिद्धार्थाची आवय - 
सावित्री. स्वामी जावचे खातीर सिद्धार्थान त्याग केला हें तुमी लक्षांत घेयात. 
स्वता जावन सिद्धार्थ स्वामी जावंक येवंक ना. ताका अच्युतानंद स्वाम्यांनी 
स्वामी जावंक आपोवणें धाडिल्लें. सिद्धार्थान आपलें पुर्वायुश्य लिपोवन 
दवरूक ना. प्रियंवदा ही सिद्धार्थाची मोगीण. तारुण्याच्या भरांत तिणें सिद्धार्थाचें 
चुंबन घेतलें. स्वामी सिद्धार्थान तिचें चुंबन घेवंक ना. स्वाम्यांनी खीणभरांत 
तिका कुशीन सारली. हे करणेंत दोश आसलोच जाल्यार प्रियंवदाचो, स्वामी 
सिद्धार्थाचो दोश कांयच ना! आतां हांव वतां आनी फुडें बशिल्ल्या ह्या 
जाणटेल्याक वेंग मारतां. दोश कोणाचो? म्हजो काय ह्या जाणटेल्याचो ? 
स्वामी सिद्धार्थ स्वामीपदा वयल्यान चार वर्सा उपरांत देंवतलोच तो आयज 
देंवलो म्हणून ताचें लुकसाण कांयच जावचें ना. उरफाटें, चांफेगाळ मठाचेंच 
लुकसाण जातलें. दुसरें अशें, तुमी स्वाम्याक स्वामीपदा वयल्यान देंवयल्यार 
जगलोकाक दिसतलें स्वाम्यांनी खरेंच गुन्यांव केला. तुमी सगले बुदवंत लोक. 
शांत तकलेन तुमी चिंतात. हांव सिद्धार्थाची आवय म्हणून तुमकां सांगिना. 
फाटलीं एकवीस वर्सा भारताच्या विंगडविंगड राज्यांच्या कादयांनी हांव वावर 
करतां. सत्य हें भोवमुखी आसता. जे वटेन तुमी सत्या कडेन पळयशात तशें 
तुमकां खरें फट दिसता. दिसाळ्यांतल्यान आनी टिव्ही वयल्या खबरां वयल्यान 
तुमी तुमचीं मतां केलीं जाल्यार तुमकां खरें कितें फट कितें हाची कांयच सुलूस 
लागची ना.' अशें म्हणून सावित्री सकयल बसली. 

मागीर गुंडू आमोणकार उठून उबे रावले. तांणी म्हणलें, 'स्वामी सिद्धार्थाचीं 

स प्रवचनां तुमी आयकलीं. स्वामी सिद्धार्थ हे प्रज्ञावान आनी शीलवान स्वामी. 
अशा मनशाक आमी स्वामीपदा वयल्यान सकयल देंवपाक सांगल्यार इतिहास 
आमकां क्षमा करचो ना. फाटल्या आठ वर्सा मदीं स्वामी सिद्धार्थान चांफेगाळ 
मठाक एक खेरीत फुडारपण दिलां. फुडल्या चार वर्सा भितर तांच्या फुडारपणा 
ख़ाला चांफेगाळ मठाक उज्वल भवितव्य आसा देखून हाचें ताचें आयकून चूक 
करूं नाकात.' 

डॉ. नचिकेत्स कामत हांणी म्हणलें, 'जे अमेरिकेन स्वामी सिद्धार्थाची 
नाचक्की केली तेच अमेरिकेतली विद्यापिठां स्वामी सिद्धार्थ मठाच्या स्वामीपदा 
वयल्यान सकयल देंवल्यार हजारांनी डॉलर्स पगार दिवन तांकां प्रोफेसर म्हणून 
आपयतलीं. अमेरिकेची ही डिकॉटॉमी, हें फटींगपण लक्षांत घेयात. अमेरिकी 
लोक पुर्वेक पश्‍चिम करीत आनी जाय जाल्यार उत्तरेक दक्षीण करीत! स्वामी 
सिद्धार्थाक चांफेगाळ मठाच्या स्वामीपदाची गरज ना, चांफेगाळ मठाक स्वामी 
सिद्धार्थाची गरज आसा.' 

सारस्वत सभेक हजर आशिल्ल्या तरणाट्यांनी ताळयांचो गडगड केलो. 
स्वाम्यांचे विरोधक शेळेले. स्वामी सिद्धार्थान उरिल्लीं चार वर्सा चांफेगाळ 
मठाच्या स्वामीपदार रावचें हें सारस्वत सभेन मान्य केलें. आपल्या पुता वयलें 
बालंट गेलें हें पळोवन सावित्री सुखावली. 


XXX 


कांय दिसांनी प्रियंवदाची सिद्धार्थाक चीट आयली. प्रियंवदान बरयिल्लें, 

प्रिय सिद्धार्थ, 

तुजी चूक मागपाक म्हजे कडेन उतरां नात. भावना अनावर जावन हांवें 
तुजें चुंबन घेतलें. ताचे परिणाम इतले जातले हाची म्हाका इल्लीय कल्पना 
नाशिल्ली. म्हजे खातीर तुका हे त्राग, वित्राग भोगचे पडले. तरी आसतना तूं 
ह्या बालंटांतल्यान बरे तरेन भायर सरलो हाची म्हाका खोस भोगता. चंद्राक 
खग्रास, खंडग्रास गिराण लागचें तशें तुका म्हजे करणेचें गिराण लागलें. हाचे 
फुडें म्हजे कडल्यान अशी चूक जावची ना. फुडलीं चार वर्सा हांव म्हज्या 
प्रबंधाच्या वावरांत म्हजें मन गुंतयतां. तूं तुज्या चांफेगाळ मठाच्या वावरांत लक्ष 
घाल. ऑक्टोबर म्हयन्यांत डॉ. सॅम्युएलसना वांगडा हांव भारत भोंवडेर येतां. 

हरशीं हांव गोंयांत येवन तुका मेळटलें आशिल्लें. आतां तो मोह टाळटां. तूं 
विनाकारण डिस्टर्ब जावं नाका. हांवें तुका हो उपदेश करपाची गरज ना. बरो 
करून राव. 

- तुजे प्रियंवदा. 

सिद्धार्थान प्रियंबदाचे चिटीक जाप बरयली. 

प्रियंवदा, 

तुजी चीट पावली. ती चूक फकत तुजीच न्हय. तुवें चुंबन घेतलें तेन्ना 
रोखडेंच हांवें तुका पयस सारूंक जाय आसलें, पूण हांवूय खीणभर त्या सगीय 
सुखांत गुल्ल उरलों. म्हजें वैराग्य उणें पडलें. चूक जितली तुजी तितलीय 
म्हजीय बी! आमी दोगांय तारुण्याच्या हुमऱ्यार आसात. एकांतांत येतकच असो 
मोह जावप सभावीक. विश्वामित्राचें वैराग्य लेगीत मेनकेक पळोवन डळमळळें. 
उजो आनी तूप लागीं हाडटकच तूप वितळटाच. हो सैमीक नेम. मुळांत 
तुजी भेट घेतना श्रीनिवास शणे वांगडा आसचे असो विचार म्हज्या मनांत 
आयिल्लो. मागीर म्हाका दिसलें तुका तें आवडचें ना. आसू ह्या प्रसंगांतल्यान 
हांव खूब शिकलों. तुका मेळटकच ते रातीं सपनांत म्हजें वीर्यस्खलन जालें. 
स्वामी जाल्ल्या मनशाक ही लजेची गजाल. म्हजी वैराग्याची तपस्या आतां 
म्हाका अदीक खर करची पडटली. आमचो मोग शारिरीक पांवड्या वयल्यान 
मानसीक, प्लॅटॉनिक पांवड्यार आमकां व्हरचो पडटलो . 

बरें करून राव 

- सिद्धार्थ. प्रियंवदाक चीट बरयतकच आपल्या मना वयलें वजें सकयल 
दवरिल्ले भशेन सिद्धार्थाक जालें. 


KKK 


चांफेगाळ मठाचे वतीन सारस्वत ज्ञातीं मदल्या बुदवंत, प्रज्ञावान आनी 
शीलवान अशा सारस्वतांक विद्याभुषण पुरस्कार दिवचो अशें स्वामी सिद्धार्थाच्या 
मनांत आयलें. सुरवातीक हो पुरस्कार सारस्वत ज्ञाती मदल्यांकूच दिवचो, 
पूण कालांतरान बुदवंतकाय आनी गुणवत्ता पळोवनूच हो पुरस्कार दिवचो. 
जातपातूच न्हय जाल्यार धर्म लेगीत पळोवचो न्हय अशें स्वाम्यांनी थारायलें. 
स्वाम्यांनी श्रीनिवास शणेक सारस्वत ज्ञाती मदल्या अश्या प्रज्ञावान सारस्वतांची 

वळेरी करपाक सांगलें. कांय दिसांनी श्रीनिवास शणैन ही वळेरी स्वाम्यांचे 
सुवादीन केली. हे वळेरेंत इतिहास संशोधक पांडुरंग पिसुर्लेकार, कविवर्य 
बाकीबाब बोरकार, नारायण भास्कर नायक, कवी दामोदर अच्युत कारो, 
काशिनाथ दामोदर नायक, रवींद्र केळेकार, लक्ष्मणराव सरदेसाय अशीं नांवां 
आशिल्लीं. स्वाम्यांनी ह्या नांवांचेर विचार केलो. मागीर स्वामी सिद्धार्थान एक 
दीस श्रीनिवास शणैक आपोवन हाडलो आनी म्हणलें, 'शणे, तुमच्या नांवांचेर 
आमी विचार केलो, पूण ह्या नांवां भायर एक बुदवंत, प्रज्ञावान आनी शीलवान 
सारस्वत गोंया भायर रावता. ताचें नांव तुमकां सुचलें ना.' 

'स्वामी म्हाराज, म्हजे अल्पबुद्दी प्रमाण हांवें हीं नांवां सुचयलीं. स्वाम्यांक 
खंयच्या सारस्वताक विद्याभुषण पुरस्कार दिवचो अशें दिसता ?' 

“शणै, आचार्य धर्मानंद कोसंबीचो पूत दामोदर कोसंबी हो तांचे इतलोच 
बुदवंत. तो इतिहास संशोधक तसोच गणिततज्ञ. तो पुण्याक रावून संशोधन 
करता. चांफेगाळ मठाचो पयलो विद्याभुषण पुरस्कार दामोदर धर्मानंद कोसंबीक 
दिवचो अशें आमकां दिसता.' 

“जशी स्वाम्यांची इत्सा.' 

मागीर स्वाम्यांच्या आदेशा प्रमाण श्रीनिवास शणेक दामोदर कोसंबीक 
स्वाम्यांच्या नांवान सविस्तर चीट बरयली आनी चांफेगाळ मठाचो पयलो 
विद्याभुषण पुरस्कार स्विकार करपाची तांकां विनंती केली. स्वामी सिद्धार्थान 
बरयिल्ल्या बोद्ध तत्वज्ञाना वयल्या इंग्लीश ग्रंथाची प्रतूय तांणी दामोदर 
कोसंबीक धाडली. कांय दिसांनी स्वाम्यांक दामोदर कोसंबीची जाप आयली. 

हे जापेंत दामोदर कोसंबीन बरयिल्लें 

स्वामी सिद्धार्थ, चांफेगाळ मठ, चांफेगाळ, गोंय. 

साश्टांग नमस्कार. तुमची चीट पावली. तुमचो बोद्ध तत्वज्ञाना वयलो ग्रंथ 
वाचून काडलो. एक दोन मुद्दे सोडले जाल्यार तुमच्या हेर सगल्या मतां कडेन 
हांव सहमत आसां. जसो फिलोसोफर किंग आसता तशे तुमी फिलोसोफर 
स्वामी अशें म्हाका दिसता. सध्याचे परिस्थितींत अशे स्वामी मेळप दुर्मीळ. 
तुमी चांफेगाळ मठाचो विद्याभूषण पुरस्कार म्हाका दिवपाचो केला. हरशीं हांव 
अशे पुरस्कार घेना, पूण तुमचे विद्टत्तेचो मान राखूंक हांव ह्या पुरस्काराचो 
स्विकार करतां. येता ते वैशाख पुनवेक म्हणल्यारूच बुद्धपुनवेक तुमी हो 
पुरस्कार दिवंक सोदतात. ताच्या पयल्या दिसा हांव रेल्वेन मड़गांवां पावतां. 

मडगांवच्यान चांफेगाळ म्हाका मोटारीन व्हरपाची वेवस्था करात. हांव दोन 
दीस रावून परत रेल्वेन पुण्याक वतलों. चांफेगाळच्या म्हज्या वास्तव्यांत तुमचे 
कडेन भासाभास करपाक म्हाका खोस जातली. 

- तुमचो दामोदर कोसंबी. 

दामोदर कोसंबीची जाप येतकच स्वामी सिद्धार्थान चांफेगाळ मठाचो पयलो 
विद्याभूषण पुरस्कार दामोदर धर्मानंद कोसंबीक दितले हें जाहीर केलें. श्रीनिवास 
शणै बुद्धपुनवेच्या सुवाळ्याची तयारी करपाक लागले. विद्याभूषण पुरस्काराचे 
यादस्तीक म्हणून वडाच्या रुखाची पितळी प्रतिकृती दिवची अशें थारलें. 

बुद्धपुनवेक दामोदर कोसंबीक चांफेगाळ मठाचो पयलो विद्याभूषण पुरस्कार 
दिवपाचो दबाजो खूब सोबीत जालो. येवकाराच्या उलोवपांत स्वामी सिद्धार्थान 
सांगलें, 'आचार्य धर्मानंद कोसंबी आनी दामोदर कोसंबी हे सारस्वत समाजाक 
भूषण दिसपा सारकेच न्हय जाल्यार समस्त गोंयच्या समाजाक अभिमान 
दिसपा सारके गोंयचे पूत. व्हडलेंशें कांयच शिक्षण नासतना धर्मानंद बुद्धाच्या 
आकर्शणान गोंय सोडून गेले. पुणें, वाराणसी, नेपाळ, श्रीलंका अशी भोंवडी 
करून, संस्कृत आनी पाली भाशेचो अभ्यास करून ते बोद्ध पंडीत जाले. तांचो 
पूत दामोदर बापाय भशेन बुदवंत. ते श्रेश्ठ गणिततज्ञ, इतिहास संशोधक आनी 
नाणेंशात्रांतलेय तज्ञ. मार्क्सवादाचेर तांची स्रद्धा आसा. भारतीय समाजांत 
बापूय आनी पूत हांचे निरोगी नातें आशिल्ले दिश्टी पडना. हिरण्यकश्यपू आनी 
प्रल्हाद, शंतनू आनी देवव्रत, ययाती आनी पुरू, शिवाजी आनी संभाजी, महात्मा 
गांधी आनी हरीलाल अशी बापूय आनी पूत नात्याच्या संघर्शांची परंपरा. आर्थर 
कॉल्सर ताका बापूक़ैंसी म्हणटा. हे फाटभुंयेर आचार्य धर्मानंद कोसंबी आनी 
दामोदर कोसंबी ह्या बापूय पुताची जोडी भारतीय समाजांत आदर्श अशीच 
आसा म्हणूंक जाय. गोंयांत आचार्य धर्मानंद कोसंबीचें फावो तशें यादस्तीक 
जावप गरजेचें. आयज तांचो पूत दामोदर कोसंबी हांकां चांफेगाळ मठाचो 
पयलो विद्याभूषण पुरस्कार दितना आमकां भोव खोस भोगता. 

दामोदर कोसंबी हांणी पुरस्काराचो स्विकार करतना म्हणलें, 'संवसारांत 
खंयच ना अशें म्हज्या बापायचें यादस्तीक सेवाग्राम आश्रमांत आसा. तें 
म्हणल्यार कोसंबी कुआँ. कोसंबी नांवाची बांय. थंय एका पाशाणाचेर महात्मा 
गांधींनी म्हज्या बापायक आर्गा ओंपिल्लीं उतरां कोरांतल्यांतः सलील जैसा 
जिनका जीवन निर्मल था! नितळ, निवळ, व्हांवत्या उदका भशेन ताची जीण 


208 / सावित्री 


निर्मळ आशिल्ली! म्हाका म्हज्या बापायन घडयलो. खंयच्याय पुताक म्हज्या 
बापाय भशेन बापूय मेळप हाका मोटें भाग्य लागता! 

तुमचे स्वामी सिद्धार्थ हे बोद्ध तत्वज्ञाना वयले पंडित. तांणी बरयिल्लो ग्रंथ 
हांवें वाचलो. बोद्ध तत्वज्ञान संवसारांत कांयच शाश्वत ना अशें सांगता. ताचो 
अर्थ तुमी समजून घेयात. 

बुद्धाच्या मतान दरेक गजाल ही प्रक्रियेच्या रुपान आसता. वर्क इन प्रोग्रेस. 
तुमी बिईग आनी बिकमिंग हातूंतलो भेद जाणून घेयात. बिईग म्हणल्यार 
पूर्णविराम. बोद्ध तत्वज्ञान बिकमिंग ही सतत जावपाची क्रिया मानता. 

बुद्धाच्या कांय मतां कडेन हांव सहमत ना. लोकायता वा चार्वाका भशेन 
बुद्ध पुरायपणान भौतीकवादी नाशिल्लो. भौतीकवाद आनी अध्यात्मवाद 
हातूंतलो मध्यममार्ग सोदतना बुद्ध अध्यात्मवादा वटेन कलतालो. तो आत्मो 
मानिनाशिल्लो, पूण पुनर्जल्म मानतालो. 

बुद्धाक जे शिश्य मेळ्ळे ते क्षत्रीय आनी वेपारी वर्गातले आशिल्ले. वेपाऱ्यां 
कडल्यान बोद्ध भिक्षृंक खूब पयसो मेळ्ळो. बुद्धान मार्क्सा भशेन समाजांतले 
संपूर्ण क्रांतीचो विचार केलो ना. ताणें समाजांतले जाती वेवस्थे आड बंड केलें, 
पूण अर्थीक विशमते आड आवाज काडलो ना. 

आतां हांव सध्याच्या काळा संबंदान उलयतां. हांवें स म्हयन्यां आदीं 
अणुशक्ती केंद्रांतल्यान राजिनामो दिलो हें तुमी आयकलांच आसतलें. वीज 
निर्मिती ही अण्वीक भट्टे परस सोरशक्तींतल्यान करची अशें म्हजें मत. 
हाचेरूच म्हजे होमी भाभां कडेन मतभेद जाले. म्हाका दिसता फुडल्या शतकांत 
अंतरिक्षात आमी महादर्पण डिस्क धाडटले आनी सुर्याची उर्जा पृथ्वीर परावर्तीत 
करतले. मागीर कोळसो, उदक, खनीज, अण्वीक भट्टी हांचे पासून वीज 
निर्माण करपाची गरज पडची ना. 

संवसारीक तापमान वाडून दर्याच्या उदकाची उंचाय वाडपाचीय भिरांत 
आसा. फुडल्या सहस्रकांत गोंयांतल्या दर्यादेगां वयलीं पणजी, मुरगांब, मडगांव 
हीं शारां त्सुनामी येवन बुडूं येतात. 

आउशीं वर्सा आदीं सारस्वतांनी काश्मीरांतल्यान गोंयांत सामुहीक स्थलांतर 
केलें. म्हाका दिसता फुडल्या दोनशीं वर्सांत सारस्वतांनी गोंयांतल्यान सामुहीक 
स्थलांतर करपाचो वेळ येतलो. सारस्वतां कडेन बुद्द आसा. पयसो आसा. ह्या 
दबाज्याच्या निमतान हांव तुमचे कडेन भव्य-दिव्य सपन पळोवचें अशें मागतां. 

तुमी गोंयांतूच रावले जाल्यार तुमचो बोन्साय जातलो. तो जावचो न्हय अशें 
म्हाका दिसता. 

दामोदर कोसंबीच्या भाशणा उपरांत ताळयांचो गडगड जालो. दामोदर 
कोसंबीच्या भाशणाचे पडसाद कितलेशेच दीस सारस्वत समाजांत जायत रावले. 

एक दीस कुडचड्या वयले देविदास काकोडकार स्वाम्यांचे भेटेक आयले. 
भेट घेवन जातकच तांणी स्वाम्यांक म्हणलें, 'स्वामी म्हाराज, हांबें जल्मभर 
मरमर करून पयसो केलो. वाडवडलांचें भाटबेंस पळयलें. वेपारधंदो केलो. 
मिनूय काडलें. म्हाका तीन पूत. तिनूय पूत बरे शिकल्यात आनी म्हज्या धंद्यांत 
आसात. आतां हांव जाणटो जालां. धंद्याची वांटणी करची म्हणून हांवें थारायलें 
जाल्यार तिनूय पूत झगडूंक लागले. हांव खंवसलों जाल्यार ते कोर्टात वचून 
वर्सान वर्स एकामेका कडेन झगडून मुट्टी करतले. हेवटेन भाटांबेंसाचें आनी 
धंद्याचें पाड पडटलें. म्हणून म्हजी स्वामी म्हाराजांक नमळायेची विनंती: तुमी 
आमच्या कुटुंबीक झगड्यांत मध्यस्ती करची. तुमच्या उतराक मान आसा. 
आदर आसा. तुमच्या उतरा भायर म्हजो खंयचोच पूत वच्चो ना.' 

स्वामी सिद्धार्थ ओग्गी रावलो. अशा कुटुंबीक झगड्यांत मठाच्या स्वाम्यांनी 
पडप काय ना हो एक धोरणात्मक निर्णय आशिल्लो. तांणी देविदास 
काकोडकाराक हयकारूय दिलो ना वा न्हयकारूय. 

देविदास काकोडकार वतकच दोन दिसांनी गुंडूबाब आमोणकार स्वाम्यांक 
मेळपाक आयले. स्वाम्यांनी तांकां विचारलें, 'गुंडूबाब, तुमचें मत कितें? 
खंयच्याय कुटुंबीक झगड्यांत मठाच्या स्वाम्यांनी मध्यस्त जावप समा जातलें 
व्हय ?' | 
स्वामी म्हाराज, ह्या प्रस्नाची जाप दिवचे आदीं, तुमकां फाटल्या शतकांत 
सारस्वत समाजांत घडिल्ले एके सत्य घडणुकेची खबर सांगतां. पैंगीणचें एक 
कुटुंब आनी लोलयेंचें दुसरें कुटुंब ह्या दोन कुटुंबां मदीं कांय कारणांक लागून 
एक वितुश्ट निर्माण जालें. वर्सा गेलीं तशी दुस्मानकाय वाडत गेली. एके रातीं 
पेंगीणचे लोक तरसादी घेवन लोलयें गांवांत गेले आनी तांणी लोलयें गांवांतल्या 
विरोधी कुटुंबांतल्या सगल्या दादल्या मनशांक कापून काडले. ल्हान भुरग्यांक 

लेगीत सोडले नात. त्या कुटुंबांत फकत विधवा बायलो आनी आंकवार चलयो 
उरल्यो. मागीर पैंगीणच्या कुटुंबाक कळ्ळें की लोलयेंच्या कुटुंबाची एक सून 
रिवण गांवांत आपल्या कुळारा निकतीच बाळांत जावन गेल्या आनी तिका पूत 
जाला. रोखडेच पैंगीणचे लोक रिवण गांवांत तरसादी घेवन गेले. रिवणां वचून 
तांणी सुनेक सोदून काडली आनी तिच्या धा पंदरा दिसांच्या सान भुरग्याक 
तरसादीन मारपाचे तयारेक ते लागले. अशा वेळार रिवण गांवच्या जाणटेल्यांनी 
तांकां आडायले. मागीर पेंगीणच्या कुटुंबाच्या त्या सान भुरग्याचें नाक कापून 
परतले. आयज गोंयांत त्या कुटुंबाचे जे वंशज आसात ते त्या ल्हान भुरग्याचे 
वंशज. देखून तांकां नाककातरे म्हणल्यार अजूनय तिडक मारता. 

स्वामी म्हाराज, पेंगीण आनी लोलयें ह्या गांवां मदीं चांफेगाळ मठ आसा. 
पेंगीणचें कुटुंब आनी लोलयेंचें कुटुंब हांच्या झगड्यां मदीं त्या वेळच्या 
चांफेगाळ मठाच्या स्वाम्यांनी मध्यस्ती केल्ली जाल्यार येदो व्हडलो रणखेव 
जावपाचो न्हय. 

स्वामी म्हाराज, सारस्वत ही सुसंस्कृत, सुशिक्षीत जात, पूण कांय खेपे ती 
रानटी जनावरां परस क्रूर जाता. ताचें इतिहासांतलें हें उदाहरण. पयशां खातीर 
आनी भारांबेंसां खातीर सारस्वतांनी आपलो धर्म लेगीत बदल्लो हें तुमी 
जाणात. देखून खंयचेंय कुटुंब आपल्या झगड्यांत स्वाम्यांनी मध्यस्ती करची 
असो प्रस्ताव घेवन येता जाल्यार स्वाम्यांनी जरूर तातूंत मध्यस्ती करची. 
म्हजी स्वाम्यांक सुचोवणी अशी की चांफेगाळ मठान अशें एक आर्बिट्रेशन 
सॅण्टर करचें. तातूंत एक आदवोगाद, एक चार्टर्ड अकावण्टण्ट, एक विचारवंत 
आसचो. ताणें स्वाम्यांक खंयच्याय झगड्या संबंदान अहवाल दिवचो आनी 
स्वाम्यांनी निमाणो निर्णय घेवचो. बोहरी समाजाचे धर्मगुरू त्या समाजाचं 
झगड़ीं सोडोवपाक मध्यस्ती करतात. भारतांतल्या खूबश्या समाजांत ही रीत 
आसा. 

स्वामी सिद्धार्थान गुंडूबाब आमोणकारांचो प्रस्ताव मान्य केलो. तांणी 
श्रीनिवास शणे, अँड. बाळकृष्ण नाडकर्णी, गुंडू आमोणकार आनी सिए उत्तम 
थळी ह्या चोगांचें एक आर्बिट्रेशन सँण्टर चांफेगाळ मठांत सुरू केलें. सारस्वत 
समाजांतलें कसलेंय झगडें, मागीर तें मालमत्ते संबंदान आसूं वा लग्ना संबंदान, 
ह्या केंद्रा कडेन हाडचें आनी ह्या चौग जाणांचे समितीन स्वाम्यांक अहवाल 
दिवचो आनी स्वाम्यांनी निमाणो निर्णय घेवचो अशें थारलें. 

देविदास काकोडकाराल्या कुटुंबीक झगड्याची मध्यस्ती स्वाम्यांनी 
येसस्वीपणान ह्या केंद्राचे वतीन केली. सारस्वत समाजांतूच न्हय जाल्यार 
गोंयच्या हेर ज्ञातींनी ह्या केंद्राक येवकार दिलो आनी आपआपलेय ज्ञाती मदीं 
अशें केंद्र आसचें अशें थारायलें. 

गाँयांतल्या जेलींनी दोन वर्सा रावतकच सावित्रीन आपली बदली कर्नाटकांत 
करून घेतली. सिद्धार्थाक नेमान प्रियंवदाच्यो चिटी येताल्यो. कांय चिटयांनी 
प्रियंवदा आपल्या प्रबंधा विशीं बरयतालें. डॉ. सॅम्युएलसनाक घेवन ताणें 
भारताची भोंवड़ी केल्ली. ताचो वृत्तांत प्रियंवदान सिद्धार्थाक कळयिल्लो, पूण 
कांय चिटींनी प्रियंवदा रोमॅण्टीक जातालें. तें बरयतालें - 

प्रिय सिद्धार्थ, 

आतां तुज्या स्वामीपदाचो कार्यकाळ सोंपपाक चड वेळ उरूंक ना. सुमार 
वर्सभर उरलां. ते मेरेन म्हजोय प्रबंध पुराय जावन हांव गोंयां परततलें. केन्ना 
काय तुजे वेंगेंत बच्चें, तुजें चुंबन घेवचें, कांसावलेचे वेळे वयल्या मांगरांत तुवें 
म्हजो भोग घेवचो अशें दिसता. म्हज्यो भावना उचांबळीत जातात. हांगाचें, 
अमेरिकेचें सगलें वातावरणूच अशें उत्तेजक आसा. हांव केन्ना केन्ना रातचें 
वायून घेतां तेन्ना तुजी याद येता. पांखां लावन तुका मेळूंक येवचें अशें दिसता. 
उरिल्लो काळ उबून वच्चो अशें दिसता. सिद्धार्थ, तुकाय अशेंच दिसना? 
तुज्योय भावना अश्योच उचांबळीत जायनात? वर्सभरांत आमचो हो वनवास 
सोंपतलो आनी आमी सासणाचीं एकामेकाचीं जातलीं. त्या दिसाची, ते रातीची 
हांव उमळशिकेन वाट पळयतां. बरो करून. 

- तुजें प्रियंवदा. 

प्रियंवदाची ही चीट वाचून सिद्धार्थ हैराण जालो. ताच्या मनाची चलबिचल 
जाली. बरेच दीस कसल्याच वावरांत ताचें चित्त लागना जालें. 

इकरा वर्सांच्या वैराग्या उपरांत आनी चड करून अमेरिकेचे भोंबडेंतल्या 
त्या प्रसंगा उपरांत सिद्धार्थ आतां आपली कामवासना नियंत्रीत करपांत येसस्वी 
थारिल्लो. ताच्यो भावना आतां उचांबळीत जायनासल्यो. 

सिद्धार्थाच्या मनांत आतां वेगळेच विचार येताले. स्वामी अच्युतानंदान ताका 

बारा वर्सांच्या कार्यकाळा उपरांत चांफेगाळ मठाचें स्वामीपद सोडपाक लायिल्लें. 
ते उपरांत एकूय दीस चांफेगाळ मठाचो स्वामी म्हणून रावपाची सिद्धार्थाची इत्सा 
नाशिल्ली. स्वामी म्हणून सकयल देंवतकच स्वामी अच्युतानंदान सिद्धार्थाक 
प्रियंवदा कडेन लग्न जावपाक मेकळीक दिल्ली. सिद्धार्थान मनांत म्हणलें, 
चांफेगाळ मठाच्या स्वाम्यान स्वामीपदा वयल्यान देंवतकच अशे तरेन लग्न 
जावप आनी संवसारांत पडप योग्य जातलें व्हय? जरी ताका पूर्व स्वाम्यांची 
अनुमती आसली तरी ही करणी नैतीक नदरेन समा जातली व्हय? 

ह्या विचारान सिद्धार्थ काचाबूल जालो. कितें करचें, स्वामी पदा वयल्यान 
देंबतकच प्रियंवदा कडेन लग्न जावचें काय गोंय सोडून संन्यस्त वृत्तीन उत्तरे 
कडेन तीर्थयात्रेक खरें म्हणल्यार ज्ञानयात्रेक बच्चें ? तशें जाल्यार तो प्रियंवदाचो 
विस्वासघात केल्ले भशेन जातलो ? आई कितें म्हणटली ? पूण म्हजे मनोदेवतेक 
तर ही स्वामीपदा वयल्यान देंवून प्रियंवदा कडेन लग्न जावपाची करणी योग्य 
अशी दिसना! 

सिद्धार्थ द्विधा मनस्थितींत घुसपलो. अशा वेळार सिद्धार्थाक श्रीनिवास 
शणैची बुद्द घेवची अशें दिसलें. 

स्वामी सिद्धार्थान श्रीनिवास शणेक म्हणलें, 'आमी भोंवड़ेर वतात तेन्ना 
भक्त आमकां आपल्या घरांत आपयतात. आमी तांच्या उतराक मान दिवन 
घराक भेट दितात. शणै, तुमी मठाच्या शेजरा रावतात. अशें आसुनूय आमी 
केन्नाच तुमच्या घराक भेट दिवंक ना. तुमच्या घराक भेट दिवची आनी एक 
दीस तुमच्या घरांत वास्तव्य करचें अशी आमची इत्सा आसा.' 

श्रीनिवास शणेक खूब खोस जाली. तांणी आपले घरकान्नीक - सुनंदाबायक 
- ही खबर सांगली. सुनंदाबाय रोखडीच घर निवळ करपाक लागली. 
श्रीनिवास शणेन फुडल्या शेनवारा आयतारा स्वाम्यांक आपल्या घरा येवन भेट 
दिवपाचें आनी वास्तव्य करपाचें आमंत्रण दिलें. स्वाम्यांचें आगमन जातकच 
श्रीनिवास शणैन आनी सुनंदाबायन दांपत्यान स्वाम्यांक साग्रसंगीत येवकार 
दिलो. स्वाम्यांनी आपली पाद्यपुजा करपाची रीत बंद केल्ली. दनपारचें जेवण 
जातकच स्वाम्यांनी विसव घेतलो. मागीर स्वाम्यांनी श्रीनिवास शणैक आपले 
कुडींत आपयलो आनी म्हणलें, 'शणे, आयज आमी तुमच्या घरा आयल्यात 
ते तुमचे नदरेन चांफेगाळ मठाचे स्वामी म्हणून, पूण हांव तुमकां मेळपाक 
आयलां पूर्वाश्रमीचो सिद्धार्थ ह्या नात्यान. तुमचे कडेन म्हाका म्हजे खासगी 

जिणे संबंदान उलोवंक जाय. ही भासाभास चांफेगाळ मठांत करप समा न्हय 
अशें म्हाका दिसलें. शणे, प्रियंवदाच्यो चिटी हांव कोणाकूच वाचूंक दिना, 
पूण तुमकां हांव बापाय समान मानतां. प्रियंबदाची ही चीट वाचात. प्रियंवदा 
कशे तरेच्यो चिटी बरयता तें तुमकां कळटलें. आतां वर्सभरांत हांव चांफेगाळ 
मठाच्या स्वामीपदा वयल्यान सकयल देंवतलों. अच्युतानंद स्वाम्यांनी म्हाका 
प्रियंवदा कडेन लग्न जावंक अनुमती दिल्या, पूण म्हजी मनोदेवता म्हाका 
सांगता, एके फावटीं स्वामी जाल्ल्या मनशान अशे तरेन लग्न जावप आनी 
संवसारांत पडप योग्य न्हय. हांव चलबिचल जालां. कितें करप तें म्हाका 
कळना. म्हणून म्हाका तुमचो सल्लो जाय.' 

अशें म्हणून सिद्धार्थान प्रियंबदाची चीट श्रीनिवास शणेक वाचूंक दिली. 
श्रीनिवास शणैन ती वाचली. श्रीनिवास शणे विचार करूंक लागले. बऱ्याच 
वेळान तांणी म्हणलें, “स्वामी म्हाराज.' 

“शणै, आयज तुमी म्हाका स्वामी म्हाराज म्हणपाची गरज ना. आयज कांय 
खिणां खातीर तुमी म्हाका सिद्धार्थूच म्हणल्यार बरें जातलें।' 

'पूण...' 

'शणे, तुमी आमकां आयज आनी फाल्यां सिद्धार्थूच म्हणल्यार आमची 
उलोवणीं मना पसून जातलीं. तुमच्या घरा येवपाचो म्हजो हेतू होच आशिल्लो. ' 

"सिद्धार्थ, जे तरेन तुवें मठाचो वावर चलयला ते तरेन तूं मठाचो स्वामी 
म्हणून तुवें समाधी घेवचे मेरेन मठाच्या अधिपतीपदार रावचें असो विचार 
खूब फावटीं म्हज्या मनांत येता, पूण होय विचार विवेकी न्हय. अशें केल्यार 
तुजेर टिका जातली. देखून बारा वर्साच्या कार्यकाळा उपरांत योग्य शिश्य वेंचून 
ताचे कडेन चांफेगाळ मठाचो वावर सोंपोवप योग्य थारतलें. आतां चांफेगाळ 
मठाचो स्वामी म्हणून तुवें बारा वर्सा वावर केलो. मागीर तुरवे प्रियंवदा कडेन 
लग्न जावप आनी गोंयांत रावन सामान्य मनशा भशेन संवसार करप हें म्हज्याय 
मनाक पटना. तुज्या हेर भक्तांकूय तें आवडचें ना. तुजे प्रतिमेक तें बादा हाडटा, 
पूण ती गजाल वेगळी. प्रतिमा राखपा खातीर म्हणून न्हय, पूण खोलायेन विचार 
केल्यार ही करणी योग्य अशें म्हाकाय दिसना, पूण हांगा प्रियंवदाचो प्रस्न येता. 
तुज्या मोगाचो प्रस्न येता. प्रियंवदाच्यो तर तुजे विशीं भावना खर आसात. 
ताका हो धक्को सुसह्य जावचो ना. तुजे आवयचें मत कितें तें तुका समजून 
घेवचें पडटलें. एक गजाल खरी. चांफेगाळ मठाचें स्वामीपद बारा वर्सा खातीर 

घेतनाच आमी सगल्यांनी अच्युतानंद स्वाम्यांनी, तुवें, हांवें सगल्यांनी हाचो 
विचार करपाचो. तो आमी केलो ना. सिद्धार्थ, हो प्रस्न आमी काळपुरसा कडेन 
सोंपोबया. तोच हो प्रस्न सुटावो करतलो. विचार केल्यार म्हजीय तकली भेरेता. 
कांय प्रस्नूच अशे आसतात, तांची ठोस जाप नासता. त्या प्रस्नांतल्यान प्रस्नूच 
उपरासतात. काळच त्या प्रस्नांची गांठ सोडयता. देखून आमी त्या काळपुरसा 
कडेन हो प्रस्न सोंपोवया.' 

सिद्धार्थान थंडसाणीन श्रीनिवास शणैचीं उतरां आयकलीं. श्रीनिवास शणे 
चड शिकूंक नाशिल्लो, पूण अणभवान ताका शिटूकसाण आयिल्ली. देखुनूच 
सिद्धार्थ ताची बुद्द घेतालो. 

आयतारा सिद्धार्थान श्रीनिवास शणे कडेन दुसऱ्या एका विशयाचेर भासाभास 
केली. ताणें श्रीनिवास शणैक विचारलें, 'शणे, म्हजो कार्यकाळ सोंपचे पयलीं 
सारस्वत देवस्थानांतल्या भोवजन समाजाचो गर्भकुडींतल्या प्रवेशाचो प्रस्न 
म्हाका सोडोवपाचो आसा. सारस्वत देवस्थानांत म्हाजन जावपाचो हक्क 
बायलांक मेळचो, भोवजन समाजाक मेळचो अशी गोंयच्या लोकांची बऱ्याच 
वर्सा पसूनची मागणी आसा. तुमचें हाचेर मत कितें ?' 

“सिद्धार्थ, हो मोटो वादग्रस्त प्रस्न आसा, पूण तो तुवें सोडयलो ना जाल्यार 
फुडाराक कोणाकूच सोडोबंक जमचो ना. आयज मेरेन सारस्वत देवळां 
पुतुंगेजांनी तांच्या फावोराद केल्यात. म्हाजन कायद्याचो आदार घेतला. हीं 
देवळां आमचीं खाजगीं देवळां अशें सारस्वतांचें म्हणणें. फुडाराक गोंयांत 
भोवजनवादी सरकार येतलें. तें कायदो करून ह्या सगल्या देवळांचें राष्ट्रियीकरण 
करतलें. हीं देवळां भौसाक उक्तीं जातलीं हें सगलें म्हाका स्पश्ट दिसता. ताचे 
पयलीं आमचें शाणेपण, आमीच फुडाकार घेवन हीं देवळां भोवजन समाजाक 
उकतीं करून तांचें बरेपण घेवंक जाय. 

'पूण हांवें असो निर्णय घेतल्यार सारस्वत ताका विरोध करचे नात ?' 

“सिद्धार्थ, खंयच्याय क्रांतीकारक निर्णयाक जड्डेल्लो, मुयेल्लो समाज विरोध 
करतलोच, पूण ह्या विरोधाक भियेवन तो निर्णय घेवंक फाटींफुडें पळोवंक 
जायना. सारस्वता मदीं कांय जाण प्रागतीक आसात. ते तुज्या निर्णयाक येवकार 
दितले.' 

“तशें जाल्यार हो निर्णय घेवचे पयलीं आमकां फावो तें वातावरण निर्माण 
करचें पडटलें.' 

'हय, सिद्धार्थ. तुज्या प्रवचनांतल्यान तुवें हो विशय मांडचो पडटलो. निर्णय 
जाहीर जावचे पयलीं सारस्वत समाजांत थोडो खवदळ जावप वायटशें न्हय.' 

'शणे, तशें जाल्यार आमी सारस्वत समाजांतल्या तरणाट्यांचें एक संमेलन 
घडोवन हाडया. ह्या संमेलनांत हांव ह्या विशयाचेर उलयतां. डॉ. नचिकेतूस 
कामतीक ह्या संमेलनाचो स्वागताध्यक्ष करया. तुमी ताका आपोवणें धाडात.' 

अशे तरेन सिद्धार्थाच्या श्रीनिवास शणेल्या घरांतल्या वास्तव्यांत सारस्वत 
समाजांतल्या तरणाट्यांचें संमेलन घडोवन हाडपाचो निर्णय जालो. 


XX XK 


नचिकेतूस स्वामी सिद्धार्थाक मेळपाक आयलो. युवा संमेलन करपाचो 
विचार नचिकेतसाक आवडलो, पूण नचिकेतस स्वाम्यांच्या एका विचारा कडेन 
सहमत नाशिल्लो. 

स्वामी म्हाराज, हें संमेलन फकत सारस्वत समाजांतल्या तरणाट्यांचेंच 
कित्याक? आमी ह्या संमेलनाक गोंयच्या सगल्या तरणाट्यांक आपोवया.' 
नचिकेत्सान म्हणले. 

नचिकेतस, तुजी कल्पना आमकां मान्य आसा. हातूंतल्यान आमी समाजाक 
खेरीत देख दितले. चांफेगाळ मठाचें एक पावल फुडें पडटलें. तूं मुखार सर. 
गोंयभर भोंव, गोंयच्या सगल्या जातीधर्माच्या तरणाट्यांक एकठांय कर. पावस 
सोंपले उपरांत चांफेगाळ गांवांत एक गडगंज युवा संमेलन करुया.” स्वामी 
सिद्धार्थान नचिकेतसाक आशिर्वाद दीत म्हणलें. 

दिवाळे उपरांत जाल्ल्या युवा संमेलननांत गोंयभरच्या तरणाट्यांची उपाट 
गर्दी जाली. 

डॉ. नचिकेतस कामत हांणी आपल्या येवकाराच्या उलोवपांत म्हणलें, 
'चांफेगाळ मठाचे स्वामी हे खरें म्हणल्यार सारस्वत ज्ञातीचे स्वामी, पूण तांणी 
आयज गोंयांतल्या सगल्या जातींधर्मांतल्या तरणाट्यांचें युवा संमेलन मठाच्या 
प्रांगगांत घडोवन हाडून समाजाक एक वेगळो संदेश दिला. सारस्वत समाज 
हो एक सुसंस्कृत आनी सुशिक्षीत समाज अशें आमी समजतात, पूण खोलायेन 
विचार केल्यार तें खरें न्हय. सारस्वत समाज आयज वेशभुशेन, आहारान, 
विहारा, खावपान, जेवपान ह्या सगल्यांत अस्तंती समाजाचें अनुकरण करता. 

तातूंत वायट मानपाचें कारण ना. आधुनिकीकरणाची ही प्रक्रिया अशें हांव 
मानतां. ह्या समाजांतली एक बायल लिपस्टीक लावन जांबावलेच्या शिगम्याक 
गेली तेन्ना हेरांनी तिका वेश्या म्हणून हिणसायली अशें सांगतात. एका काळार 
हो समाज परदेशगमन पाप मानतालो आनी परदेशांत वचून आयल्यार प्रायश्चीत 
घेतालो. आयज ह्या समाजाचे स्वामी लेगीत परदेशांत वचून आयले. ह्या 
समाजांत आयज आंतरजातीय आनी आंतरधर्मीय लग्नां जातात. हंडो घेवपाची 
प्रथा, विधवांचे लग्न करिनासपाची प्रथा ह्यो ह्या समाजान केन्नाच बंद केल्यात. 
सारस्वत समाजान शिक्षणाचे म्हत्व वळखून आपल्या भुरग्यांक शिकयल्यात. 
ह्या समाजांतले सगलेच लोक गिरेस्त आनी सुखवस्तू आसात अशें न्हय. 
गरिबी आसुनूय, उपाशीं रावून आवयबापांयनी आपल्या भुरग्यांक शिक्षण दिलां. 
सारस्वत समाजान गोंयच्या वेपार उद्देगांत तशेंच समाजकारणांत योगदान दिलां. 
सारस्वत समाज हो फुडारिल्लो समाज आशिल्ल्यान हेर समाजांनी तांची देख 
घेतल्या. हेर समाजांनी तांचे अनुकरण केलां, पूण हालीं ह्या समाजांतली गिरेस्त 
जातकच, अभिजन जावपाची, एलीट जावपाची वृत्ती उणी उणी जायत गेल्या. 
जो समाज आपले गिरेस्तकायेंतल्यान साहित्य, संगीत, समाजकार्य हांकां आधार 
करतालो तो समाज आतां उपभोगांत मुंगरला. जो समाज एका तेंपार प्रागतीक 
आनी प्रगमनशील आशिल्लो तो समाज आतां करणेन आधुनीक जालो तरी 
विचारान सनातनी जायत गेला. ह्या समाजांतले बरेच लोक हिंदुत्ववादा कडेन 
आकर्शीत जाल्यात. ते मुसलमानांचो, क्रिस्तांवांचो दुस्वास करूंक लागल्यात. 
ह्या देशाचे संस्कृतायेचें भरजरी न्हेसण ते पिंजूंक भायर सरल्यात. अंधसद्धा 
आनी जातीभेद हांच्या चिखलांत कर्णाच्या चाका भशेन रोमिल्लो समाज, 
ताका परजळीत फुडार आसचो ना. हो समाज दोट्टी रुपांत म्हणल्यार करणेन 
आधुनीक आनी विचारान सनातनी जाला. पुराणांत हयवदनाची मिथककथा 
आसा. घोड्याचे तोंड आनी मनशाचो देह तशे तरेचो हो समाज म्हाका स्पश्ट 
रुपांत दिश्टी पडटा. डिस्टील्ड कॉन्झर्व्हटीझम बॉटल्ड इन न्युओ मॉडर्निझ्म 
नवआधुनीकतायेचे बाटलेंत भरिल्ल्या सनातनीपणाचो अर्क अशें हांव ताचें 
समर्पक वर्णन करीन. सारस्वत समाजान हे डिकॉटॉमींतल्यान भायर सरूंक जाय. 
सारस्वत समाजांतलो एक तरणाटो म्हणून हांव ह्या समाजाक ही शिट्कावणी 
दिवंक सोदतां. गोंयांतले दैवज्ञ, वैश्य, क्षत्रीय मराठा, गोमंतक मराठा, भंडारी हे 
हेर समाज सारस्वतांचें अनुकरण करतात. देखून सारस्वतांचो पांय जर निसरलो 


सावित्री / 27 


तर गोंयांतल्या हेर समाजांचोय पांय निसरतलो अशी भिरांत म्हाका दिसता. 

सारस्वत समाजांतली आनी गोंयच्या क्रिस्तांव समाजांतली उद्‌देजकताय 
उणीं उणीं जायत वता. दोनूय समाजांतले तरणाटे विदेशांत नोकरे खातीर 
स्थलांतर करीत आसात. 2050 वर्सा मेरेन गोंयांत सारस्वत समाजांतले आनी 
क्रिस्तांव समाजांतले लोक खुबूच उणे आसतले. हांगाच्या सारस्वतांच्या आनी 
क्रिस्तांवांच्या घरांच्या बल्कांवाचेर फकत जाणटेले आनी जाणटेल्यो बशिल्ल्यो 
दिश्टी पडटल्यो. हेर समाजांतले शिक्षीत, कुशळ तरणाटेय गोंया भायर स्थलांतर 
करीत जाल्यार मानवी संसाधन बळाचे नदरेन गोंय पडींग जातलें. गोंयांत भायले, 
अशिक्षीत, अकुशळ बिगर गोंयकार येतले. अमेरिकेक जें जालां ताची उरफाटी 
प्रक्रिया गोंयांत जातली. अमेरिका हो शिक्षीत आनी कुशळ मनीसबळाचो 
लोहचुंबक जाला. थंय संवसारांतलें बर्‍यांतलें बरें मनीसबळ येता. देखून 
अमेरिका संवसारांतलें प्रगत राष्ट्र जावंक पावलां. गोंयांत हाचे उरफाटें जातलें. 
गोंय अशिक्षीत आनी अकुशळ मनीसबळाचो उम्पींग ग्रावण्ड जातलें. गोंयचो 
फुडार परजळीत जावचो हे खातीर हें तरणाट्यांचें स्थलांतर थांबोवपाक जाय. 
गोंयांत तरणाट्यांक नोकऱयो मेळपाक जाय. ते खातीर गोंयांतलो वेपार उद्देगूच 
न्हय, गोंयांतलो कृषी उद्देग, पर्यटन उद्‌देग वाडूंक जाय. गोंयचें पर्यावरण 
सांबाळून गोंयची उदरगत कशी करची हाचेर ह्या दोन दिसांच्या युवा संमेलनांत 
भासाभास करुया.' 

शेनवार आनी आयतार अश्या दोन दीस जाल्ल्या युवा संमेलनांत तरणाट्यां 
खातीर रोजगार, तरणाट्यां मदली वेसनाधीनताय, गोंयचो पर्यटन उद्‌देग, गोंयचो 
कृषी उद्देग, गोंयचें पर्यावरण, गोंयांतल्या भौशीक सुवातां वयली विशमताय 
अशा जायत्या विशयांचेर भासाभास जाली. तातूंत श्रीकांत देसाय, गौरीश 
लोलयेंकार, अरुणा गुरव, फातिमा बी, साबास्त्यांव मिरांद, रमा जाधव, रखमा 
देवळी, मिंगेल फेर्नांदीश हांणी वांटो घेतलो. 

आयतारा सांजवेळा समारोपाचें सत्र जालें. तातूंत स्वामी सिद्धार्थाचें भाशण 
जालें. 

स्वामी सिद्धार्थान आपल्या उलोवपांत सांगले, 'काल आनी आयज, 
दोन दीस गोंयच्या तरणाट्यांच्या मनांतले उत्फर्के आमी आयकले. तुमच्या 
उलोवपांतल्यान तुमच्या मनांत गोंयांत प्रागतीक, प्रगमनशील अशा समाजाच्या 
फुडाराची फांतोड फुटची अशें सपन पळोवपी उलो आमी आयकलो. हो फकत 

उलो न्हय जाल्यार समाजधारणेक जें जें पुरक, प्रेरक आनी पोशक तें तें दिवपी 
नव्या मानवताधर्माची ती कांकडआरती अशें आमकां दिसता.' 

स्वाम्यांचे हे उद्गार आयकून तरणाट्यांनी ताळयांचो गडगड केलो. 

स्वाम्यांनी फुडें म्हणले, 'हे कांकडआरतीचो आवाज इतलो व्हड की समाजांत 
जे सनातनी लोक आसात तांच्या भेड्ड्या कानांनी लेगीत हे कांकडआरतीच्यो 
घांटी घणघणटल्यो.' 

तरणाट्यांनी परत प्रचंड ताळयो मारून स्वाम्यांच्या उतरांक येवकार दिलो. 

'आतां आमी जें उलयल्यात तें आमी करून दाखोवपाचो वेळ रोखडोच 
येतलो. ते खातीर आमकां तुमचो तेंको जाय. चांफेगाळ मठान सगल्या 
जातीधर्मांतल्या तरणाट्यांचें संमेलन घडोवन एक पावल फुडें घालां. चांफेगाळ 
मठ फुड़ाराक दुसरें, तिसरें पावल फुडें घालूंक सोदता. सारस्वत देवळांनी 
सध्या सारस्वत बायलांक लेगीत म्हाजन जावपाचो हक्क ना. मुळांत पुर्तुगेजांनी 
केल्लो हो कायदो बदलूंक जाय. भोवजन समाजांतले लोक मंगेशाक, नागेशाक 
आपलो कुळदेव मानतात. शांतादुर्गेक आपली कुळदेवी मानतात. सारस्वत 
देवळांनी गर्भकुडींत वचपाचो, देवाचेर अभिशेक करपाचो अधिकार आमकांय 
आसचो, आमकांय ह्या देवळांनी म्हाजन जावंक मेळचें अशी भोसाची 
कितल्याश्याच वर्साची मागणी आसा. तुमच्या संमेलनांत ताचेर भासाभास 
जाल्या. चांफेगाळ मठाकूय ताचेर विचार करचो पडटलो आनी निर्णय घेवचो 
पडटलो. भारतीय प्रजासत्ताकाचे राज्यघटनेत समतेचो नागरिकाच्या मुलभूत 
हक्कांत आसपाव केला हें आमच्यांनी न्हयकारू नजं. आमच्यांनी काळाची 
घडयाळ फाटीं घुंवडावं नजं. अशें केल्यार काळपुरूश आमच्या केंसांक धरून 
आमकां इतिहासाच्या गटारांत शेवटून उडयतलो. आमी त्या काळपुरसाचें बोट 
धरुनूच फुडें वचूंक जाय. मनशां जाणटीं जातात; म्हातारी जातात. काळ जाणटो 
जायना; म्हातारो जायना. काळ हो सदां तरणोच आसता. चिरतरूण आसता.' 

स्वामी सिद्धार्थान आपलें उलोवप सोंपयलें तेन्ना माटवांतले सुमार पांच ते स 
हजार तरणाटे उबे रावले आनी ताळयो मारून तांणी स्वामी सिद्धार्थाक आपलो 
तेंको आसा हें उक्तावन दाखयलें. 


>>> 


सावित्री / 29 


तिनसांज जायत आयिल्ली. फोनाची घांट वाजली. श्रीनिवास शणैन 
स्वाम्यांक फोन दिलो. सावित्री उलयताली. सावित्रीचो जेलींतलो कार्यकाळ 
दोन म्हयन्यांनी सोंपतालो आनी ती गोंया येवपाक भायर सरताली. सिद्धार्थाक 
खूब आनंद जालो. 

दोन दिसांनी अमेरिकेच्यान प्रियंवदाचो फोन आयलो. प्रियंवदाक पिएचडी 
मेळिल्ली. प्रियंवदा म्हयन्याभरांत अमेरिकेच्यान गोंयांत येवपाक भायर सरपाचें 
आशिल्ले. 

सिद्धार्थाक रातभर न्हीद पडली ना. ताचोय चांफेगाळ मठाचें स्वामीपद 
सोडपाचो वेळ आयिल्लो. 

वैशाख पुनव लागीं पाविल्ली. स्वाम्यांनी पंचांग पळयलें. निकतोच फाल्गुन 
लागिल्लो. दोनेक म्हयन्यांनी वैशाख पुनव येतली. त्या दिसा सारस्वत सभा 
आपोवची, मठाचो नवो शिश्य त्याच दिसा जाहीर करचो आनी मठाचें स्वामीपद 
सोडचे आदीं कांय म्हत्वाचे निर्णयूय त्याच दिसा सारस्वत सभेंत जाहीर करचे 
अशें स्वामी सिद्धार्थान थारायलें. 

स्वाम्यांनी श्रीनिवास शणैक ते प्रमाणें आदेश दिलो. श्रीनिवास शणे रोखडेच 
तयारेक लागले. मठाच्या प्रांगणांत तांणी वीस हजार लोकांक बसूं येता असो 
माटव घालपाचें थारायलें. गोंय, कर्नाटक, केरळ इतलेंच न्हय, विदेशांतल्याय 
सारस्वतांक चिटी धाडल्यो. 

स्वामी सिद्धार्थ चांफेगाळ मठाच्या स्वामीपदा वयल्यान आपलो बारा वर्सांचो 
कार्यकाळ सोंपोबन सकयल देंवतात, ते आदीं स्वामी आपलो नवो शिश्य वेंचून 
काडटात आनी ताका दिक्षा दिवंक सोदतात आनी कांय म्हत्वाचे निर्णय जाहीर 
करूंक सोदतात. हे खातीर येता ते वैशाख पुनवेक तांच्या आदेशान हांव, 
चांफेगाळ मठाचे कमिटीचो अध्यक्ष, श्रीनिवास शणै, सारस्वत सभा आपयतां,' 
अशें चिटयेंत बरयलें. 

योगायोगान त्या वर्साची वैशाख पुनव आयतारा आयिल्ली. हे सारस्वत सभेचें 
म्हत्व लक्षांत घेवन चांफेगाळ मठाच्या सारस्वत भक्तांनी माटवांत उपाट गर्दी 
केल्ली. 

वैशाख पुनवेच्या पंदरा दिसां पयलीं प्रियंवदा गोंयांत पावलें. सात आठ दीस 
आदीं सावित्रीय गोंयांत पावली. वैशाख पुनवे दिसा सुशील सावित्रीक आनी 
प्रियंबदाक घेवन चांफेगाळ मठाच्या प्रांगणांत पावलो. वांगडा पेदोय आयिल्लो. 

पेद्यान येतना आपले पांच स आडदांड इश्टूय हाडिल्ले. खंयच्याय भौशीक 
दबाज्याक वतना पेद्या वांगडा ते आसतालेच. 

चांफेगाळ मठाचो माटव लोकांनी भरून रकतालो. ही सारस्वत सभा 
आसली तरी स्वामी सिद्धार्थ कांय म्हत्वाचे निर्णय जाहीर करतले हें कळटकच 
भोवजन समाजांतले शेंकड्यांनी तरणाटे भोवसंख्येन माटवांत आयिल्ले. स्वामी 
कसल्याय कसले निर्णय जाहीर करीत जाल्यार ताका विरोध करपाक सनातनी 
सारस्वतांनी पेंगट बांदिल्लें. सारस्वतांच्या देवळांच्या गर्भकुडींनी भोवजन 
समाजाक प्रवेश दिवपाची भास स्वामी उलयतात ती गांयांतल्या कांय हिंदुत्ववादी 
आनी सनातनी संस्थांक आवडूंक नाशिल्ली. ह्यो ब्राह्मणी विचारांच्यो संस्था! 
तांकां जाती निर्मुलनाचो वावर मान्य नासलो. ह्या संस्थांचे वावुरपीय मोटे 
तयारेन स्वाम्यांच्या खंयच्याय असल्या निर्णयाक विरोध करूंक माटवांत येवन 
बशिल्ले. डॉ. नचिकेत्साक हाची सुलूस लागिल्ली. ताणें पुलिशेक खबर 
दिल्ली. माटवांत खवदळ, गोंदळ जायत म्हणून साद्या भेसांतले पुलीस थंय 
येवन बशिल्ले. हजारांनी लोक जमल्यात म्हणून दक्षीण गोंयचो कलॅक्टरूय 
सतर्क आशिल्लो. 

गर्देतल्यान वाट काडीत माटवांत फुडें वचून तीन कदेलां रितीं आशिल्लीं 
तांचेर सावित्री, प्रियंवदा आनी सुशील बसलीं. पेदो मात आपल्या इश्टांक 
घेवन सिद्धार्थाक लागींच्यान पळोवंक मेळचो म्हणून माचये म्हऱ्यांत वचून उबो 
रावलो. 

सकाळीं धांक सारस्वत सभा सुरू जाली. श्रीनिवास शणेन येवकाराचें 
उलोवप केलें आनी मागीर स्वामी सिद्धार्थाक उलोवपाची विनवणी केली. 

सिद्धार्थान उलोवचे पयलीं माखवांतल्या सगल्या लोकांचेर नदर भोंवडायली 
आनी अचकीत ताची नदर सावित्री आनी प्रियंबदाचेर गेली. कांय खीण तो 
सावित्रीक आनी प्रियंबदाक पळयत रावलो. मागीर सिद्धार्थान आंवडो गिळ्ळो. 
मुखार आशिल्ल्या तांबयांतलें घोंटभर उदक पियेवन ताणें आपलें उलोवप सुरू 
केलें. 

'ह्या माटवांत आशिल्ल्या आवयांक म्हर्जे नमन. म्हजो नमस्कार. आवय हें 
सगल्यांत स्रेश्ठ देवत. आवय परस सेश्ठ दुसरें कांयच ना. म्हणून ऋषींमुनींनी 
मातृदेवो भव असो गजर केला. आवय फाटल्यान मातृभूंय. हो भारत देश 
आमकां प्राणा परस प्रिय आसूंक जाय. जे भुंयेंत आमचो जल्म जालो ती 

मायभूंय सह्याद्री पर्वताचे हांडीर बशिल्लें आनी अरबी दर्याचे मांडयेर बशिल्लें 
गोंय. ह्या गोंयाक सुजलाम्‌, सुफलाम्‌, सस्यश्यामलाम्‌ करपाचो आमी सोपूत 
घेवंक जाय. ह्या गोंयांतलो दरेक भुंयपूत हो आमचो भाव आनी ह्या गोंयांतली 
दरेक धूव ही आमची भयण अशें आमी मानुया. निमाणें जे भाशेंत आमी 
उलयतात ती आमची आवयभास, कोंकणी. तेच भाशेंत आमी सदांच उलोवया, 
तेच भाशेंत आमी बरोवया, तेच भाशेंत आमी सगले वेव्हार करुया. आमकां 
जल्म दिवपी आवय, आमकां पोसपी मायभूंय आनी आमची सांस्कृतीक भूक 
भागोवपी आमची मायभास हीं तीन दैवतां आमच्या काळजाच्या मखरात 
दवरुया. 

हेच आवयचें मातूहदय घेवन हे भारतभुंयेर एक म्हापुरूश जल्मलो. ह्या 
देशांतलो सर्वस्रेश्ठ हिंदू - गौतम बुद्ध. ताणें खंयच्याच देवाक मानलो ना. 
खंयच्याच देवाची पुजा केली ना. ताणें मनशां मदीं देव पळयलो. ताणें आमकां 
मुदिता, मैत्री, करुणा आनी उपेक्षा हांचो चौरंगी पाट दिलो. मुदिता म्हणल्यार 
समाधान. मेत्री म्हणल्यार मनीस, मोनजात आनी सैम हांचे कडेन आशिल्लें 
मैत्र. करूणा म्हणल्यार हेरां विशीं दिसपी आपलेपण आनी उपेक्षा म्हणल्यार 
बिणेंतल्या दुख्खां विशीं स्थितप्रज्ञताय, समतोलपण. 

आयज जे वैशाख पुनवे दिसा ही सारस्वत सभा भरता तेच वैशाख पुनवेक 
अडेज हजार वर्सा आदीं बुद्धाचो जल्म जालो. ह्याच पवित्र दिसा तीस वर्साचे 
पिरायेचेर गौतम बुद्धाक बुद्धगयेक अश्वत्थ रुखा पोंदा गिन्यानाचो साक्षात्कार 
जालो आनी हेच वैशाख पुनवेक अंयशीं वर्साचे पिरायेचेर बुद्धाचें महानिर्वाण 
जालें. 

आयज वैशाख पुनवेच्या पवित्र दिसा पुण्यश्लोक गौतम बुद्धाचें पुण्यस्मरण 
करुया आनी कांय नवे संकल्प करुया. 

आतां कांय दिसांनी म्हजो चांफेगाळ मठाच्या स्वामीपदाचो बारा वर्सांचो 
कार्यकाळ सोंपता. देखून हांव म्हज्या अधिकारांत चांफेगाळ मठाची 
चवेचाळिसावी शिश्या जाहीर करतां. मठाचे पांचशीं वर्साचे परंपरेंत पयलेच 
फावटीं एक बायल मठाची स्वामी जातली. आयज गांवडोंगरेच्या कुणबी 
समाजांतल्या उच्चशिक्षीत अरुणा गुरवाक हांव म्हजी शिश्या आनी चांफेगाळ 
मठाची भावी स्वामी म्हणून दिक्षा दितां.' 

इतल्यांत श्रीनिवास शणै अरुणा गुरवाक घेवन माचयेर आयलो. स्वामी 

सिद्धार्थान आपल्या हातांतलो एक पेपर श्रीनिवास शणेच्या हातांत दिलो. अरुणा 
गुरवान स्वाम्यांक नमस्कार केलो. स्वाम्यांनी तिका आशिर्वाद दिलो. 

माटवांतल्या अस्तुऱ्यांनी ताळयांचो गडगड केलो. भोवजन समाजांतल्या 
लोकांनी उबे रावून स्वाम्यांक ह्या क्रांतीकारी निर्णया खातीर येवकार दिलो. 
सनातनी सारस्वत मात दांत ओंठ चाबीत, तिडकत माटवांत कित्याय कितें 
बडबडूंक लागले. | 

स्वाम्यांनी आपलें उलोवप फुडें चालू दवरलें, 'म्हज्या कार्यकाळांत तुमी 
सगल्यांनी म्हाका मनाकाळजा सावन तेंको दिलो. ते खातीर चांफेगाळ गांवांत 
कृषी कॉलेज उबारप आमकां जमलें. मोरपीर्ला शिक्षणीक संकूल आनी आधुनीक 
हॉस्पिटल बांदून जालें. तुमी सगले आमचे फाटल्यान उबे रावले म्हणून आमी 
हो विजयरथ ओडूंक पावले. आमी आमच्यांनी जाता तशें समाजप्रबोधन केलें. 
चांफेगाळ मठाचे वतीन विद्याभूषण पुरस्काराची स्थापना केली. हो पुरस्कार 
सारस्वत ज्ञातींतल्याच न्हय जाल्यार गांयांतल्या खंयच्याय जातीधर्मांतल्या 
बुदवंत मनशाक मेळचो अशें थारायलां. मठान आर्बिट्रेशन सॅण्टर काडलें. 
आमच्यांनी जाता तितलो वावर आमी केला. 

आतां आमचो कार्यकाळ सोंपतना चांफेगाळ मठाचो स्वामी आनी गोंय, 
कर्नाटक, महाराष्ट्र आनी केरळ राज्यांतल्या सगल्या सारस्वत देवळांचो 
सर्वाधिकारी ह्या नात्यान हांव जाहीर करतां 

- आयच्यान ह्या सगल्या राज्यांतलीं सारस्वत देवळां हिंदू धर्माच्या सगल्या 
जातींक उकतीं आसतलीं. गर्भकुडींत वचून अभिशेक करपाचो अधिकार सगल्या 
जातींच्या लोकांक आसतलो. 

- रजस्वला बायल ही अपवित्र मानून तिका देवळांत वचपाचेर वा खंयचोय 
धर्मीक विधी करपाचेर बंदी आसची ना. 

- सगल्या सारस्वत देवळांचे म्हाजन जावपाचो अधिकार बायलांक आनी 
हिंदूंतल्या सगल्या जातींतल्या लोकांक आसतलो. 

आयचे सारस्वत सभेंत म्हजे हे निर्णय हांव जाहीर करून म्हजें उलोवप 
सोंपयतां.' 

स्वाम्यांचे निर्णय आयकतकच माटवांत मोटो खवदळ जालो. माटवांतल्या 
प्रागतीक तरणाट्यांनी आनी भोवजन समाजाच्या तरणाट्यांनी ताळयांचो गडगड 
करून स्वाम्यांच्या निर्णयाक येवकार दिलो. 

'स्वामी सिद्धार्थ की जय, स्वामी सिद्धार्थ की जय' अशी घोशणा करून लोक 
स्वाम्यांचो जयजयकार करपाक लागले. सावित्रीच्या दोळ्यांतल्यान घळघळीत 
दुकां आयलीं. प्रियंवदा उचांबळीत जाली. 

सनातनी सारस्वत मात उठून उबे रावले. स्वाम्यांचो निर्णय तांकां बिलकूल 
आवडूंक नाशिल्लो. 

अशा वेळार सनातनी विचारांचे संस्थेचो एक वावुरपी सभेमाजार उलोवपाक 
म्हणून माचयेर गेलो आनी अचकीत बोल्सांतलें पिश्तोल काडून ताणें स्वामी 
सिद्धार्थाचेर दोन फार मारले. स्वामी सिद्धार्थाचे छातयेर गुळयो लागल्यो. 
स्वामी सिद्धार्थ जमनीर कोसळ्ळो. श्रीनिवास शणे आनी पेदो धांवत स्वामी 
सिद्धार्था म्हऱ्यांत गेले. सावित्रीन व्हडल्यान किळांच मारली. प्रियंवदा घुंबळ 
येवन पडलें. सावित्री धांवत धांवत, वाट काडीत माचयेर गेली आनी 'सिद्धार्थ, 
म्हज्या पुता' म्हणून तिणें सिद्धार्थाक मांडयेर घेतलो. सिद्धार्थान क्षीण दोळ्यांनी 
आवय कडेन पळयलें आनी म्हळें, 'आई, हांव चल्लों, प्रियंबदाक सांग, म्हाका 
क्षमा कर.' आनी दुसऱ्याच खिणाक सिद्धार्थान दोळे धांपले. 

स्वामी सिद्धार्थाचे प्राण पंचतत्वांत विलीन जाले. 

माटवांत परत बोवाळ जालो. खवदळ जालो. पेद्यान माचये वयल्या सनातनी 
संस्थेच्या वावुरप्याक घट्ट धरलो. इतल्यांत त्या विचारांचे संस्थेचे धा-बारा 
वावुरपी पिश्तोलां घेवन माचयेर आयले. पेद्यान आनी पेद्याच्या इश्टांनी तांकां 
आडावपाचो यत्न केलो, पूण तांणी फार मारून पेद्याक आनी ताच्या पांच 
इश्टांक थंयच मारून उडयले. इतल्यांत साद्या भेसांतले पुलीस धांवत माचयेर 
आयले. तांणी सनातनी संस्थेच्या सगल्या वावुरप्यांक धरले आनी तांची 
पिश्तोलां जप्त केलीं. 

इतले म्हणसर दक्षीण गोंयचो कलॅक्टर माखांत पावलो. 

माटवांत किण्ण मोनेळ पातळिल्लो. बोवाळ थांबिल्लो. खवदळ थांबिल्लो. 
लोक थंड पडिल्ले. 

गोंयभर ही खबर उज्या भशेन पाविल्ली आनी गोंयभरचे शेकड्यांनी लोक 
चांफेगाळ गांवांत येवंक भायर सरिल्ले. 

स्वामी सिद्धार्थान देहदानाची इत्सा उक्तायिल्ली, पूण अशा मरणा उपरांत 
देहदान करप जमचें नाशिल्लें. पोस्ट मॉर्टमाच्या उपचारा उपरांत सिद्धार्थाचे, 
द्याचे आनी पेद्याच्या इश्टांचे कुडीक कांसावलेचे वेळेर भडाग्नी दिवचो अशें 

सावित्रीन थारायलें. 

फुलांनी सजयिल्ल्या ट्रकांत स्वामी सिद्धार्थाचो देह दवरिल्लो. त्या ट्रकांत 
सावित्री, सुशील आनी प्रियंवदा बशिल्लीं. प्रियंवदाक हो मोटो धक्को बशिल्लो. 
ताणें केदें गोड सपन पळयिल्लें! बारा वर्सा उपरांत सिद्धार्थाक मेळून आतां ताचें 
लग्न जावपाचें आशिल्लें। पूण अघटितूच घडिल्लें. फाटल्यान पेदो आनी ताच्या 
इश्टांच्यो कुडी दवरिल्ले ट्रक आशिल्ले. 

हजारांनी लोक पुरसांवांत चांफेगाळ गांवचे शिमे मेरेन निमाणे यात्रेक 
आयले. निमाणी यात्रा मडगांवां पावली तेन्ना थंय शेंकड्यांनी लोकांनी स्वामी 
सिद्धार्थाचें निमाणें दर्शन घेतलें. कांसावले पाव म्हणसर तिनसांज जाली. 

कांसावलेचे वेळेर इगर्जेचे पादविगार फादर जुझे फेर्नांद हांणी ल्हानशें मीस 
केलें. 

तांणी आपले प्राथनेंत म्हणलें, 'देवाच्या पुता, जेजू क्रिस्ता आनी आंकवार 
मोरये, आमचीं पातकां आमकां भोगोस कर. आमच्या ह्या भावांच्या पवित्र 
आत्म्यांक सर्गींचें दार उकतें कर. हो तुजो पूत सिद्धार्थ. ताणें आपल्या जिवितांत 
भावार्थान वावर केलो आनी देवाच्या पुता, जेजू क्रिस्ता, दोन हजार वर्सा आदीं 
तुका जशें दुखेस्त मरण आयलें तशें मरण ह्या भावाक फावो जालें. जांणी हें 
वायट कर्तूब केलां तांकां सर्गीच्या बापा, तांचो गुन्यांव भोगोस कर. आमच्या 
पुताक तुजे सरीं सुवात दी. 

सर्वेशवरा, देवाच्या पुता जेजू क्रिस्ता आनी आंकवार मोरये, आमकां 
सगल्यांक बरी बुद्द दी. आमच्या सगल्यांचेर तुजी सासाय दवर. आमच्या 
सगल्यांचें बरें जावं. आमेन.' 

आमोरी जायत आयिल्ली. चांफेगाळचे वेळेर सात कुडी निमाण्या संस्कारा 
खातीर हारीन दवरिल्ल्यो. 

चांफेगाळ मठाच्या पुजान्यांनी मंत्रपठण केलें. 

अग्नये स्वाहा अग्नये इदं न मम 

कामाय स्वाहा कामायेदं न मम 

लोकाय स्वाहा लोकायेदं न मम 

अनुमनये स्वाहा अनुमनय इदं न मम 

सावित्रीन सिद्धार्थाचे कुडीक भडाग्नी दिलो. सावित्रीच्या दोळ्यांतल्यान 
घळघळीत दुकां गळपाक लागलीं. सावित्रीन दाव्या हातान तीं पुसलीं आनी 

पेद्याचे आनी ताच्या पांच इश्टांच्या कुडींक भडाग्नी दिलो. काळोख गडद 
जाल्लो. कांसावलेचे वेळेर त्यो सात चिता भडभड करीत जळटाल्यो. हजारांनी 
लोक मोन्यांनी आनी भरिल्ल्या दोळ्यांनी तांचे कडेन पळयताले. 

आनी अचकीत कोणें तरी म्हणलें, 'आरेच्चा? ती कोण?' 

पळयल्यार बिण्ण काळखांत कोण तरी अरबी दर्यात धांवत वता. 

सावित्रीन पळयलें. हय. तें प्रियंबदाच आशिल्ले. सावित्रीक खीणभर दिसलें, 
वचूं दी. प्रियंवदाक वचूं दी. नाय जाल्यार प्रियंवदाचे जिणेंत आतां कितें 
उरलां? हो सगलो दोश म्हजो! सिद्धार्थाक स्वामी जावंक दिवपाचो. आतां बचूं 
दी, प्रियंवदाक. जलार्पण करूं दी. 

पूण दुसऱ्याच खिणाक सावित्रीन आपलो निर्णय बदललो. सावित्रीन सरणा 
वयलें जळटें लांकूड उखल्लें आनी ती दर्या कडेन धांवत गेली. इतल्यांत तिचे 
फाटोफाट नचिकेतस धांवलो. नचिकेतूसान सावित्रीच्या हातांतलें जळरें लांकूड 
घेतलें आनी दर्यात उडी मारली. एका हातांत जळटें लांकूड घेवन दुसऱया हातांत 
पेंवन नचिकेतस दर्यात भितर गेलो. प्रियंवदा आतां चलत पयस पाविल्लें. 
धवेंफुल्ल न्हेसण न्हेशिल्लें प्रियंवदा काळखांत नचिकेतसाक दिसले. ताणें जळटें 
लांकूड उडयलें. ल्हारां कडेन झुजत तो प्रियंवदा कडेन पेंबत गेलो आनी उदकांत 
बुचकळ्यो मारपी प्रियंवदाक ताणें घट्ट धरलें आनी ताका घेवन पेंवत पेंबत 
तो वेळेर आयलो. प्रियंबदाच्या पोटांत बरेंच उदक गेल्लें. नचिकेत्सान ताका 
रोखडेंच हॉस्पिटलांत व्हेलें. प्रियंवदाचो जीव वांचलो. 

वेळे वयलो उजो न्हिव म्हणसर शेंकड्यांनी लोक वेळेर बसून राबले. ते राती 
कांसाबलेचे वेळेर खारव्यांनी आपली रांपण घाली ना. गांवचो एकूय रेंदेर माडार 
चडलो ना. सरभोंबतणच्या पदेरांनी खोर्ना पेटयलीं नात. दुसऱ्या दिसा लोकांनी 
कांसावलेचो बाजार बंद दवरलो. सगल्या गोंयभर उत्स्फूर्त कडकडीत बंद लोकांनी 
पाळ्ळो. बाजार बंद जाले. शाळा बंद जाल्यो. रस्त्यार एकूय बस धांवली ना. 

आनी तिसऱया दिसाच्यान गोंय पेटलें. गोंय पेटून उठलें. 


XXX 


सावित्रीच्या दोळ्यां मुखार तिच्या जिविताचो पट उबो रावलो. लग्न जालें, 
पूण मना सारको घोव मेळ्ळो ना. सगुणा सारकें अपुरबायेचें पोर जालें. तें लासून 

मेलें. सिद्धार्थ आठ वर्सांचो जाता म्हणसर आपल्याक सांगिनासतना घोवान 
ताका चांफेगाळ मठाक दिवन उडयलो. मागीर घोवाचो फार मारून खून, 
घरांतल्यान पलायन, तिहार जेलींत आनी हेर जेलींतलें वास्तव्य, सिद्धार्थाचो 
स्वामी जावपाचो निर्णय आनी ह्या दीर्घ कालखंडा उपरांत सुखाचे दीस येतले 
ही आशा...पूण ती आशाय आतां मातयेभरवण जाल्ली. वाडिल्ल्या पाना 
वयल्यान सिद्धार्थ असो अकाली संवसार सोडून गेलो. सावित्रीच्या मनांत 
आयलें: आतां आपलेय जिणेंत करपाचें कितें उरलां? आपणेंय प्रायोपवेशन 
करचें आनी हो संवसार सोडून वच्चें. 

सावित्री अशा विचारांत आसतना नचिकेत्स कामत, रमा जाधव, साबास्त्यांव 
मिरांद, श्रीकांत देसाय, फातिमा बी, गौरीश लोलयेंकार हे तरणाटे सावित्री 
म्हऱ्यांत आयले. तांणी सावित्रीक सांगलें, “आई, सिद्धार्थाच्या मरणा उपरांत 
ताणें जाहीर केल्ले निर्णय सारस्वत समाज मान्य करीत अशें आमकां दिसना. 
ते खातीर गोंयभर खर चळवळ उबारची पड़टली. ते चळवळीचे फुडारपण तुमी 
करचें अशी आमची सगल्यांची इत्सा आसा. सिद्धार्थाच्या मरणान तुमकां भोव 
दुख्ख जालां हें आमी जाणात, पूण घरा बसल्यार ह्या दुखाची सावळी अदीक 
गाड जातली. देखून तुमी हे भौशीक चळवळींत झोकून दिवचें अशें आमकां 
दिसता. सिद्धार्थाक आर्गा ओंपपाची, ताचें यादस्तीक करपाची हीच बरी तरा 
अशें आमकां दिसता.' 

सावित्रीन सुशीलाक आपयलो. सुशीलान सावित्रीक सांगलें, 'सिद्धार्थाच्या 
निर्णयान समस्त सारस्वत समाज खुबळ्ळा. चांफेगाळ मठाच्या स्वामीपदार 
कुणबी समाजांतली अरुणा गुरव ही बायल बसोवपाच्या निर्णयाक हाय कोर्टात 
आव्हान दिवपाचो ते विचार करतात. खुद्द मठाचे वकील, अँड. बाळकृष्ण 
नाडकर्णी तांचे वटेन आसात. फकत मठ कमिटीचे अध्यक्ष श्रीनिवास शणे 
कालवश स्वामी सिद्धार्थाच्या निर्णयाचें समर्थन करतात. तांणी म्हाका कालूच 
फोनार हें सगलें सांगलां आनी मठाचे वतीन गरज पड़ल्यार हाय कोर्टात वकिली 
करपाची विनवणी केल्या. दुसरे वटेन स्वामी सिद्धार्थान देवळां संबंदान जाहीर 
केल्ले सगले निर्णयूय खंयच्याच देवस्थानाक मान्य नात. आमी ते मानचे नात 
अशें तांचें म्हणणें. सगलीं सारस्वत देवस्थानां त्या निर्णया आड हाय कोर्टात 
वेगळी याचिका दाखल करूंक सोदतात. हीय याचिकाय अँड. बाळकृष्ण 
नाडकर्णीच कोर्टात मांडटले असो म्हजो अदमास आसा. देखून नचिकेत्स 

आनी हे तरणाटे म्हणटात तशें आमकां दोन पांवड्यांचें हें शूज झगडचें पडटलें. 
एक कोर्टाच्या पांवड्यार आनी दुसरें भौशीक चळवळीच्या पांवड्यार.' 

सावित्रीन प्रियंवदाक भायर आपयलें आनी ताका सांगलें, 'प्रियंवदा, 
सिद्धार्थाच्या मरणान एक आवय म्हणून म्हाका भोव दुख्ख जालां आनी 
सिद्धार्थाची मोगीण म्हणून तुकाय भोव दुख्ख जालां, पूण आतां हें दुख्ख 
उगाळीत बसपांत कांयच अर्थ ना. हांव तरी व्हडलेंशें कांयच शिकूंक ना. म्हाका 
जें कितें शिकयलां तें जिणेंतल्या अणभवांनी शिकयलां, पूण तूं उच्चशिक्षीत. 
तुवें आतां तुजें वैयक्‍तीक दुख्ख विसरूंक जाय. मरचे पयलीं सिद्धार्थान गोंयच्या 
समाजाचे हिताचे कांय निर्णय जाहीर केले. सारस्वत समाजाक ते मान्य नात. 
ह्या निर्णयां आड हो समाज कोर्टांत याचिका दाखल करूंक सोदता. आमकां 
कोर्टात तर झुजचें पडटलेंच. तो वावर सुशील करतलो, पूण गोंयभर भौशीक 
चळवळ उबारची पडटली. थंय अस्तुऱयांची भुमिका म्हत्वाची थारतली. देखून 
रमा, रखमा, फातिमा, तूं, हांव आनी अश्यो शेंकड्यांनी अस्तुर्‍्यो हे चळवळींत 
आसच्यो पडटल्यो.' 

'आई, सिद्धार्थाच्या मरणान म्हज्या काळजार जाल्लो घाव खूब खोल 
आसा. तो इतले बेगीन पेखचो ना, पूण तुमी म्हणटात तें म्हाका पट्टा. म्हज्या 
दुख्खाचें व्हडें घेवन हांव मानवी वेदनेच्या म्हासागरांत वतां. जो गुन्यांव हांवें 
सिद्धार्थाच्या निमाण्या संस्कारां दिसा अरबी दर्यात जीव दिवपाचो यत्न करून 
शरिररुपान केलो तो यत्न हांव आतां तात्वीक पांवड्यार करतां.' 

“प्रियंवदा, तुज्या आनी म्हज्या दुख्खाचे दोणे आमी भौशीक चळवळीचे 
गंगेत सोडुया तर!' 

मागीर सावित्री, सुशील, नचिकेतस, प्रियंवदा, रमा, श्रीकांत, रखमा आनी 
हेर सगले जमून तांणी चळवळीची दिशा कशी आसची हाचेर भासाभास केली. 


XXX 
स्वामी सिद्धार्थाचे निमाणे संस्कार जातकच श्रीनिवास शणे आनी तांची 
घरकान्न सुनंदाबाय कांसावलेच्या चांफेगाळ गांवांत पावलीं तेन्ना मध्यानरात 
हुपून गेल्ली. चांफेगाळ गांव मिट्ट काळखांत लिपिल्लो. मठाच्या प्रांगणांतूय 
सगले कडेन काळोख आशिल्लो. पयस श्रीरामाच्या देवळांतले गर्भकुडींतल्या 

लामणदिव्यांतल्यो वाती मात मंद पेट्टाल्यो. 

मठा कडेन पावतां पावतां श्रीनिवास शणेन आपले घरकान्नीक म्हणले, 'सुनंदा, 
जाणा तूं? कांय दिसां आदीं स्वामी आमच्या घरा कित्याक आयिल्ले तें ?' 

'ना. तुमचीं उलोवणीं चलतालीं, पूण ते विशीं हांवें तुमकां केन्नाच विचारलें 
ना आनी तुमीय म्हाका सांगलें ना.' 

'सुनंदा, बारा वर्सांच्या स्वामीपदाच्या कार्यकाळा उपरांत स्वामी सिद्धार्थ 
अधिपतीपदा वयल्यान सकयल देंवतले आशिल्ले. मागीर स्वामी अच्युतानंदान 
तांकां प्रियंवदा कडेन लग्न जावपाक अनुमती दिल्ली हें तूं जाणा ?' 

'हय. तें म्हाका खबर आसा.' 

“स्वामी सिद्धार्थाच्या मनांत असो विचार आयिल्लोः बारा वर्सा चांफेगाळ 
मठाचो स्वामी म्हणून वावर करतकच प्रियंवदा कडेन लग्न जावन सामान्य मनशा 
भशेन संवसार करप योग्य न्हय. तांणी म्हर्जे हे विशीं मत विचारिल्लें. म्हाकाय 
नैतीक नदरेन स्वाम्यांचो हो विचार पट्टालो, पूण तशें केल्यार प्रियंवदाचो 
विस्वासघात केल्ले भशेन जातलें आशिल्लें. देखून स्वामी द्विधा मनस्थितींत 
आशिल्ले. निमाणें, हो प्रस्न काळपुरसा कडेन सोंपोवया, तोच ह्या प्रस्नाची 
फावो ती जाप दितलो अशीं उतरां म्हज्या ओंठांतल्यान भायर सरिल्लीं. तीं 
उतरां अशे तरेन खरीं जातलीं अशें हांवें सपनांत लेगीत धरूंक ना, सुनंदा.' 

'खूब वायट जालें हो हें.' 

'पूण सुनंदा, तूं विचार कर. स्वामी सिद्धार्थ स्वामी पदा वयल्यान सकयल 
देंविल्लो आनी प्रियंवदा कडेन लग्न जावपाक ताणें न्हयकार दिल्लो जाल्यार 
कितें जातलें आशिल्लें? ते नदरेन जालें तें बरेंच जालें. स्वामी सिद्धार्थाचे जिणेक 
काळपुरसान काव्यगत न्याय दिलो अशें म्हाका दिसता.' 

'तुमी म्हणटात तेंय फट न्हय.' 

दुसर्‍या दिसा श्रीनिवास शणे कमिटीच्या रुमांत गेले तेन्ना अँड. बाळकृष्ण 
नाडकर्णी तांकां मेळपाक आयले. तांणी तांच्या हातांत एक पत्र दिलें. श्रीनिवास 
शणेन तें पत्र वाचलें. ऑड. बाळकृष्ण नाड़कर्ण्यान मठाचे वकील म्हणून 
राजिनामो दिल्लो. कितलींशींच वर्सा मठाचे रिटेनर आदवोगाद म्हणून ते 
मठाचो कायदेशीर वावर पळयताले. 

'नाडकर्णीबाब, असो राजिनामो दिवपाचें कारण कितें हो ?' 

“शणेमाम, जालें तें वायटूच जालें. अशे तरेन स्वाम्याचेर फार मारपाचो न्हय, 

पूण ताचे पयलीं स्वाम्यांनी जे निर्णय घेतले ते कोणाकूच आवडूंक नात. खुद्द 
म्हाका मान्य ना. कांय लोक ह्या निर्णया आड कोर्टात बतले. तेन्ना म्हाका 
मठाची केश लडोवंक जमचें ना. तुमकां खरें सांगचें जाल्यार स्वाम्यांचे निर्णय 
आयकून हांव स्वता इतलो तिडकलां की हांव स्वताच मठा आड घाल्ल्यो 
केशी लडयन.' 

श्रीनिवास शणैन अँड. नाडकर्ण्याचें पत्र घेतलें आनी तांकां विचारलें, 
'नाडकर्णीबाब, तुमकां स्वाम्यांचे खंयचे निर्णय आवडूंक नात?' 

'शणैमाम, पयल्या निर्णया पसून सुरवात करुया. चांफेगाळ मठ हो सारस्वत 
स्वामीचो मठ. ह्या मठाचो स्वामी सारस्वतच आसूंक जाय आनी तो दादलो 
आसूंक जाय ही मठाची पांचशीं वर्सांची परंपरा. स्वामी सिद्धार्थान गांवडोंगरेच्या 
अरुणा गुरव हे तरणाटेक स्वामीपदार बसोवन ती मोडली. आमी कोर्टात ह्या 
निर्णयाक आव्हान दितले. 

स्वाम्यांचे सारस्वत देवळां संबंदान आशिल्ले निर्णय लेगीत कोर्ट भायर 
उडयतलो हातूंत दुबाव ना. हीं सगलीं सारस्वत देवळां खाजगी देवळां. तीं 
म्हाजनी कायद्या प्रमाण चलतात. चांफेगाळ मठाचे स्वामी हे सारस्वतांचे 
स्वामी, पूण स्वामी म्हणल्यार सुप्रीम कोर्ट न्हय. तांकां देवळांच्या कायद्याचे 
नदरेन कांयच सुवात ना. ही गजाल शिकून सवरुनूय स्वामी सिद्धार्थान लक्षांत 
घेतली ना. आपणें लोकप्रिय जावपाचे इत्शेन स्वाम्यांनी हे निर्णय जाहीर केले. 
हे सगले निर्णय कोर्ट भायर मारतलोच, पूण ह्या यत्नांत स्वाम्यांक आपलो 
जिवूय वगडावचो पडलो. नाजाल्यार फाटल्या इकरा साडेइकरा वर्सा मदीं 
हांवेंय स्वाम्यां वांगडा वावर केला. स्वाम्यांनी जो रचनात्मक वावर केला तो 
तोखणाय करपा सारको हातूंत दुबावूच ना, पूण आपल्या कार्यकाळाचे अखेरेक 
हे वादग्रस्त निर्णय तांणी घेवपाचे न्हय. निदान मठाचो आदवोगाद म्हणून तरी 
म्हाका तांणी विस्वासांत घेवपाचो. हांव नकळं, ही बुदूद ताका ताच्या मामान, 
त्या वांयगण्या आदवोगादान दिल्या जाल्यार! ' 

श्रीनिवास शणै कांयच उलयले नात. फुडें जावपी न्यायालयीन झुजाची 
कल्पना तांणी स्वामी अरुणा गुरवाक दिली. श्रीनिवास शणैन मागीर अँड. 
सुशीलाक फोन केलो आनी मठाचे वतीन तांकां केश लडोबची पडटली हाची 
शिटकावणी दिली. 


KKK 

थोड्याच दिसांनी चांफेगाळ मठा आड हाय कोर्टात दोन याचिका दाखल 
जाल्यो. एक - कालवश जाल्ल्या स्वामी सिद्धार्थाच्या चांफेगाळ मठाच्या 
स्वामीपदार बिगर सारस्वत समाजांतली बायल अरुणा गुरव हिका बसोवपाच्या 
निर्णयाक आव्हान दिवपी याचिका आनी दुसरी - कवळें, मंगेशी, नागेशी, 
वेलींग ह्या सारस्वत देवळांच्या कालवश जाल्ल्या स्वामी सिद्धार्थाच्या 
देवळांच्यो गर्भकुडी भोवजन समाजाक उकत्यो करपाच्या, रजस्वला बायलांक 
देवळांत प्रवेश दिवपाच्या आनी देवळांचो म्हाजनकी हक्क बायलांक आनी हिंदू 
समाजांतल्या हेर जातींतल्या लोकांक दिवपाच्या निर्णयाक आव्हान दिवपाक. 
दोनूय याचिका अँड. बाळकृष्ण नाडकर्ण्यान दाखल केल्ल्यो. श्रीनिवास शणैन 
अँड. सुशील मठाची केश लडयतले अशें थारायलें. 

कोर्टांत युक्तीवाद सुरू जाले. 

अँड. बाळकृष्ण नाडकर्ण्यान पयले याचिकेंत युक्तीवाद करतना म्हणलें, 
'माय लॉर्ड, चांफेगाळ मठ हो सारस्वतांचो मठ. ह्या मठाचे स्वामी सिद्धार्थ 
धरून त्रेचाळीस स्वामी जाले. हे सगले स्वामी सारस्वत ज्ञातींतले आसप हें 
सभावीक. क्रिस्तांव समाजाचो सर्वोच्च धर्मगुरू पोप हो हिंदू वा मुसलमान आसू 
नजं. तेच तरेन सारस्वत मठाचो स्वामी बिगर सारस्वत आसूं नजं. ते भायर, ह्या 
मठाचे त्रेचाळिसूय स्वामी हे दादले हें मानादीक न्यायाधिशांच्या हांव लक्षांत 
हाडूंक सोदतां. देखून सर्गेस्त स्वामी सिद्धार्थाचो कुणबी समाजांतली अस्तुरी 
अरुणा गुरव हिका चांफेगाळ मठाची स्वामी करपाचो निर्णय ह्या मानादीक 
कोर्टान बेकायदेशीर थारावचो.' 

अँड. सुशीलान युक्तीवाद करतना सांगलें, 'चांफेगाळ मठाची स्थापना 
मध्वाचार्यान पांचशीं वर्सा आदीं केली. त्या वेळार ती फकत सारस्वत ज्ञाती 
खातीर अशें तांणी खंयच म्हणूंक ना. चांफेगाळ मठाची घटना लिखीत रुपांत 
ना. त्रेचाळीस स्वामी सारस्वत समाजांतले जाले म्हणून चवेचाळिसावो 
स्वामी बिगर सारस्वत जावचो न्हय अशें न्हय. स्वामी हो दादलो आसचो 
अशेंय कोणें सांगूक ना. हिंदू धर्मात गार्गी, मैत्रेयी, लिलावती अशा सेश्ठ 
आनी बुदवंत बायलांची परंपरा आसा. अरुणा गुरव ही उच्चशिक्षीत तरणाटी 
चांफेगाळ मठाच्या स्वामीपदार बसपाचे लायकीची आसा अशें कालवश स्वामी 
सिद्धार्थाक दिसलें. आपले फाटल्यान कोणाक स्वामी नेमचो हाचे सर्वाधिकार 
स्वाम्याक आसतात हें चांफेगाळ मठाची परंपरा सांगता हें मानादीक आदवोगाद 

नाडकर्णीबाब मान्य करतले. खुद्द स्वामी अच्युतानंद हांणी सिद्धार्थाक आपले 
फाटल्यान स्वामी म्हणून वेंचून काडला तेन्ना बऱ्याच सारस्वत भक्तांक तांची 
निवड आवडूंक नाशिल्ली. पूण स्वाम्यांच्या सर्वाधिकारा मुखार तांकां कांयच 
करूंक जमलें ना. आतां स्वामी अच्युतानंदान सिद्धार्थाक फकत बारा वर्सा 
खातीर स्वामीपदार नेमले आनी मागीर सकयल देंबून लग्न लेगीत जावपाची 
अनुमती दिली. हो क्रांतीकारी निर्णय तांणी घेतलो. आयज मेरेनचे स्वामी 
समाधी घेताले, पूण स्वामी अच्युतानंदांनी नेत्रदान आनी देहदान करून समाजा 
मुखार वेगळी देख घालून दिली. स्वामी सिद्धार्थ बिगर सारस्वत अस्तुरेक 
चांफेगाळ मठाच्या स्वामीपदार बसोवन चांफेगाळ मठाचो आवाठ वाडोवंक 
सोदताले. हाचे पयलीं तांणी उबारिल्ल्या शिक्षणीक संकुलांत आनी आधुनीक 
हॉस्पिटलांत तांणी सगल्या जातीधर्माच्या विद्यार्थ्यांक आनी लोकांक प्रवेश 
दिल्लो. मठाचो विद्याभूषण पुरस्कार गोंयांतल्या खंयच्याय बुदवंत मनशाक 
मेळटलो अशें तांणी जाहीर केल्लें. खासा सिद्धार्थांची नदर प्रगत आनी प्रागतीक 
आशिल्ली. तांणी आपल्या अधिकारांत अरुणा गुरवाक स्वामीपदार बसयलां 
देखून ही निवड वैध आनी कायदेशीर आसा अशें म्हाका दिसता.' 

देवळां संबंदान युक्तीवाद करतना अँड. सुशीलान सांगलें, 'माय लॉर्ड, 
भारतीय राज्यघटनेत दिल्ल्या समतेच्या मुलभूत हक्कांचो विचार करून तुमी 
स्वामी सिद्धार्थान घेतिल्ल्या ह्या निर्णयांचो विचार करात. खंयचेय भौशीक 
सुवातेर विशमताय जावंक जायना. देवळां ही भौशीक सुवात. तथाकथीत 
सारस्वत देवळां हीं मुळांत हांगाच्या भौसाचीं देवळां अशें सांगपी इतिहासीक 
पुरावे आसात. ते हांव ह्या कोर्टा मुखार सादर करतलों. शेंकड्यांनी वर्सा पासून 
हिंदू भोवजन समाज ह्या देवांक आपले कुळदेव मानीत आयला. म्हाजनी कायदो 
हो सारस्वतांनी पुर्तुगेजां कडेन संगनमत करून केला. भारतीय राज्यघटनेचे 
फाटभुंयेर तो तिगना. हेर खंयच्याच धर्मात रजस्वला बायलेक अपवित्र आनी 
अभश्ट मानिनात. हो सगलो विचार न्यायालयान करचो.' 

अँड. बाळकृष्ण नाडकर्णी हांणी आपलो युक्तीवाद करतना म्हणलें, 
'सारस्वत देवळां विशीं निर्णय घेवपाचो कसलोच अधिकार चांफेगाळ मठाच्या 
स्वाम्यांक ना. देवळांचें वेवस्थापन आनी हेर गजाली हांचे संबंदान म्हाजनी 
कायदो आसा. ह्या कायद्या प्रमाण सारस्वत देवळां हीं भौशीक देवळां न्हय. 
तीं सारस्वत ज्ञातीचीं खाजगी देवळां. अशींच दैवज्ञ ज्ञातीचीं, क्षत्रीय मराठा 

ज्ञातीचीं खाजगी देवळां आसात. थंय लेगीत हिंदूंतल्या हेर जातींक गर्भकुडींत 
प्रवेश ना. आपल्या घरांत सोयऱ्यांनी वसऱयारूच बसचें, न्हिदपाचे कुडींत येवचें 
न्हय हें आमी थारायतले. हांगा भारतीय राज्यघटनेचो संबंदूच येना. समतेच्या 
मुलभूत हक्का वांगडाय हांगा दर एकल्याक खाजगी जिणेचोय हक्क आसा हें 
ह्या मानादीक न्यायालयान निर्णय घेतना लक्षांत घेवचें.' 

कांय दिसांनी न्यायाधिशांनी निर्णय दिलो. पयले याचिकेचो निर्णय मठाचे 
वटेन जालो. न्यायाधिशांनी आपल्या निर्णयांत म्हणले, 'आपले फाटल्यान 
स्वामीपदार कोण बसचो हाचो सगलो अधिकार चांफेगाळ मठाच्या स्वाम्याक 
आसता हो युक्तीवाद ह्या न्यायालयाक पटला देखून सर्गेस्त स्वामी सिद्धार्थान 
केल्ली अरुणा गुरव हांची स्वामीपदा वयली नेमणूक हें न्यायालय वैध आनी 
कायदेशीर थारायता.' 

दुसरो निकाल मात मठा आड गेलो. हो निकाल दितना न्यायाधिशांनी 
म्हणलें, 'देवळां संबंदान निर्णय घेवपाचो अधिकार चांफेगाळ मठाच्या स्वाम्याक 
ना हो युक्तीवाद हें न्यायालय मान्य करता. देखून सर्गेस्त स्वामी सिद्धार्थ 
हांणी आपल्या मरणा पयलीं सारस्वत देवळां संबंदान जाहीर केल्ले निर्णय ह्या 
देवळांक बंधनकारक नात असो निर्णय हें न्यायालय दिता.' 

पयल्या निर्णयान सारस्वत न्हिन्नडले, पूण दुसर्‍या निर्णयान ते खूश जाले. 


XXX 


कोर्टाचो निर्णय सारस्वत देवळां वटेन लागतकच भौशीक चळवळ उबी 
केले बगर दुसरो उपाय नाशिल्लो. ही चळवळ फकत सारस्वत देवळाचं आड 
न्हय जाल्यार गोंयांतल्या ज्या ज्या देवळांनी अशी विशमताय चालू आसा त्या 
त्या दैवज्ञ, क्षत्रीय मराठा आनी हेर तथाकथीत उच्च समाजांच्या देवळां आडूय 
करची अशें सावित्रीन थारायलें. 

चळवळीच्यो ठोस मागण्यो सावित्री, सुशील, नचिकेतस, प्रियंवदा, भोवजन 
समाजाचे फुडारी - मडकयचो भिवा गावडो, प्रियोळचो नवनाथ जल्मी, 
शिरोडेंचो शिवदास भंडारी, दोंगरे वयलो सान्तु नायक, पेड॒णेंची रमा जाधव, 
कुळेंचो संतोष जंगली आनी लोलयेंची रखमा देवळी हांणी थारायल्यो. 

गोंयच्या देवळांचें वेवस्थापन नियंत्रीत करपी म्हाजनी कायदो रद्द जावपाक 

जाय आनी नव्या काळाक सुसंगत असो नवो कायदो सरकारान विधानसभेंत 
संमत करपाक जाय. ह्या कायद्या प्रमाण गोंयांतल्या सगल्या तथाकथीत खाजगी 
देवळांचें राष्ट्रयीकरण करपाक जाय. सगलीं देवळां हिंदू धर्मांतल्याच न्हय, 
हेर धर्मांतल्या सगल्या लोकां खातीर उकतीं जावपाक जाय. ह्या देवळांतल्या 
गर्भकुडींनी शुचिर्भूत जावन देवतांक अभिशेक करपाचो अधिकार दरेका हिंदूक 
आसपाक जाय. रजस्वला बायलेक अपवित्र वा भश्ट मानून खंयचेय धर्मीक 
विधी पासून पयस दवरूंक फावो ना. बायलांक आनी हिंदू धर्मांतल्या सगल्या 
जातींतल्या लोकांक खंयच्याय देवस्थानांचो म्हाजन जावपाचो अधिकार 
आसपाक जाय. देवळांतले तिजोरेंतलें भांगर विकून ताचो उपेग समाजीक 
वावरा खातीर जावंक जाय. 

ही भौशीक चळवळ पुराय अहिंसक आसतली आनी शांतिकायेन चलतली 
अशें फुडाऱ्यांनी थारायलें. चळवळीचो मार्ग गांधीवादी सत्याग्रहाचो आसतलो. 
चळवळीतले वाबुरपी उपास, धरणें, घेराव, सत्याग्रह हीं महात्मा गांधीची शस्ता 
हे भौशीक चळवळींत वापरतले अशें सावित्रीन थारायलें. 

मागीर गांवागांवांनी सभा आनी बसका घेवन लोकां मदीं जागृताय हाडपाचो 
वावर सुरू जालो. ह्या बसकां मदीं सावित्री, प्रियंवदा, रमा जाधव, सुशील, 
श्रीनिवास शणै, नचिकेत्स, शिवदास भंडारी, भिवा गावडे, नवनाथ जल्मी हे 
फुडारी उलयताले. 

हीं देवळां सगल्या जातींच्या लोकां खातीर कित्याक उकतीं करचीं हे संबंदान 
सावित्री विंगडविंगड युक्तीवाद करताली. 

एक म्हणल्यार हीं देवळां इतिहासीक नदरेन सारस्वतांची वा हेर तथाकथीत 
उच्च जातीचीं न्हय. सातशीं आठशीं वर्सा आदीं सारस्वत गोंयांत आयले. 
तांणी गोंयांत येवन हांगाच्यो गावड्यांच्यो, कुणब्यांच्यो, जल्म्यांच्यो जमनी 
बळकायल्यो. हांगा गांवकारी म्हणल्यार सहकारी पद्दतीन चलपी संस्था 
आशिल्लौ. फुडें पुर्तुगेजांनी तिका कोमुनिदाद हें नांव दिलें. हे गांवकारीचें 
वांगडीपद सारस्वतांनी आपणा कडेन घेतलें आनी एकेक करून गावड्यांक, 
कुणब्यांक, जल्म्यांक हे गांवकारौंतल्यान धांवडायले. मुळांत खंयच्योय टोळयो 
स्थलांतर करतात तेन्ना त्यो फाटीर आपले देव घेवन वचनात. सारस्वत आयज 
जे देव आपले म्हणटात ते मंगेश, नागेश, नरशिंव, दामोदर हे देव आनी 
शांतादुर्गा, म्हाळसा, महालक्ष्मी ह्यो देवी मूळ हांगाच्योच. शांतादुर्गा म्हणल्यार 

हांगाची सांतेर. थळावे रोयणीची देवता. मंगेश हो मूळ मांग. गोरवां राखण्यांचो 
देव. दामोदर हो दामबाब. ह्या थळाव्या देवतांचें सारस्वतांनी ब्राह्मणीकरण 
केलें. हय सायबा म्हणून ह्या देवांक भजपी भोस नंदीबेला भशेन मान हालयत 
रावलो. भोसाचीं देवळां भोसाच्या हातांत उरलीं नात, पूण अजुनूय भोसाच्या 
समाजमनांत ही इतिहासीक याद खिळ्या भशेन घट्ट रोमून आसा. अजून हिंदू 
भोजन समाज ह्या देवांक आपलो कुळदेव मानता. बायलो ह्या देवां मुखार 
दिवजां दवरतात. घरांत लग्नकार्य जातकच नवे व्हंकलेक ह्या देवांचे भेटेक 
व्हरतात. जात्रेक रथा कडेन नाल्ल फोडटात. 

देवळांनी धर्मीक विधींनी भौसाक मानाचो पाट आसा. वेलंगेंचो सांगोड 
कुठ्ठाळचे खारवी करतात. कवळेंची जात्रा जातकच एक दीस देवूळ दलीत 
भावभयणीं खातीर उकतें आसता. मडकयची नवदुर्गेची मूर्त एक दीस दैवज्ञांगेर 
रावता. चेत्र पाडव्याक म्हालो तिचेर हारशान उजवाड घालता. सगल्या सारस्वत 
देवळांचे पुजारी हालीं हालीं मेरेन बामणेतर आशिल्ले. म्हाड्डोळचो नकूल 
गुरव ही ताची निमाणी कुरू. सारस्वतांनी कोर्ट कचेरी करून तीय निखळावन 
उडयली. खूबश्या सारस्वत देवळांनी म्हारांगणां आयलीं, तीं कशीं? अशे 
जायते प्रस्न विचारूं येतात. 

इतिहासीक पुराव्याच्या युक्तीवादा उपरांत सावित्री दुसरो युक्तीवाद करताली 
ती समतेच्या मुद्द्याचो. भारतीय राज्यघटनेंत समता हो मुलभूत हक्क मानला. 
विज्ञानीक नदर आसप हो लेगीत मुलभूत हक्‍क मानला. जातीभेद ही समते 
विरोधी आनी विज्ञानीक नदरेच्याय विरोधी गजाल अशें सावित्री सांगताली. 
विधानसभांचीं, संसदेची, राष्ट्रपती भवनाचीं दारां भारताच्या सगल्या जातींधर्मांच्या 
लोकांक उकतीं जातात जाल्यार गोंयांतलीं देवळां हिंदू लोकां खातीर उकतीं 
कित्याक जावचीं न्हय असो प्रस्न सावित्री विचारताली. 

सावित्रीचो तिसरो युक्तीवाद कायदेशीर. खीणभर मानुया, हीं देवळां खाजगी, 
पूण खाजगी मालमत्ेचें राष्ट्रियीकरण करूं नजं? खाजगी बँकांचे राष्ट्रियीकरण 
केलें ना? संस्थानिकांचे तनखे रद्द जाले नात? जाय जाय तेन्ना घटनेंत 
लेगीत बदल जावन कायदेच बदलले नात? मागीर गोंयच्या सगल्या देवळांचें 
ाष्ट्रियीकरण कित्याक करचें न्हय? 

सावित्रीचे सगले युक्तीवाद विवेकी आशिल्ले. तांचो प्रतिवाद करप 
विरोधकांक जमनाशिल्लें. ते भायर, 

सावित्री - साध्वी सावित्रीचें चारित्य, तिची देशभरांतली प्रतिमा खूब व्हड 
आशिल्ली. 

दुदांत साकर पडची अशी एक गजाल म्हयन्याभरांत घडली. त्या वर्सा 
गणराज्य दिसाच्या सप्तकभर आदीं दिल्लीच्यान सावित्रीक फोन आयलो. 
तिहार जेलींत आनी देशभरांतल्यान जेलींनी तिणें केल्ल्या वावरा खातीर तिका 
भारत सरकारान पद्मश्री पुरस्कार दिवपाचें थारायिल्लें. चळवळ सोडून एक दिसा 
खातिरूय दिल्लीक वचपाची सावित्रीची तयारी नाशिल्ली. निमाणें सावित्रीचे 
वतीन प्रियंवदान राष्ट्रपती भवनांत वचून हो पुरस्कार घेतलो. 

सावित्रीक पद्मश्री पुरस्कार मेळटकच गोंय सरकारान तिचो सत्कार केलो. 
सत्कार सुवाळ्यांत सावित्रीन आपल्यो भोशीक चळवळीच्यो मागण्यो गोंय 
सरकारा मुखार मांडल्यो, पूण सरकार कांयच कानामनार घेना हें पळोवन 
सावित्री अस्वस्थ जाली. 

निमाणो उपाय म्हणून सावित्री, सुशील, नचिकेत्‌स, प्रियंवदा, शिवदास, 
भिवा, नवनाथ ह्या फुडाय्यांनी सारस्वत आनी हेर समाजांच्या देवस्थानांच्या 
वेवस्थापनां कडेन भासाभास करपाचें थारायलें. 

लोकशायेंत संघर्शा वांगडाच एकामेकां कडेन संवाद करून प्रस्न सुटावो करूं 
येता हाचें भान आनी अवधान सावित्रीक आशिल्ले. 

एकेक करून सगल्या देवस्थानांच्या वेवस्थापनां कडेन भासाभास जाली. 
कांय कडेन वातावरण तापलें तरी सावित्री थंडसाणीन जापो दिताली. लोखंड 
तापलें तरी तुतयो तापूंक फावो ना हें सावित्रीक खबर आशिल्लें. म्हाड्डोळा 
देवस्थानांचे बसकेंत खडाजंगी पेटली. रजस्वला बायलांक धर्मविधी करपाक 
बंदी आसची न्हय हाचेर भासाभास चलताली. चळवळीच्या फुडान्यांचे वतीन 
प्रियंबदान तो विशय मांडलो. 

प्रियंवदान सांगलें, 'म्हाळशेक तीन कळा आसतात अशी म्हणणी आसा. ही 
म्हाळसा बाला, किशोरी आनी गृहिणी अश्या रुपांत आमकां दिसता. म्हाळशेक 
अस्तुरी मानून तिका तुमी शालू न्हेसयतात. फुलां माळटात. भांगरांशिंगरां 
घालतात. निवेद्य दाखयतात. म्हाळशेक फांतोडेर जाग येवची म्हणून तुमी 
कांकडआरती करतात आनी म्हाळसा रातची सुस्त न्हिदची म्हणून तुमी रातची 
तिका शेजारती म्हणटात. हेर अस्तुऱ्यां भशेन म्हाळशेकूय जायांचें पिशें म्हणून 
श्रावणांत तुमी तिका जायांची पुजा बांदतात. अशी ही अस्तुरी म्हाळसा, दर 

म्हयन्याक रजस्वला जायना? मागीर दर म्हयन्याक तीन दीस तुमी म्हाड्डोळचें 
देवूळ अपवित्र मानून बंद कित्याक दवरनात?' 

प्रियंबदाचो हो प्रस्न आयकून कमिटीचे लोक तटास जाले. हे तरणाटेची ही 
कापाझदाद? असो विचार मनांत येवन तांकां भिरभिरी मारली. 

भिकू पे काणो तिडकलो, 'सावित्री, तुज्या उतराक मान दिवन आमी हांगा 
आयल्यात. ही कोण सुबेज बुदवंत तरणाटी? प्रस्न विचारूंक म्हणून मानेर 
आसूंक जाय।' 

'भिकूबाब, रागार जावं नाकात. ही तरणाटी आसत, पूण बुदवंत तरणाटी. 
ही म्हजी सून डॉ. प्रियंवदा. अमेरिकेच्या हार्वर्ड विद्यापिठांत तिणें पिएचडी 
केल्या. आनी प्रियंवदा उलयलां तातूंतलें एकूय उतर फट ना. जे म्हाळशेचें तुमी 
मानुशीकरण केलां ती म्हाळसा रजस्वला जाता हें मानपाची तुमची मानसौक 
तयारी आसूंक जाय. आनी भिकूबाब, अस्तुरी रजस्वला जावप हातूंत भश्ट 
कांयच ना. अपवित्रूय कांयच ना. रजस्वलिता अस्तुरी ही मातृत्वाची नांदी 
गावपी नारी हें तुमच्या लक्षांत आसूं दी. तुमची आवय रजस्वला जाली म्हणून 
तुमचो जल्म जालो, भिकूबाब. तुमची बायल रजस्वला जाली म्हणून तुमकां 
भुरगीं जालीं, भिकूबाब, आनी तुमची धूव रजस्वला जातली तेन्नाच तुमकां 
नातरां जातलीं, भिकूबाब. हो सैमाचो नेम. आनी सेमाचे नेम भश्ट आनी 
अपवित्र थारावपाचो अधिकार मनशाक ना.' 

भिकूबाबाचें तोंड सामकें पडलें. तो ओग्गी बसलो. 

बेलंगेंचे नायक शंखवाळकार, दलाल, पानवेलकार ह्या प्रागतीक म्हाजनांनी 
सावित्रीचे चळवळीक सगल्यांत पयलीं तेंको दिलो. कांसरपालेच्या दैवज्ञ 
समाजानूय आपलें देवूळ हिंदूंतल्या सगल्या जातींक उकतें आसतलें अशें जाहीर 
केलें. 

सावित्रीचो निमाणो युक्तीवाद ल्हवू ल्हवू कांय सारस्वतांक पटूंक लागलो. 
सावित्री सांगताली, ‘आपले चळवळी फाटल्यान काळपुरूश आसा. आयज हे 
चळवळीचे फुडारपण हांव आतां शांतिकायेन करतां. फुडें भौसांतल्यान अतिरेकी 
फुडारी येतले. ते गोंय पेटयतले. गोंयांत हिंसाचार जातलो. भोवजनवादी सरकार 
झुटयेर येतलें. तें सगल्या देवळांचेंराष्ट्रियीकरण करतलें. ते परस बरे भशेन हे 
चळवळीच्यो मागण्यो मान्य करात आनी भौसाचें बरेपण घेयात.' 

पूण मंगेशी, नागेशो, कवळें ह्या देवस्थानांचीं वेवस्थापनां आडमुठेपणा 

करतालीं. चळवळ सुरू जावन एक वर्स जाल्लें. मागण्यो मान्य जावपाची 
आशा दिसनाशिल्ली. देवळांच्यो जात्रा लागीं पाविल्ल्यो. सावित्रीच्या मनांत 
एक विचार आयलो. तिणें सगल्या फुडाऱयांची बसका आपोवन तांकां तो 
विचार सांगलो. सगल्यांक तो विचार मानवलो. 

सगल्या जात्रां मदीं कवळेंची शांतादुर्गेची जात्रा फामाद. सावित्रीन आनी 
सगल्या फुडान्यांनी थारायलें - कवळेंची शांतादर्गेची जात्रा सुरू जावचे सप्तकभर 
आदीं शेंकड्यांनी भोवजन समाजांतल्या लोकांनी आनी सारस्वतांतल्या प्रागतीक 
तरणाट्यांनी कवळें गांवांत जमप आनी देवळाक रेवाडो घालप. 

जात्रेचो दीस लागीं पावलो तशे हजारांनी लोक कवळ्यां जमले. तांणी 
कवळेंच्या देवळाक रेवाडो घालो. कवळेंच्या म्हाजनां मुखार मोटो प्रसंग उबो 
रावलो. पंचमीक रातची शांतादुर्गेची पालखी काडूंक जाय. फांतोडेर विजयरथ 
ओडूंक जाय. रथार नाल्ल फोडूंक जाय. आतां हे हजारांनी लोक देवळा 
भोंवतणीं बसल्यात. तांकां कुशीन काडप पुलिशेकय जमचें ना. फारपेट केल्यार 
लोक प्रतिकार करचे नात, रक्‍तखेव जातलो आनी गोंय पेटून उठ्ठलें अशें 
कलॅक्ट्रान आनी आयजीपीन मुख्यमंत्र्याक सांगलें. 

कवळेंचे जात्रेच्या पयल्या दिसा हजारांनी लोकांक उद्देशून साध्वी सावित्रीन 
भाशण केलें. 

साध्वी सावित्रीन आपल्या भाशणांत सांगलें, 'भयणींनो आनी भावांनो, 
आयज हांव सगल्या हिंदू भौसाचे वतीन हिंदू देवस्थानांच्या कमिटींक, समस्त 
हिंदू समाजाक आनी सरकाराक शिटकावणी दितां. येता ते वैशाख पुनवे मेरेन 
आमच्यो सगल्यो मागण्यो मान्य करात. 

जाय जाल्यार आमकां बळान कवळेंच्या देवळांत भितर सरू येतालें, 
नागेशींच्या, मंगेशींच्या देवळांनी आनी थंयच्या गर्भकुडींनी भितर सरू येतालें, 
पूण आमी बळाचो उपेग करिनात. आमी लोकशाय मानतात. 

जर येता ते वैशाख पुनवे मेरेन आमच्यो मागण्यो मान्य जाल्यो नात तर 
म्हज्या मुखेलपणा खाला जशें 956 वर्सा डॉ. बाबासाहेब आंबेडकरान हिंदू 
धर्मातल्यान बोद्ध धर्मात धर्मांतर केलें तसो हो सगलो हिंदू भोस बौद्ध धर्मांत 
धर्मांतर करतलो हें हांव जाहीर करतां.' 

हजारांनी लोकांनी हय सायबा, हय सायबिणी म्हणून साध्वी सावित्रीचे 
घोशणेक आपलो तेंको उक्तावन दाखयलो. 

हैं वखद लागू पडलें. रातची सत्ताधारी काँग्रेस मंत्रिमंडळाची बसका जाली. 
मध्यानरातचो अध्यादेश भायर सरलो. भौशीक चळवळीच्यो सगल्यो मागण्यो 
मान्य जाल्यो. 

पंचमीचे रातीं भोवजन समाजाच्या हजारांनी लोकांनी शुचिर्भूत जावन शांतादुर्गे 
चें दर्शन घेतलें. गर्भकुडींत वचून तिचेर अभिशेक केलो. सगल्यांनी देवीची 
पालखी आपल्या भुजांचेर घेतली. तातूंत म्हाजनांचोय आसपाव आशिल्लो. 
फांतोडेर विजयरथ ओडलो. लोकांनी ताचेर नाल्ल फोडले. 

देव आनी देवी बंदखणींतल्यान मुक्‍त जाल्यो. गोंय आतां खर्‍यांनीच स्वतंत्र 
जालें. 

थोड्याच दिसांनी गोंय विधानसभेचें सत्र जालें. म्हाजनी कायदो रद्द जालो. 
सावित्रीन, सुशीलान आनी चळवळीच्या फुडाऱ्यांनी सुचयिल्लो नवो कायदो 
विधानसभेत संमत जालो. 


>>> 


तीन म्हयन्यांनी विधानसभेची वेंचणूक आयली. साध्वी सावित्रीच्या 
फुडारपणा खाला नवो भोवजनवादी पक्ष जल्माक आयलो. साध्वी सावित्रीन 
वेंचणूक लडोवची आनी गोंयची मुख्यमंत्री जावची अशी सगल्यांची इत्सा 
आसली, पृण सावित्रीन ताका न्हयकार दिलो. नव्या पक्षान विधानसभेच्यो 
चाळिसूय सुवातो लडयल्यो. 

डॉ. नचिकेत्स कामत पणजेच्यान भोवमतान वेंचून आयलो. प्रियंवदा 
कांसावलेच्यान उपाट मतांनी जेतवंत जालें. पेडणेंच्यान दलीत समाजांतली 
तेजस्वी तरणाटी रमा जाधव वेंचून आयली. भोवजनवादी पक्षान चडश्यो 
तिकेटी तरणाट्यांक दिल्ल्यो. सगल्या जातींधर्मांक प्रतिनिधित्व मेळटलें हाचे 
कडेन लक्ष दिल्लें. वाळपयच्यान फातिमा बी अभिजीत राणेक हारोवन जाल्यार 
कुंकळ्ळेच्यान साबास्त्यांव मिरांद रॉक बारेंटोक हारोवन जेतवंत जालो. 
भोवजनवादी पक्षाक चाळीस सुवातांतल्या बत्तीस सुवातांचेर जैत मेळ्ळें. दलीत 
समाजांतलें रमा जाधव गोंयचें मुख्यमंत्री जालें. डॉ. बाबासाहेब आंबेडकरांचें 
आनीक एक सपन पूर्ण जालें. गौतम बुद्धाची पुण्याय फळादीक जाली. 

डॉ. नचिकेतस कामतीक अर्थ, महसूल आनी नियोजन हीं म्हत्वाचीं खातीं 


सावित्री / 239 


मेळ्ळीं. प्रियंबदाक शिक्षण, आरोग्य आनी समाज कल्याण खातीं मेळ्ळीं. 
फातिमा बी शेती, सहकार आनी ग्रामीण विकास मंत्री जाली. साबास्त्यांव 
मिरांद पर्यटन मंत्री जालो. 

सावित्री कृतकृत्य जाली. आपली जीण सार्थकी लागली अशें तिका दिसलें. 
सिद्धार्थाच्या निर्वाणाक दोन वर्सा जायत आयिल्लीं. आयज परत वैशाख पुनव. 
सावित्री, प्रियंवदा, सुशील, नचिकेत्‌स हीं सगलीं जाणां चांफेगाळ मठांत गेलीं. 
स्वामी सिद्धार्थाचें यादस्तीक म्हणून श्रीनिवास शणैन मठाच्या प्रांगणांत एक 
सांवरीचो रोंपो लायिल्लो. सिद्धार्थाची प्रिय सांवर. थोड्या वर्सानी गिमांत ती 
तांबड्या फुलांनी गच्च फुलतली आनी मागीर बोंडे उगडून धवोफुल्ल कापूस 
मळबभर फांकारतलो! 

सगल्यांनी स्वामी अरूणा गुरवाची भेट घेतली. मठाचे जिणेंत नवें मातृसत्ताक 
यूग आयिल्लें. मठाचें वेवस्थापन, कृषी विद्यापीठ, शिक्षणीक संकूल, आधुनीक 
हॉस्पिटल हांचो वेव्हार चोख चलतालो. स्वामी सिद्धार्थान केल्ली अरुणा 
गुरवाची निवड योग्य थारिल्ली. 

कांसावले पावता म्हणसर तिनसांज जाली. जेवणां जातकच सावित्रीन 
सगल्यांक म्हऱ्यांत आपयलीं आनी म्हणलें, “सुशील, प्रियंवदा, नचिकेतस, 
म्हजी पिराय आतां अंयश्यां वयर जाल्या. म्हजे जिवितकार्य आतां सोंपलां अशें 
म्हाका दिसता. म्हाका आतां कसल्याच पापाची टोचणी ना आनी पुण्याची 
मेजणी करपाची ना. जिणेंत जें जें बरेंवायट केलें ताचें बरेंवायट फळ म्हाका हेच 
जिणेंत मेळ्ळें. आतां चड जगपाची वान्सा उरूंक ना. दुयेंत जावन हांतरुणार 
पडपाची इत्सा ना. म्हाका मरणाची भिरांत दिसना. जीण जितली सुंदर तितलेंच 
मरणूय सुंदर. मरण आसा म्हणून जिणेची सोबीतकाय वाडटा. देखून हांव दोनूय 
हातांनी आतां मरणाक आमंत्रीत करूंक सोदतां. फाल्यांच्यान हांव प्रायोपवेशन 
करतां. फकत जलपान करतलें. कसलेंच अन्न पोटांत घेवचें ना. म्हजे इत्शेचो 
मान राखात. म्हाका चिरंतनाचे भेटेक वचूं दी.' 

अशें म्हणून सावित्रीन दोळे धांपले. मागीर दोळे उगडून सावित्रीन म्हणले, 
'मरचे पयलीं एक काम उरलां. प्रियंवदा, हांगा यो. नचिकेतूस तूंय यो. 
एकामेकाचो हात हातांत घेयात. जें जालें तें आतां विसरूंक जाय. आतां 
प्रियंवदा तुवें आनी नचिकेतसान लग्न जावचें अशी म्हजी इत्सा आसा.” 

प्रियंवदान मान सकयल घाली. नचिकेत्सानूय न्हयकार दिलो ना. सावित्रीन 

तांचो दोगांचोय हात एकामेकाच्या हातांत दिलो. आतां आपूण मरपाक मेकळीं 
जालीं अशें सावित्रीक दिसलें. तिणें एक व्हड सुस्कारो सोडलो. 

दुसऱ्या दिसाच्यान सावित्रीन प्रायोपवेशनाक सुरवात केली. दीसरात सावित्री 
चिंतन आनी मननांत गुल्ल जाली. तिणें मौन व्रत धारण केलें. गौतम बुद्धाच्या 
स्मरणांत आनी ध्यानधारणेंत सावित्री मग्न जाली. वैशाख उलगलो. ज्येष्ठ वचून 
आषाढ लागलो. अशेच एके दिवेलागणीच्या वेळार भायर उटंगारांचो पावस 
पडटा आसतना साध्वी सावित्रीचे प्राण चिरंतनांत विलीन जाले. वाऱ्या भशेन 
ती बातमी गोंयभर पावली. मानशेचें दार उगडटकच घसघशीत उदक व्हांवचें 
तसो हजारांनी लोकांचो लोट रातोरात कांसावले पावलो. 

दुसर्‍या दिसा फुलांनी सजयिल्ल्या ट्रकांत साध्वी सावित्राचो सात्वीक देह 
दवरलो. म्हाड्डोळच्या फुलकारांनी म्हाड्डोळच्या जायांनी विजयरथ कसो ट्रक 
सजयलो. कांसावलेच्या तळ्यांतलीं गुलाबी साळकां खुडून खारव्यांनी तांचे हार 
ट्रकाक लायले. कांसावलेचे इगर्जेच्या पाद्रींनी जानेरांत तीन रायांचें फेस्त जाता 
तेन्ना तीन घोड्यांचेर तीन राजकुंवर बसून येतात तशे तीन घोड़े सजोवन ट्रका 
मुखार दवरले. तीन सोबीत राजकुंवर तांचेर स्वार जाले. ताचे मुखार माजोड्डेंचे 
मुज्गकार मुज्ग वाजोवंक सज्ज जाले. चांफेगाळ मठाच्या पुजाऱयांनी 

उपनिषदांतल्यो प्रार्थना म्हणल्यो. फोंडेंचे जामा मशिदींतल्या मोलवींनी 
कुराणांतलीं कवनां म्हणलीं. फादर फेर्रावान क्रिस्तांचें प्रार्थना गीत आळयलें. 

मुज्ग वाजयत साध्वी सावित्रीची निमाणी यात्रा पुरसांवान कांसावलेच्यान 
मडगांव शारांत आयली. रस्त्यारस्त्यार शेंकड्यांनी लोक उबे रावून साध्वी 
सावित्रीचो जयजयकार करताले आनी तिचे कुडीचेर फुलां ओंपताले. “साध्वी 
सावित्री अमर रहे' असो गजर आसमंतांत घुमतालो. मड़गांवच्यान पुरसांव फोर्डे 
म्हालांत गेलें. थंयच्यान गोंयचें राजपाटण पणजी शारांत आयलें. थंय मुख्यमंत्री 
रमा जाधवान गोंय शासनाचे वतीन साध्वी सावित्रीक पुष्पचक्र ओंपलें. आझाद 
मैदानाचेर शोकसभा जाली. 

शोकसभेंत उलयतना मुख्यमंत्री रमा जाधवान सांगलें, “साध्वी सावित्री 
म्हणल्यार विसाव्या शेंकड्यांतलो महात्मा सावित्रीबाई फुलेचो अवतारूच 
म्हणल्यार जाता. महाभारतांतली तेजस्वी अग्नीकन्या याज्ञसेनी पांचालीचें तेज 
घेवन ही कर्तुबी अस्तुरी जल्मली आनी शेकड्यांनी वर्सांचे पुरुशी संस्कृताये 
आड जिवीतभर झुजली. आपल्या हक्का खातीर ती चांफेगाळ मठा कडेन 

झगडली. तिहार जेलींत तिणें केल्ल्या वावरा खातीर भारत सरकारान साध्वी 
सावित्रीक पद्मश्री पुरस्कार दिला. तिच्या सिद्धार्थाक, आंकवार मोरयेचो पूत जेजू 
क्रिस्ता भशेन होतात्म्य आयलें. जिणेच्या उत्तरायणांत साध्वी सावित्रीन भौशीक 
चळवळीची घुडी उबारली. 

तिचे खातीर हिंदू भोवजनांक सगलीं देवळां उकतीं जालीं आनी निमाणें 
विधानसभेचे वेंचणुकेंत नवो भोवजनवादी पक्ष झुटयेर आयलो. साध्वी सावित्री 
गोंयची मुख्यमंत्री जावं येताली, पूण तिका सत्तेचो मोह नाशिल्लो. तिणें गोंयची 
मुख्यमंत्री म्हणून दलीत समाजांतल्यान आयिल्ले म्हजे सारके तरणाटेक वेंचून 
काडली. 

आयज सकाळीं आमी साध्वी सावित्रीचें इत्सापत्र उगडलें. तातूंत गोंय 
सरकाराक कांय सुचोवण्यो आसात. ते उपरांत गोंय सरकाराच्या मंत्रिमंडळाची 
बसका जावन कांय निर्णय जाले ते जाहीर करपाक म्हाका खूब खोस जाता. 

आमी गोंय आंतरराष्ट्रीय विमानतळाचें नामकरण गौतम बुद्ध आंतरराष्ट्रीय 
विमानतळ अशें करतात. ह्या विमानतळा मुखार भूमीस्पर्श मुद्रेंतलो अर्धो 
न्मिलीत दोळ्यांनी ध्यानस्थ बशिल्लो गौतम बुद्धाचो पुतळो आसतलो. 

गोंय विद्यापिठाचें नांव धर्मानंद कोसंबी विद्यापीठ अशें जातलें. हें विद्यापीठ 
पुरातन नालंदा विद्यापिठा भशेन खर्‍्यांनीच विश्वविद्यापीठ जावचें म्हणून 
अमरिकेंतल्या हार्वर्ड विद्यापिठा कडेन आमी कबलात करतले. ह्या विद्यापिठान 
बौद्ध तत्वज्ञान आनी लोकायत तत्वज्ञान शिकपा खातीर खासा अध्यासनां 
आसतलीं. 

बुदवंत आनी गरजू विद्यार्थ्यां खातीर गोंय शासन डॉ. बाबासाहेब 
आंबेडकरांच्या नांवान शिश्यवृत्ती सुरू करतलें आनी बायलांक आपरोजगार 
सुरू करपा खातीर महात्मा सावित्रीबाई फुलेंच्या नांवान आमी खास येवजण 
सुरू करतले.' 

सगल्यांनी ताळयांच्या गजरांत ह्या निर्णयांक येवकार दिलो. खूब लोकांचीं 
उलोवपां जालीं. जायत्या जाणांक उलोवपाचें आशिल्लें, पूण सांज जायत 
आयल्या म्हणून शोकसभा थांबोवची पडली. 

पुरसांवान साध्वी सावित्रीची निमाणी यात्रा बांबोळेच्या हॉस्पिटलांत आयली. 
थंय Sa सावित्रीच्या देहदानाचे सोपस्कार जातकच सुन्न मनान लोक घरा 
परतले. 

कांसावले पावता म्हणसर बरीच रात जाली. रातभर प्रियंवदाचो दोळो 
लागलो ना. फांतोडेर ताका मातशी न्हीद लागली. इतल्यांत सुशीलान ताचे 
कुडीच्या दारार मारलें. 

'प्रियंबदा यो, भायर यो.' 

प्रियंवदा उठलें. कुडी भायर आयलें. 

'प्रियंवदा यो, गोठ्यांत यो. आमची तांबू गाय वियेता.' सुशीलान म्हणले. 

फांतोड जाताली. फांतोडेचें मोब वत गोठ्यांत फांकुरिल्लें. तांबू गाय 
वियेताली. सान पाडकाचो निकतोच जल्म जाल्लो. तांबू गाय ताका चाटूंक 
लागिल्ली. 

आतां गायेक पानो फुटिल्लो. सान पाडूक लुचूलुचू करून दूद पियेतालें. 

प्रियंवदा मातृत्वाचो तो महन्मंगल सुवाळो पळयत रावलें. ताच्या 
दोळ्यांतल्यान घळघळीत दुकां आयली. 

ही सावित्रीची, याज्ञसेनी द्रौपदी भशेन एके तेजस्वी अस्तुरेची काणी. रांदनींतल्या इंगळया भशेन ही 
सावित्री पेटून उठ्ठकच कितें घडटा ताची ही दीर्घ काणी. 

सुखान्त काणी. 

ललीत लेखक आनी विचारक दत्ता दामोदर नायक हांची ही कोंकणींतली पयलीच कादंबरी 

है कांबरेक एक तात्वीक बुन्याद आसा. हे कादंबरत बरोवपी आपले जिणेचें तत्वज्ञानूय सांगता 
हे कादुबरेक एक समाजीक आनी राजकी आयाम .आसा. गोंयच्या सुटकेझुजाची-फास्की आसा 


गोंयांनल्या देवळांचो प्रस्न सोडोवपाचो यत्न हे कादंबरेंत केला 
येता अशी ही कादंबरी. 

